

**THE BOOK WAS
DRENCHED**

UNIVERSAL
LIBRARY

OU_194076

UNIVERSAL
LIBRARY

मुंबई मराठी साहित्य संघाच्या विद्यमाने

कै. बा. म. जोशी स्मारक व्याख्यानमाला

पुष्प १ ले

वामन मल्हार

वाङ्मय-दर्शन

वा. ल. कुळकर्णी

मराठीचे प्राध्यापक, विल्सन कॉलेज, मुंबई

किंमत ३ रुपये

(१) पुढील चारीहि निबंध व्याख्यानांसाठीच मुळांत तयार केलेले असल्यामुळे त्यांत व्याख्यानांच्या सोयीने विषयाचें वर्गीकरण केलेले आहे. उदाहरणार्थ, अगदी पहिल्याच व्याख्यानांत वामनरावांच्या भाषाशैलीचें विवेचन आलें आहे; तें प्रकरणशः ग्रंथलेखन करण्याचा उद्देश असता, तर वेगळ्या स्वतंत्र प्रकरणांतच आलें असतें.

(२) वामनरावांचें समग्र वाङ्मय मला अनेक कारणांमुळे वाचतां आलेलें नाही. जें उपलब्ध झालें त्याची यादी शेवटी दिलेली आहे. त्यांचे ' विश्वमित्रा ' तील लेख एकत्र प्रसिद्ध होणें अत्यावश्यक आहे. मी ते सर्व लेख वाचूं शकलों नाही; अर्थात्च मी त्यांच्या स्वरूपाबाबत कोणतेंहि विवेचन प्रस्तुत निबंधांतून करूं शकलों नाही.

(३) ह्या निबंधांचा उद्देश मूलतः वाङ्मय-दर्शनाचा आहे. त्यामुळे कांही ठिकाणीं विस्ताराचा दोष पत्करूनहि हें दर्शन यथोचित घडविण्याचा प्रयत्न केला आहे, असें दिसून येईल.

(४) मुळांतील हस्तलिखित मी माझ्या नेहमीच्या पद्धतीनुसार जुन्या शुद्धलेखन-पद्धतीने लिहिलेलें होतें. मुंबई साहित्य-संघाचें प्रकाशन ह्या दृष्टीने ग्रंथ नव्या शुद्धलेखन पद्धतीनुसार मुद्रित करावयाचा, असें ठरल्यामुळे व अत्यल्प कालावधीत हें काम उरकण्यांत आलेलें असल्यामुळे ग्रंथांत शुद्धलेखनांच्या बाबतींत कांही ठिकाणीं विसंगति आढळण्याचा संभव आहे.

(५) मुंबई साहित्य संघाच्या कै. वा. म. जोशी स्मारक समितीने फार मोठी जबाबदारी मजवर टाकली. माझे इतर व्यवसाय संभाळून ठराविक वेळीं ह्या जबाबदारींतून मुक्त होणें मला जमलें नाही; त्यामुळे मजकडून हें ग्रंथलेखन होण्यास विलंब झाला; परंतु एवढा विलंब होऊनहि तें मनाजोगें उतरलेलें नाही, ह्याची मला योग्य ती जाणीव आहे.

(६) ज्यांच्या प्रोत्साहनामुळे मी हें लेखनकार्य थोडेंफार तरी करूं शकलों त्या सर्वांचा मी अत्यंत आभारी आहे. आपला नामनिर्देश होणें हें त्यांना कितपत पसंत पडेल ह्याबद्दल मी साशंक असल्यामुळे मी तो करण्याचें टाळीत आहे

वा. ल. कुळकर्णी

प्रास्ताविक चार शब्द

“ वामन मल्हार : वाङ्मयदर्शन ” या पुस्तकाच्या प्रकाशनाने मुंबई मराठी साहित्य संघ ही संस्था आज एका अभिनव, समुचित व महत्त्वपूर्ण अशा उपक्रमास प्रारंभ करित आहे. या उपक्रमाच्या मागील भूमिका विशद करण्यासाठी मी हे प्रास्ताविक चार शब्द लिहीत आहे.

दिवंगत प्राचार्य वामन मल्हार तथा तात्यासाहेब जोशी यांचा षष्ठ्यब्दी-पूर्ति समारंभ मुंबई मराठी साहित्य संघ या संस्थेने इतर अनेक संस्थांच्या सहकार्याने दि. १८ मार्च १९४३ दिवशी येथील वागळे सभागृहांत मोठ्या थाटाने साजरा केला. त्यावेळी वागळे सभागृहांत जमलेल्या वामनरावांच्या शेकडों चहात्यांपैकी एकाच्याहि मनांत अशी कल्पना आली नसेल की वामनरावांचा मृत्यु समीप येऊन ठेपला आहे. सर्वांची अशीच कल्पना आणि आशा होती की वामनरावांकडून त्यांच्या लौकिकास साजेल अशी साहित्य-निर्मिति या पुढील आयुष्यांत मोठ्या प्रमाणाने होत जाईल. पण विधिघटना निगळी होती. मंगळवार दि. २० जुलै १९४३ दिवशी मृत्यूने या थोर साहित्यिकावर मुंबई नगरींतच झडप घातली. वामनरावांच्या अन्त्यविधीची सर्व व्यवस्था करण्याचें दुःखद कर्तव्य साहित्य संघासच करावें लागलें. चार महिन्यांपूर्वी संघानेच वामनरावांचा षष्ठ्यब्दीपूर्तिसमारंभ घडवून आणलेला असल्यामुळे वरील दुःखदायक कर्तव्य करित असतांना संघास विधिघटनेच्या वैचित्र्याची तीव्र जाणीव झाली.

साहित्य संघाने इतर अनेक संस्थांच्या सहकार्याने वामनरावांच्या निधना-बद्दल दुःख व्यक्त करण्यासाठी त्याच वागळे सभागृहांत दि. ३१ जुलै १९४३ दिवशी एक प्रकट सभा भरविली. त्या सभेंत वामनरावांच्या स्मारका-संबंधी पुढील प्रस्ताव सर्वानुमते संमत करण्यांत आला.

“ कै. वामन मल्हार जोशी हे मुख्यतः सुविचारप्रवर्तक कादंबरीकार, तत्त्वज्ञानी लेखक व चिकित्सक टीकाकार असल्यामुळे त्यांच्या वाङ्मयीन स्मारकाचा हेतु उच्च दर्जाची वाङ्मय-परंपरा पुढे चालू ठेवण्याचा असला पाहिजे. या दृष्टीने मुंबईतील साहित्यसंस्था व साहित्यसेवक यांच्या विद्यमाने भरलेली ही सभा असें ठरवीत आहे की कै. वामन मल्हार जोशी ह्यांचें पुढील

एक वा अनेक रीतींनी स्मारक करण्याकरितां त्यांच्या नांवाने आवश्यक असा स्मारकनिधि जमविण्यांत यावा.

(१) तत्त्वज्ञान, उच्च दर्जाची वाङ्मयीन टीका, ललित व शास्त्रीय वाङ्मय अशा सारख्या विषयावर दरवर्षी एखाद्या अभ्यासू विद्वानाला एक किंवा अधिक व्याख्याने देण्यासाठी निमंत्रण द्यावे व त्यांची योग्य ती आर्थिक संभावना करावी. ही व्याख्याने शक्य असल्यास पुस्तक रूपाने प्रसिद्ध करण्यांत यावीत.

(२) वरील विषयांवर एखाद्या विद्वान लेखकाकडून ग्रंथ लिहून घेऊन व त्यास योग्य पारितोषिक देऊन तो प्रसिद्ध करण्यांत यावा.

(३) वरील विषयांवर प्रसिद्ध होणाऱ्या किंवा झालेल्या एखाद्या नवीन ग्रंथास योग्य ते पारितोषिक देण्यांत यावे.

(४) वरील विषयांसाठी एखादे संदर्भ ग्रंथालय स्थापन करण्यांत यावे.

स्मारकाकरितां निधि जमविण्याची व्यवस्था व तो जमल्यावर वरीलप्रमाणे एका किंवा अनेक रीतींनी स्मारक करण्याची योजना मुंबई मराठी साहित्य संघाने करावी. स्मारकाची नक्की योजना कै. वामनराव जोशी यांच्या पहिल्या स्मृतिदिनाचे वेळीं घोषित करण्यांत यावी. स्मारकाच्या व्यवस्थेकरितां वरील हेतूंनीं सुसंगत असे पोटनियम करण्याचा अधिकार मुंबई मराठी साहित्य संघाकडे राहिल."

अनेक संस्थांच्या विद्यमाने भरलेल्या प्रकट सभेने केलेला वरील प्रस्ताव मुंबई मराठी साहित्य संघाच्या साधारण सभेने दि. २४ ऑक्टोबर १९४३ दिवशीं अंगीकृत केला व या बाबतींत आवश्यक ती सर्व व्यवस्था करण्याचा अधिकार संघाच्या कार्यकारी मंडळास दिला. अशा रीतीने कैलासवासी प्राचार्य वामन मल्हार जोशी यांच्या स्मारकाची व्यवस्था करण्याचें कार्य मुंबई मराठी साहित्य संघ या संस्थेकडे आलें.

स्मारकाच्या निश्चित योजनेसंबंधी संघाच्या कार्यकारी मंडळापुढे अशी एक कल्पना ठेवण्यांत आली की संघाने पुढाकार घेऊन या स्मारकासाठी बृहन्महाराष्ट्रांतून एक मोठा निधि जमवावा व त्याच्या व्याजांतून कायम स्वरूपाचें कांही तरी स्मारक करण्याची योजना ठरवावी. ही कल्पना तात्त्विक दृष्ट्या जरी उत्तम होती तरी ज्याच्या व्याजांतून कायम स्वरूपाचें स्मारक करतां येईल एवढा मोठा निधि जमविण्यास कालावधि लागणार हें उघड होतें.

संघाची तर अशी इच्छा होती की १९४४ वर्षीच कांही तरी दृश्य स्वरूपाचें स्मारक करावें. म्हणून कार्यकारी मंडळाने असें ठरविलें की प्रकट सभेने संमत केलेल्या प्रस्तावांत दर्शविलेल्या अनेक रीतींपैकी पहिल्या रीतीने स्मारक करावें. ती रीति म्हणजे व्याख्यानमाला करविणें ही होय. संघाच्या कार्यकारी मंडळाने हा जो निर्णय घेतला त्याचेंच फल म्हणजे प्रस्तुतचें पुस्तक होय.

या व्याख्यान मालेच्या बाबतींत संघाच्या कार्यकारी मंडळाने कांही पोट नियम केले आहेत. त्यांपैकी महत्त्वाच्या नियमांचा सारांश असा आहे: या व्याख्यानांची संख्या कमीत कमी तीन व जास्तीत जास्त पांच असावी. व्याख्यानास प्रारंभ करण्यापूर्वी नियुक्त व्याख्यात्याने व्याख्यानांची मुद्रण योग्य प्रत संघाकडे दिली पाहिजे. शक्य असल्यास ही व्याख्याने त्वरित-छापून प्रसिद्ध करण्याची व्यवस्था संघाने करावी. या व्याख्यानाबद्दल व्याख्यात्यास रु. २५० अल्पशी संभावना म्हणून द्यावेत. सध्या केलेल्या पोटनियमांचें मुख्य स्वरूप असें आहे. अनुभवाने आवश्यक वाटल्यास या पोटनियमांत बदल करण्याचा अधिकार संघास अर्थात आहेच.

दि. ३१ जुलै १९४३ दिवशीं भरलेल्या दुखवट्याच्या प्रकट सभेंत संमत झालेल्या प्रस्तावानुसार प्राचार्य वामनराव जोशी यांच्या स्मारकाकरितां निधि जमविण्याचा अधिकार व कर्तव्य मुंबई मराठी साहित्य संघाकडे आलेले आहेत. पण संघाच्या दुसऱ्या अनेक कार्यांमुळे या बाबतींत विशेष प्रयत्न संघाकडून अद्याप झालेले नाहीत. म्हणून आजच्या या पुस्तक-प्रकाशन-प्रसंगीं वामनरावांचे विद्यार्थी, विद्यार्थिनी, स्नेही व अभिमानी, तसेंच मराठी भाषा व वाङ्मय यांचे प्रेमी, अशा सर्व लोकांना मी विनंती करतो की त्यांनी या कार्यास उदार हस्ताने साहाय्य करावें. हे साहाय्य दोन प्रकारांनी करतां येईल—एक प्रकार स्मारक निधीस देणगी देऊन व दुसरा प्रकार या पुस्तकाची प्रत विकत घेऊन. साहित्य संघाच्या कार्यकारी मंडळाने असें ठरविलें आहे की या निधीचा आयव्यय स्वतंत्र ठेवावा. त्याप्रमाणे तो ठेवण्यांत येत आहे. या प्रथम व्याख्यानमालेचा खर्च—म्हणजे मुख्यतः व्याख्यात्यांना देण्यांत येणारी रकम व पुस्तकाचें मुद्रण—संघाने सध्याच्या परिस्थितींत स्वतःच करावयाचें ठरविलें आहे. मी अशी आशा करतो की मराठी-भाषा-प्रेमी जनता वर दर्शविलेल्या दोन प्रकारांनी स्मारक

निधीस साहाय्य करून संघ करीत असलेल्या या प्रथम व्याख्यान-मालेचा खर्च भरून काढील इतकेंच नव्हे, तर स्मारकाचा एक स्थिर निधी स्थापण्यास संघास समर्थ करील.

या पुस्तकांच्या प्रती संघाच्या सभासदांना व स्मारकनिधीस देणगी देणारांना दोन तृतीयांश किंमतीस देण्यांत याव्या असें संघाने ठरविलें आहे. याचा फायदा संघाचे सदस्य व इतर गृहस्थ घेतील अशी मी आशा करतो.

या व्याख्यानमालेचा प्रारंभ करण्याचा मान संघाने ज्या साहित्यिकास दिला ते या पुस्तकाचे लेखक प्राध्यापक वामन लक्ष्मण कुळकर्णी हे होत. त्यांचा अगदी थोडक्यांत परिचय करून देणें येथे अप्रासंगिक होणार नाही. वामनरावांचा जन्म चोपडें येथे दि. ९ जून १९११ दिवशीं झाला. प्रथम पासून इंटरमीजिएटपर्यंत त्यांचें शिक्षण नाशिक येथे झालें. हंसराज प्रागजी ठाकरसी कॉलेजमध्ये दोन वर्षे शिकत असतांना वामनराव हे आपल्या वर्गातील स्कॉलर होते. १९३१ वर्षी ते इंटरमीजिएट परीक्षा उत्तीर्ण झाले व त्या वर्षी त्यांच्या कॉलेजांतून ही परीक्षा उत्तीर्ण झालेल्या विद्यार्थ्यांमध्ये ते पहिले आले. बी. ए. आणि एम्. ए. या परीक्षांचें त्यांचें शिक्षण येथील विल्सन कॉलेजांत झालें. १९३३ वर्षी ते बी. ए. झाले. या परीक्षेत त्यांचा ऐच्छिक विषय इंग्रजी हा होता व या विषयांत त्यांनी सन्मान (ऑनर्स) पदवी मिळविली. १९३५ वर्षी मराठी (प्रधान) व इंग्रजी (गौण) या दोन भाषा घेऊन ते एम्. ए. परीक्षा दुसऱ्या वर्गांत उत्तीर्ण झाले. या परीक्षेत मराठी या विषयांत पहिले आल्याबद्दल त्यांना चिपळूणकर मराठी पारितोषिक मिळालें. सध्या ते विल्सन कॉलेजांत मराठीचें अध्यापन करीत असतात.

नियतकालिकांत प्रसिद्ध झालेले वामनराव कुळकर्णी यांचे अनेक लेख मी वाचले आहेत. माझ्या अध्यक्षतेखाली भरलेल्या अनेक सभांतून त्यांनी केलेलीं भाषणें मी ऐकलीं आहेत. यांवरून माझा असा ग्रह झाला आहे की लेखन किंवा भाषण करण्यापूर्वी त्या विषयांचा जे साक्षेपाने अभ्यास करतात अशा तरुण साहित्यिकांपैकी वामनराव हे एक प्रमुख आहेत. आणि मुख्यतः याच कारणासाठी संघाच्या कार्यकारी मंडळाच्या 'स्मारक उपसमिती'ने प्रथम वर्षाचे व्याख्याते म्हणून त्यांची निवड केली. एका साहित्यिक वामन-

रावांच्या स्मारक व्याख्यानमालेचा आरंभ दुसऱ्या एका साहित्यिक वामन-रावांनी करावा हा एक चमत्कृतिजनक योगायोग आहे.

प्रस्तुत पुस्तकाच्या वाङ्मयीन योग्यतेबद्दल मी येथे कांही लिहू इच्छित नाही. पुस्तक प्रसिद्ध झाल्यावर साहित्य-टीकाकार त्याचें महत्त्वमापन करतीलच. पण मला एवढेंच सांगावेंसें वाटतें की वाङ्मय-कलाकृतींच्या बाबतींत एका साहित्यिकाचें रसग्रहण किंवा चिकित्सक परीक्षण दुसऱ्या अनेक साहित्यिकांना संमत होईलच असें म्हणतां येत नाही. कारण अशा कलाकृतींकडे पाहण्याचे अनेकांचे अनेक दृष्टिकोन असतात. आणि या विविध दृष्टिकोनांतूनच अवलोकिलें असतां त्या त्या कलाकृतींचें सर्वांगीण रसग्रहण व परीक्षण होतें. हें सर्व खरें असलें तरी तरुण अभ्यासी साहित्यिक म्हणून वामनराव कुलकर्णी यांनी मुंबईत जी कीर्ति संपादन केली आहे त्या कीर्तीत त्यांच्या या पुस्तकाने भरच पडेल असा माझा दृढ विश्वास आहे.

हें पुस्तक अत्यंत अल्प अवधीत छापून प्रसिद्ध होत आहे. या बाबतींत संघाला अनेकांचें साहाय्य लाभलेलें आहे. त्या सर्वांचा येथे नामनिर्देश करणें शक्य नाही. तरी पण न्यू भारत मुद्रणालयाचे धनी रघुनाथराव देसाई, न्यू मनोहर प्रिंटिंग प्रेस (वेष्टन मुद्रणाबद्दल), वेष्टनावरील सजावट करणारे चित्रकार गोडसे व ब्लॉकमेकर श्रीयुत रेळे यांनी आपापलीं कामें अल्प अवधीत व सुंदर रीतीने करून दिलीं याबद्दल त्यांचे मनःपूर्वक आभार मानल्याशिवाय मला राहवत नाही.

‘ सरस्वती ’
मु. म. सा. संघाचें कार्यालय
आंबेवाडी पोष्टासमीप, मुंबई-४
२२-१२-१९४४

अ. बा. गजेन्द्रगडकर
अध्यक्ष
मुंबई मराठी साहित्य संघ

मा. तार्ईस

सप्रेम अर्पण

वामन मल्हार : वाङ्मयदर्शन

एक श्रेष्ठ वाङ्मयीन व्यक्तिमत्व

मराठी गद्यलेखक व वाङ्मयानंद :

असे थोडे गद्य लेखक आहेत की ज्यांचे लिखाण अनेक वेळां वाचलें तरी त्यांतील गोडी ही अवीटच राहते. अर्वाचीन काळातील मराठी लेखकांकडे पाहूं जातां मला असे फार थोडे लेखक दिसतात. मी विष्णुशास्त्री चिपळूणकरांचे निबंध अद्यापहि आवडीने वाचीन, परंतु ते वाचीत असतां माझी दृष्टी ही त्यांच्या काळात महाराष्ट्रांत जे वादविषय होते, ते समजावून घेणाऱ्याची व तद्भव आनंद चाखणाऱ्याची असेल; मी त्यांतील अभिनिवेशयुक्त भाषाशैलीने सुखावेन, त्यांतील उपरोध, उपहासाने माझ्या बौद्धिक आनंदांत थोडीबहुत भर पडेल; (परंतु वाङ्मयाचें वाचन करीत असतां जो मनोविकास व्हायला हवा, जीवनविषयक जाणिवांचें क्षेत्र जें क्षणोक्षणीं विस्तीर्ण व्हायला हवें, जीवनांतील गूढ स्थळांवर प्रकाश पडल्यामुळे जीवनाचें कोडें उलगडतें कीं काय असें जें एक सारखें मधूनमधून वाटायला हवें, सत्य, सौजन्य व सौंदर्य ह्या त्रिपुटींवरील आपली श्रद्धा जी अढळ व्हायला हवी व ह्या सर्व गोष्टी साधल्या जात असल्यामुळे जो एक अननुभूत आनंद व्हावयाला हवा, तो आनंद विष्णुशास्त्र्याचें लिखाण वाचतांना मला होत नाही; शिवराम महादेव परांजप्यांचें लिखाण वाचतांना होत नाही; टिळक, आगरकराचें लिखाण वाचतांना होत नाही;) ह्यांच्या लिखाणांत सत्तत्त्वांचें प्रतिपादन असेल; आगरकरासारख्यांच्या लेखणींत तर ह्या सत्तत्त्वांवरील जाण्वल्य श्रद्धा तेजाळता

ओतीत असेल, तिच्यांतून व्यक्त होणारा सत्याबद्दलचा अभिनिवेश नेत्रदीपक असेल, परांजप्यांची कल्पकता व त्यांची वक्रोक्ति ही अनेकदां सत्तत्त्वांचें संवर्धन व्हावें ह्याच उदात्त हेतूने अवतरलेली असेल, व टिळकांची विवेकवाणी कधी संयमाने तर कधी अभिनिवेशाने ह्याच सत्तत्त्वांचें प्रतिपादन करण्यासाठीं खर्ची पडलेली असेल; परंतु ह्या सर्व लिखाणांचें परिशीलन हें मला वाङ्मय-परिशीलनाने होणारा एक विशिष्ट प्रकारचा आनंद देऊं शकत नाही; ह्याचीं कारणें अनेक असतील. अशा प्रकारचा आनंद वाचकांना द्यावा अशा उद्देशाने ह्या सर्वांनी आपापलें लिखाण केलेलेंच नसेल; व जो ज्यांचा उद्देश नाही तो साधला गेला नाही म्हणून त्याजवर रागावणें हें मूर्खपणाचें ठरत असेल; परंतु एवढी गोष्ट खरी की ह्या सगळ्या लेखकांचें लिखाण अशा प्रकारचें आहे की त्याचें परिशीलन हें प्रतिक्षणीं नवीन नवीन प्रकारचा वाङ्मयानंद माझ्या पदरांत टाकूं शकत नाही. मी माहितीसाठी, त्यांतील कल्पनासौंदर्य, भाषासौंदर्य, विवेचनसौंदर्य चाखण्यासाठीं, तद्वारां त्यांच्या काळांत शिरून एक वैचारिक फेरफटका मारून येण्यासाठीं, तें लिखाण वाचतो व येथून पुढेहि अवश्य वाचीन. वरील लेखकांच्या मानाने फारच आधुनिक ठरणाऱ्या राजवाड्यांचें लिखाणहि मी ह्याच कारणांकरितां वाचतो, परंतु ज्ञानेश्वर, तुकारामादि पद्य लेखकांचीं कार्यें वाचतांना मला जी गोडी वाटते ती ह्या लेखकांचें लिखाण वाचून कधीहि लाभत नाही, हें कबूल करणेंच भाग आहे.

मराठी गद्यवाङ्मय व 'सूचना' गुण :

पद्यमय काव्य हें गद्यवाङ्मयापेक्षा क्षणोक्षणीं नवा-नवा आनंद द्यावयाला अधिक समर्थ असतें, अतएव काव्याची बरोबरी गद्यवाङ्मयाला ह्या बाबतींत कधीच करतां येणार नाही असें कोणी म्हणेल, तर तें बरोबरच आहे; परंतु जसें सगळेंच पद्यवाङ्मय हें प्रतिक्षणीं नवसौंदर्यदर्शन घडवूं शकत नाही, तसें सगळेंच गद्य-वाङ्मय हें त्याच्या एकदोनदा केलेल्या परिशीलनानंतर नवानंद द्यावयाला असमर्थ ठरतें अशांतला भाग नाही. काव्याच्या ठिकाणीं नवानंद देण्याची ही शक्ति इतर ललितवाङ्मयाच्या प्रकारापेक्षा अधिक आहे ही गोष्ट खरी: ललितवाङ्मयाचा सर्वश्रेष्ठ गुण जो 'सूचना' किंवा 'ध्वनि'

तो काव्यांत आधिक्याने वसत असल्यामुळे त्याचें परिशीलन हें अर्थसौंदर्य निष्पत्तीच्या दृष्टीने एकदा करून भागत नाही. त्यांतील सौंदर्याचा संपूर्ण आस्वाद घेण्यासाठीं तें वारंवार करावें लागतें; व प्रत्येक वाचनाबरोबर नवीं नवीं अर्थात्मक सौंदर्यें आपल्या दृष्टीला पडत असतात, हेंहि खरें. एवढेंच नव्हे तर जितक्या वेळां अधिक तें वाचलें जातें तितक्या वेळां त्यांत दडलेल्या सौंदर्याचीं वेगवेगळीं अंगें रसिक वाचकांस आधिक्याने प्रत्ययास येतात हा अनुभव आहे; अर्थात् हा अनुभव गद्य-वाङ्मयाच्या वाचकांच्या वाट्यास येत नाही असें म्हणतां येणार नाही. 'सूचना' ज्या प्रमाणांत काव्यांत वास करते, त्या प्रमाणांत गद्य-वाङ्मयांत वास करीत नाही, ही गोष्ट खरी असली तरी तिचें गद्य-वाङ्मयांतील वास्तव्यच त्याच्या ठिकाणीं ही नवनवीन सौंदर्यें प्रतिक्षणी प्रगट करण्याची शक्ति आणतें हें उघड आहे. ललित-वाङ्मयाच्या सगळ्या गद्यप्रकारांतून ह्या 'सूचना' गुणांचें अधिष्ठान कसें असतें हें शोधून काढणें मनोरंजक असलें तरी तें आपणांस अभिप्रेत नाहीं. ललित-वाङ्मयाच्या गद्यप्रकारांतहि नवनवीन सौंदर्यें प्रगट करण्याची ही शक्ति वसत असते, एवढेंच आपण लक्षांत घेतलें आहे; व ज्या लेखकांच्या लिखाणांत ही अतिशयत्वानें असते त्या लेखकांच्या लिखाणांतील गोडी अवीट राहते हें त्यावरून स्पष्टच होत आहे. ह्या दृष्टीनें विचार करतां अर्वाचीन मराठी गद्य ललित-वाङ्मयाच्या लेखकांमध्ये ही शक्ति कोणकोणत्या लेखकांच्या लिखाणांत विशेषत्वानें आढळतें तें आपण सहज जातां जातां पाहात आहोंत. नाटककारांत गडकरी, खाडिलकर, कोल्हटकरांचीं नांवें; कादंबरीकारांत हरिभाऊ आपटे ह्यांचें नांव व एकंदर सर्वच प्रकारच्या वाङ्मयाचा विचार करतांना श्री. तात्यासाहेब केळकर ह्याचें नांव, हीं नांवें डोळ्यांपुढे येतात; परंतु हीं नांवें डोळ्यापुढे आलीं तरी त्यांचें समग्र लिखाण डोळ्यापुढें येत नाही: त्यांतील कांही भाग तेवढा आलासा वाटतो: कांही भागाबद्दल अशाश्वती वाटते; कोठें बुद्धीची चमक दिसते, परंतु जीवनाचा अर्थ उलगडण्याची धडपड दिसत नाही; हा अर्थ शोधण्याचा धडपड करणारी, मधूनच थकून मूक बनणारी, परंतु त्या मूका-वस्थेंतच अत्यंत बोलकी भासणारी, सखोल, व्यापक बुद्धि दिसत नाही; कोठे सहानुभूति दिसते, सूक्ष्मावलोकन दिसतें, जीवनाच्या विशिष्ट अंगोपांगांचें

अतिसूक्ष्म चित्रण करण्याचा प्रयत्न दिसतो, परंतु अशा वेळीं तेथे कांही स्थळीं 'हवें' ह्याच्याबरोबर 'नको' तेंहि चित्रिलें जातें, सहानुभूतीचें पर्यवसान कीं व करण्यांत होतें, वास्तवाचें चित्र परिणामकारक व्हावें म्हणून भडक केल्याने अवास्तव होतें, खोटे भाव, खोटीं मूल्यें निर्माण होतात व जेथें हसूं यायला पाहिजे तेथें रडूं येतें व जेथें शोकरसाचा परिपोष व्हावयाला पाहिजे तो भाग हास्यास्पद वाटूं लागतो. कोठें ह्यापेक्षां वेगळाच प्रकार पाहायला मिळतो; तेथें माझ्या समजुतीप्रमाणे कलेपेक्षा जीवनाला फाजील महत्त्व दिलें जातें; किंवा असेंच म्हणायला पाहिजे की कला व जीवन ह्या दोहोंपेक्षाहि कारागिरीलाच तेथें अधिक महत्त्व असतें : हा कारागीर मानवी जीवनांतील स्त्रीपुरुषांना आपला कच्चा माल समजतो : ह्या कच्च्या मालांतून तो आपल्या पसंतीने एक दोन ठोकळे उचलतो, त्यांना हवे ते रंग फासतो व मग आपल्या आवडीच्या राजकीय सामाजिक तत्त्वपटांवर हीं प्यादीं फिरवितो; येथें त्या पटांना व त्यावर दिल्या जाणाऱ्या ह्या डावांना त्या प्याद्यांपेक्षा अधिक महत्त्व असतें, हें उघडच आहे, व हें सगळें कसब पाहून वाचकांच्या लक्षांत जर कांहीं राहत असलें, तर तो डावच राहतो; त्यावर फिरणारीं प्यादीं राहत नाहीत कीं दुसरें कांहीं राहत नाही.

हरीभाऊंचें वाङ्मय : \

हरीभाऊ आपटे ह्यांचें लिखाण मी फिरून फिरून वरील स्वरूपाचा आनंद मिळविण्यासाठीं वाचूं शकत नाहीं. आज मी तें परत वाचूं लागलों तर कदाचित् त्यांत उपयोजिलेल्या कथानिवेदनाच्या पुराणपद्धतीतील,— (आजच्या नवतंत्रसंपन्न काळांत झटकन् वेगळेपणामुळे भासमान् होणारें)— 'नावीन्य' मला मोह घालील, नाही असें नाही; परंतु त्याने मोह घातलाच तर तो फारच थोड्या वेळापुरता, असें खेदाने म्हणावें लागेल. ह्या मोहाने मीं तें लिखाण वाचलेंच तर फार थोडें वाचीन; किंबहुना त्यामुळेच मीं तें एखादेवेळीं बिलकुलहि वाचणार नाहीं. हरीभाऊंच्या सामाजिक कादंबऱ्यांतून जें विशिष्ट समाजस्थितीचें सत्यदर्शन झालें आहे, त्याजसाठींच मीं त्यांचें लिखाण वाचलें तरी वाचीन. परंतु ह्या संबंधीहि अनुभव असा आहे की तें लिखाण वरचेवर वाचल्याने मला हव्या त्या आनंदाची प्राप्ती होत

नाही; हरीभाऊंनी निर्माण केलेले स्त्रीपुरुष माझ्या डोळ्यासमोर तरळत आहेत, ते ज्या सुखदुःखकारक प्रसंगांतून गेले, ते प्रसंगहि हरीभाऊंच्या उज्वल प्रतिभेमुळे माझ्या डोळ्यासमोर हुबेहूब आजहि उभे राहू शकत आहेत. (त्यांतून हरीभाऊंनी गुंफलेला जीवनपट मला अद्यापहि मोहक वाटतो आहे, माजघर, ओसरी, ओटा, अंगण, स्वैपाकघर, देवघर, परस, चावडी, तुळशीवृंदावन, माड्या, बैठकी, लोड, तकिये इत्यादि आपल्या महाराष्ट्रीय संस्कृतीशी एकजीव झालेल्या स्थळी घडणारे त्या कादंबऱ्यांतील अनेकविध प्रसंग माझ्या मनश्चक्षुसमोर उभे राहू लागले कीं मला महाराष्ट्राची— अस्सल महाराष्ट्राची आठवण होऊन परोपरीचा आनंद होतो; हे 'सदाशीव-पेठी' असले तरी खरखुरें मराठ मोळा जीवनाचें चित्र आहे ह्याची एक-प्रकारें विलक्षण सुखद जाणीवहि मला होते; माझे हें येथील शहरी मन त्या काळांत वावरू लागतें, त्या काळांतील जीवन जगू लागतें; पुण्यासातान्यांतल्या गल्यांतून, रस्त्यांतून, वाड्यांतून व चौकांतून वावरू लागतें. समयीच्या उजेडांत देवासमोर बसून प्रार्थना करणाऱ्या गरीब निराश्रित विधवा त्याला दिसतात, मधुकरी मागत घरोघरी फिरणारी ब्राह्मणाचीं मुलें त्याला दिसतात, शंकरमामंजी दिसतात, भावानंद दिसतात, यमू दिसते—हीं सगळीं माणसं पांढरपेशा वर्गीतीलच कां दिसतात ? असा मधूनच प्रश्न पडतो, नाही असें नाही. परंतु ताबडतोब जें दिसतें तें इतकें सजीव, हुबेहूब, जिवंत स्वरूपांत दिसतें की तें तसें दिसत असल्यामुळे तो डोळ्यासमोर आलेला प्रश्न तेवढ्या-वरच राहतो.)

परंतु असें असूनहि हव्या त्या प्रकारच्या आनंदाचा लाभ मला हरि-भाऊंच्या लिखाणाच्या परिशीलनाने होत नाही. हरिभाऊंच्या ठिकाणीं सूक्ष्मावलोकन होतें, सहानुभूति होती, मनुष्यस्वभावाचें ज्ञानहि अपूर्व होतें, परंतु मानवी जीवनाचा अर्थ काय, मनुष्याला प्रवृत्तिस्वातंत्र्य आहे की नाही, असल्यास मनुष्य त्याचा परमार्थाने स्वसुखाकडे कितपत उपयोग करतो, ह्यांत त्याला कितपत यश येतें, त्याच्या आयुष्यांत कार्याकार्य निर्णयाचे प्रसंग किती उत्पन्न होतात, त्याची कार्याकार्य निर्णयाची कसोटी काय असते, ह्या कसोटीनुसार मनुष्य जें सत्कार्य म्हणून ठरवितो व आचरतो, त्यापासून त्याला खरोखरच सुख होतें काय, इत्यादि मानवी

जीवनासंबंधीच्या मूलभूत स्वरूपाच्या प्रश्नांनी हरीभाऊंना कधीच भंडावलें नव्हतें; व म्हणून ह्या प्रश्नांचे पडसाद त्यांच्या लिखाणांत उमटायचें कांहीच कारण नव्हतें; अर्थात् ते ह्याप्रमाणे त्यांच्या लिखाणांत उमटले नाहीत, हें स्वाभाविकच आहे. (जीवनाचें चित्र त्यांनी रेखाटलें, परंतु हें असेंच कां अशा प्रकारचा प्रश्न वाचकांच्या मनांत ते उत्पन्न करूं शकले असें वाटत नाही.) त्यांच्या कादंबऱ्या वाचून त्यांतील जीवनचित्रांतील अनेकविध वैचित्र्यांनी वाचकाला जीवनाच्या बहुविधत्वाची सुखद जाणीव झाली असेल; त्यांतील उदात्त भागांच्या दर्शनाने त्यांच्या चित्तवृत्ति उल्हसित झाल्या असतील, निंद्य, घृणास्पद, अतिहीन भागांच्या दर्शनानें त्यांच्या अन्तःकरणांत जुगुप्सा निर्माण झाली असेल, त्यांतील सुरुपतेने त्यांच्या सौंदर्यदृष्टीचें पारणें फिटलें असेल, व कुरूपतेच्या दर्शनाने त्याला चीड आलेली असेल; परंतु ह्या असल्या परस्पर विरोधी गोष्टींची मोट बांधणाऱ्या जीवनाचा अर्थ काय ? ह्या सर्व गोष्टींचा मानवाच्या सुखासाठी उपयोग काय, ह्या असल्या जीवनांत वावरतांना मानवापुढे कोणते प्रश्न पडतात, व ते सोडवून आपलें जीवन लाकिकार्थाने व परमार्थाने यशस्वी करण्यास तो कितपत समर्थ ठरतो इत्यादि गहन प्रश्न वाचकांच्या मनांत त्या कादंबऱ्यांच्या वाचनाबरोबरच हरिभाऊ निर्माण करूं शकले नाहीत असें मला म्हणावयाचें आहे; अर्थात् हें हरिभाऊंचें लेखनकार्यच नव्हतें, असें म्हटलें असतां भागण्यासारखें आहे; आणि कोणीहि समंजस टीकाकार तसें म्हणेलच. परंतु हार्डी, टॉलस्टॉय, रोमा रोलां, शेक्सपिअर, टागोर इत्यादि श्रेष्ठ लेखकांच्या लिखाणांत जें वैशिष्ट्य दिसतें तें पुष्कळांशीं त्यांच्या ठिकाणीं वरील स्वरूपाचे प्रश्न वाचकांच्या मनांत उत्पन्न करण्याचा ह्या शक्तीत असतें असें मला वाटतें. मानवी जीवनासंबंधीचे हे मूलभूत स्वरूपाचे प्रश्न वाचकांच्या मनांत ह्या श्रेष्ठ ग्रंथकारांचे ग्रंथ वाचीत असतां आपोआपच घोळूं लागतात; ह्या प्रश्नांची उत्तरे शोधून काढण्याकरिता हे ग्रंथकार आपले ग्रंथ लिहीत असतात, असें म्हणतां येणार नाही; परंतु एवढें खरें की त्यांची मानवी जीवन चितारण्याची हतवटीच अशी असते की त्या चित्रांतूनच हे प्रश्न वाचकांच्या मनांत शिरावेत, त्यांनी तीं मनं भंडावून सोडावीत व तेथेंच घरें करून राहावें. शेक्सपिअरचें हॅम्लेट वाचतांना आपणाला ह्याच गोष्टीची जाणीव होते: ह्या जगाचे व्यवहार

किती गूढ आहेत, माणसाचें मन हें एक कसें न सुटणारें कोडें आहे, माणसाला खरोखरच स्वसुख (लौकिकार्थाने) प्यारें आहे काय ? कार्या-कार्यासंबंधीचा विचार हा शेवटी स्वसुखनाशास तर कारण होत नाही ना ? असल्या प्रकारचे कितीतरी प्रश्न हें नाटक वाचून खाली ठेवतांना आपल्या डोक्यांत येमान घालूं लागतात; ज्या लिखाणांत असल्या प्रकारचे प्रश्न वाचकांच्या मनांत सहजगत्या उत्पन्न करण्याचें सामर्थ्य असतें, तें एक अत्यंत श्रेष्ठ दर्जाचा आनंद वाचकांच्या पदरांत टाकतें असेंच म्हणावें लागतें. डिकेन्सपेक्षा टॉलस्टॉय श्रेष्ठ ठरतो, तो ह्या अर्थाने; आणि ह्या आनंदाची मौज अशी असते की त्याची गोडी अवीट असते; त्या लिखाणाच्या प्रत्येक नव्या परिशीलनांतून नवनव्या सौंदर्याची सुखद जाणीव वाचकास होत असते व ह्या जाणिवेनें होणाऱ्या आनंदाची माधुरीहि तशीच नित्यनवीन असते. अशा प्रकारचा आनंद हरीभाऊंचें लिखाण त्याचें परत परत परिशीलन केलें असतां मला देऊं शकत नाहीं एवढेंच माझें म्हणणें.

श्रेष्ठ कलावंताचें वाङ्मयकार्य :

अर्थात् अशा प्रकारचे जीवनासंबंधीचे मूलभूत स्वरूपाचे प्रश्न सहृदय वाचकांच्या अन्तःकरणांत सहजतया निर्माण करणें ही गोष्ट कांही साधी नव्हे. अशा वेळीं कलावंताचें हें वाङ्मयकार्य कोणत्या पद्धतीने घडत असलें पाहिजे ह्याविषयी विचार करणें अप्रस्तुत होणार नाही. जीवनाकडे पाहण्याची सदर लेखकाची दृष्टी ही केवळ कुतूहलप्रेरित असेल असें वाटत नाही; सर्व-सामान्य ललितलेखक हा ज्या जिज्ञासाबुद्धीने व कुतूहलाने जीवनव्यवहाराचें निरीक्षण करीत असेल, त्यापेक्षा थोड्या फार वेगळ्या कुतूहलबुद्धीनें हा लेखक जीवनाकडे बघत असावा. त्याची दृष्टी ही स्थिर चित्ताची ज्ञानदृष्टी असावी. अनपेक्षित, अलौकिक, अद्भुत, लोकविलक्षण असें कांही दिसलें की ज्यांचे नेत्र कुतूहलाने विस्फारित होतात, अशा सर्वसामान्य लेखकांची बालसदृश कुतूहलबुद्धी त्याचे ठिकाणीं असेलसें वाटत नाही; अनपेक्षिताच्या वा अलौकिकाच्या अवलोकनाने त्याला विस्मय वाटणार नाही, असें नाही, परंतु तेथें विस्मयापेक्षा जीवनासंबंधीच्या इतर जाणिवांचा अधिक प्रबळ असतील. लोकविलक्षण घटनेच्या अवलोकनाने वेडावून जाण्याऐवजी

ह्या घटनेचा अर्थ काय हे शोधून काढण्याचाच यत्न त्याची बुद्धी करू लागेल; आणि जीवनाचें गूढ अधिक गंभीर अर्थाने त्याला त्या क्षणीं प्रतीत होऊं लागेल. परंतु खरें म्हणजे ह्या लोकविलक्षण घटनापेक्षा तो मानवांच्या सर्वसामान्य व्यवहारांमध्येच खरा अधिक रंगून जात असला पाहिजे; ह्या हरषडीच्या जीवनांतील साध्यासुध्या गोष्टींचा त्याच्या तत्त्वशोधक मनावर खोलवर परिणाम होत असला पाहिजे; ह्या साध्यासुध्या गोष्टींत दडलेलीं जीवनतत्त्वे लक्षांत आल्याने त्याला एक प्रकारचें सात्त्विक समाधान लाभत असावें. जगांत दुष्टपणापेक्षा गैरसमजच दुःखास अधिक कारण होतात, असें त्याचें मानवांबद्दलच्या सहानुभूतीने ओथंबलेले तत्त्वशोधक मन त्याला ग्वाही देत असावें; ह्यामुळेच मानवांच्या अंतिम सुखाबद्दल एक प्रकारचा जबर आत्मविश्वास त्या मनांत उत्पन्न होत असला पाहिजे; मानव हा कधी तरी सुखी, पूर्णसुखी होणार, मानवाला सोसावीं लागणारी दुःखं हीं त्याने मनांत आणतांच नष्ट होणारी आहेत, तीं बरींचशीं त्यानेच निर्माण केलेलीं आहेत, आज त्याला ह्या गोष्टीची नीटशी जाणीव नसल्यामुळे तो त्यामुळे थोडाफार भांबावल्यासारखा दिसत आहे, पण उद्यां ही जाणीव झाल्यावर हीं दुःखं हां हां म्हणतां दूर व्हावयाला वेळ लागणार नाही, अशा सुखद विचारांनी तो मानवी जीवनाचें अवलोकन करीत असला पाहिजे. साहजिकच त्याचें मन सुप्रसन्न, चित्तवृत्ति उल्लसित, मनोवृत्ति उदार, व दृष्टी सहानुभूतिपूर्ण असणें स्वाभाविकच आहे. त्याच्या नजरेतून सत्य हे सुटत नसणारच, परंतु सर्वसामान्य प्रेक्षक जें 'दिसतें' त्यालाच सत्य समजेल, तर हा जें 'असतें' तें शोधून काढीपर्यंत सत्याचा तलास करीत राहील. केवळ जें 'दिसतें' त्याचें चित्रण करून वाचकांचें घटका दोन घटका मनोरंजन करणें हे त्याचें काम नव्हे; जें 'दिसतें' तें पुष्कळदा जें 'असतें', त्यापेक्षा जास्त आकर्षक असेल व बहुधा असतेंहि; परंतु ह्या वरवरच्या आकर्षणाला, तुकतुकीला सुद्धा तो त्याचें दर्शन घडविण्याच्या मरीस न पडतां, जें 'असतें' त्याचाच शोध लावून, त्याचेंच दर्शन घडविण्याची खटपट करीत राहील; व म्हणूनच त्याच्या लिखाणांतून व्यक्त झालेलें जीवन हें खरेंखुरें असेल, जिवंत असेल, त्याच्यांत वरवरचा नेत्रदीपक आकर्षकपणा कमी असेल, सजावट नसेल, बनावट नसेल, झिलई नसेल, रचना, मांडणी

नीटशी नसेल; परंतु जीवनाच्या अंतःप्रवाहांचें साक्षात् दर्शन असेल, जीवनाची अबाधितता त्यांतून प्रत्ययास येत असेल. जीवन व्यवहाराला आधारभूत असलेल्या सत्य, सौजन्य व सौंदर्य ह्या त्रिपुटीचा साक्षात्कार त्यांतून होत असेल; व त्याच्या परिशीलनाने वाचकांच्या चित्तवृत्तीहि लेखकाच्या चित्तवृत्ती-प्रमाणेच शांत, सुप्रसन्न, उल्लसित व सहानुभूतिपूर्ण बनत असतील; भावना मूलतः चंचल खऱ्या, परंतु त्याच्या परिशीलनाने निर्माण होणाऱ्या भावनांना थोडीफार स्थिरता येत असेल. असल्या लिखाणाच्या वाचनानंतर आपल्या जीवनव्यवहारांकडे परत वळतांना वाचकांना उत्साह, आत्मविश्वास, आनंद वाटत असला पाहिजे. भलत्या आशा आकांक्षा उराशीं बाळगून जीवन सागरांत उडी घेऊं पाहणारा व मग त्यांच्या भाराखालीच बुडूं लागणारा मनुष्य असलें लिखाण वाचल्यावर हें खोऱ्या इच्छा अपेक्षांचें गांठोडें थोडा वेळ तरी दूर टकलत्याशिवाय राहणार नाही. जीवनासंबंधीच्या चुकीच्या समजुतींना येथें जागा नसणार; जीवनाचीं हरघडीच्या व्यवहारांतलीं बारीक-सारीक कोडीं ह्या लिखाणांत उलगडल्यासारखीच वाटणार; निदान तीं उलगडण्याकरितां कोणत्या दिशेने प्रयत्न व्हावयाला पाहिजे हें तरी त्यांतून कळल्याशिवाय राहणार नाही. जीवनांतील अत्यंत गूढ प्रमेयें जरी गूढच राहिलीं; तसेंच इतर जीं लहान मोठीं दुःखं आपल्या भोंवतीं घोंघावत असतात, त्यांजकडे कोणत्या दृष्टीने बघायला पाहिजे व त्यांचें निराकरण करण्यासाठीं कोणती वृत्ति आपण स्वीकारली पाहिजे, ह्या संबंधींचें निश्चित मार्गदर्शन जरी त्यांतून आपणांस झालें नाही, तरी सुनिश्चियाला अनुकूल अशा प्रकारें आपल्या मनाची तयारी करण्याचें सामर्थ्य ह्या लिखाणांत अवश्य असणार. म्हणूनच हें लिखाण वाचून सोत्साहाने जीवन-व्यवहारांत भाग घ्यावयाला आपण तयार होतो, जीवनाविषयी आनंदयुक्त, आशायुक्त, कुतूहल आपणांस वाटूं लागतें; पूर्णत्वाने जीवन जगण्याचा आपण प्रसन्न चित्ताने प्रयत्न करूं लागतो. जीवनांतील मांगल्याचा, आनंदाचा, पवित्रतेचा, उदात्ततेचा, हंसऱ्या सजीवतेचा आपणास साक्षात्कार घडतो व त्यामुळे अधिक हिरीरीने, अधिक समंजसपणें, अधिक यथार्थत्वाने व अधिक निर्धाराने हें जीवन जगण्याचा आपण प्रयत्न करतो.

वामन मल्हारांचें लिखाण :

वर ज्या प्रकारच्या लिखाणाचें स्थूलमानाने वर्णन केलें आहे, त्या प्रकारचें लिखाण कै. वा. म. जोशी ह्यांचे हातून लिहिलें गेलें असेंच मला पर्यायाने सुचवावयाचें आहे हें श्रोत्यांच्या लक्षांत आलेंच असेल. वामन मल्हारांचें लिखाण वाचीत असतां मला जो आनंद होतो तो हरीभाऊंचें लिखाण वाचीत असतां होणाऱ्या आनंदापेक्षा केवळ वेगळ्या स्वरूपाचा असतो, असें नव्हे, तर श्रेष्ठतर स्वरूपाचा असतो असेंच म्हटलें पाहिजे. (येथें हरिभाऊंचें उदाहरण जें घेतलें तें प्रातिनिधिक म्हणून घेतलें; परांजपे, कोल्हटकर किंवा केळकर ह्यांचे संबंधीहि असेंच म्हणावें लागेल.) वामन मल्हारांचें लिखाण वाचल्यानंतर चित्तवृत्ति स्थिरावतात, मनाला प्रसन्नता येते, अन्तःकरणांतील सत्प्रवृत्तींना नवी पालवी फुटूं लागते, जीवनावरील विश्वास वृद्धिंगत होतो, वृत्ति अन्तर्मुख परंतु आशायुक्त बनते व जीवनविषयक ज्या प्रश्नांनी डोकें भरून जातें ते प्रश्न श्रेष्ठ दर्जाचे असतात. जीवनाचा अर्थ समजूतदारपणें लावून घेतला पाहिजे, त्याबाबत गैरसमज, विकारवशता, पक्षाभिनिवेश इत्यादि मोहाना बळी पडतां कामा नये अशा प्रकारचे विचार मनामध्ये येऊं लागतात, माणसाच्या कर्तृत्वावरील आपला विश्वास वाढतो, त्याच्या भवितव्याबद्दल सकारण आशा वाटूं लागते, त्याच्या मार्गावरील अडचणींचें खरें स्वरूप काय आहे ह्याचा थोडाबहुत उलगडा होऊं लागतो व एकंदर जीवनाकडे आपण अधिक डोळसपणें, अधिक समंजसपणें, अधिक सहानुभूतीने, अधिक उत्साहाने पाहूं लागतो. ह्या सर्व जाणिवांपासून आपणास जो आनंद मिळतो त्याचें स्वरूप श्रेष्ठ असतें, हें काय सांगायला पाहिजे ?) त्याची गोडी अवीट असते, त्याचे ठिकाणीं अखंड नवोन्मेष फुलविण्याची शक्ति असते; व म्हणूनच वामन मल्हारांचे ग्रंथ कितीहि वेळां वाचले तरी त्यांतील सर्वस्व आपण ग्रहण केलें आहे असें कधीच वाटत नाही. जगांतील सगळ्याच श्रेष्ठ लेखकांविषयी असेंच विधान करावें लागतें; कारण त्यांच्या लिखाणांतील अगदी कानाकोपऱ्यांतहि त्यांनी आपलें जीवनसर्वस्व ओतलेलें असल्यामुळे त्याचा पूर्णत्वाने आस्वाद घ्यावयाला त्यांचें वारंवार परिशीलन करावें लागतें; व हें अनेकवार परिशीलन करूनहि त्याचा आस्वाद पूर्णत्वाने घेतां येतोच असेंहि नाहीं.

वाङ्मयीन व्यक्तिमत्त्व : सत्यभक्ति

(वामन मल्हारोंचें लिखाण, त्यांच्याच आवडत्या अद्वैत मताचा अनुवाद करून म्हटलें तर बहुविध असूनहि एकविध आहे, असें म्हणावें लागतें. तें अनेकरंगी असून एकरंगी आहे : त्यांत नानात्व असलें तरी तत्त्वतः एकत्व आहे; तत्त्वशोधक, तत्त्वप्रचारक, कादंबरीकार, लघुकथालेखक, नाटककार, वाङ्मयविवेचक इत्यादि नानाविध भूमिकांतून त्यांनी आपलें लिखाण वेळोवेळी केलेलें असलें तरी त्या सर्वच लिखाणांत अनुस्यूत झालेलें त्यांचें व्यक्तिमत्त्व सर्वार्थाने एकसंध आहे. सत्य, सौजन्य व सौंदर्य ह्या तीन परमतत्त्वांच्या शोधार्थ हें सर्व लिखाण झालें आहे) मग तें नीतिशास्त्र व तत्संबद्ध असलेल्या इतर शास्त्रांचें विवरण असो, जीवनांतील साध्यासुध्या व धीरोदात्त व्यवहारांचें व प्रसंगांचें चित्रण असो, वाङ्मयव्यवहाराच्या स्वरूपासंबंधीचें, कार्यपद्धतीसंबंधीचें, हेतूसंबंधीचें विवेचन असो, किंवा शाळेंतील मुलींसाठी रचलेल्या नाट्यसंवादांचें लेखन असो; त्यांतून ह्या त्रिपुटीवरील लेखकाचा अत्यंत अढळ विश्वास व्यक्त झाल्याशिवाय राहणार नाही. (वामन मल्हार हे कुशल तत्त्वशोधक होते, ते एक नमुनेदार सद्गृहस्थ होते व अत्यंत चोखंदळ वृत्तीचे सौंदर्यसमीक्षक होते असें जें आपण म्हणतो, त्याचें बीज ह्या त्रिपुटीवरील त्यांच्या अढळ श्रद्धेमध्येच नाही काय ? हेंच अखंड, एकसंध व्यक्तिमत्त्व वामनरावांच्या सगळ्याच लिखाणांतून प्रतीत होत आहे.) त्यांच्या लिखाणाच्या स्फटिकवत् जलाशयांत पडलेलें त्यांच्या व्यक्तिमत्त्वाचें प्रतिबिंब इतकें जिवंत आहे की त्या निर्मल वाङ्मयोदकाने भरलेल्या जलाशयाचें कौतुक करावें की त्यांत प्रतिबिंबित झालेल्या त्या सत्य, सौजन्य व सौंदर्य ह्यांची मूर्तिमान प्रतिमाच भासत असलेल्या मूर्तीला न्याहळीत राहावें हेंच कळत नाही. वामनरावांचें हें व्यक्तिमत्त्व इतक्या एकसंधपणें त्यांच्या सगळ्याच लिखाणांतून व्यक्त होण्याचें कारण त्यांची अढळ सत्यभक्तीच होय असें मला वाटतें. (वामनरावांनीं जें खरोखर वाटलें तें लिहिलें, जें खरोखर सांगावेसें वाटलें तें सांगितलें, जें चर्चावें असें वाटलें त्याचीच अन्तःकरणपूर्वक चर्चा केली; त्यांत कोठे ढोंग नाही, कोठे विशिष्ट परिणाम साधण्याचा प्रयत्न नाही वा हव्यास नाही—व जेथे तो थोडाफार आहे, तेथे त्याची जाणीव लेखकालाच इतकी आहे की त्यामुळे तो प्रयत्न केवळ फसलेला आहे,

असें नव्हे, तर तो फसल्यामुळे व आपण हे व्यर्थ साधण्याचा प्रयत्न केला, ह्या जाणिवेमुळे ओशाळलेल्या लेखकाचा चेहराहि वाचकांस तेथेच दिसत आहे—कोठे मुद्दाम रचना करून, घडाई करून, नाही ते भाव व्यक्त करण्याची, जमत नाहीत ते विचार मांडण्याची खटपट नाही, धडपड नाही. अमुक विचार बरे दिसतील म्हणून प्रतिपादावेत, अमुक शब्द बरे दिसतात म्हणून योजावेत, अमुक रचना आकर्षक ठरते, तेव्हां ती साधण्याची खटपट करून पाहावी, लोकांना अमुक आवडतें म्हणून तें लिहून पाहावें, अमुक विषयाची छाननी करणें ह्याला आज लोकमान्यता आहे, म्हणून त्याची छाननी करावी, वा अमुक जीवनांगाचें अमुक एका पद्धतीने केलेलें दर्शन ह्याला आज विशेष मागणी आहे म्हणून त्याचा पुरवठा करावा—ह्या गोष्टींची त्यांचें लिखाण वाचकांना कोठे पुसट आठवणहि येत नाही. सगळें लिखाण आस्थापूर्वक आत्मविचारांना जागून केलेलें आहे. सत्य-प्रीतीने, सत्यसंशोधनाच्या आवडीने, मानवजातीबद्दलच्या खऱ्या कळकळीने व सहानुभूतीने प्रेरित होऊन केलेलें आहे; त्यामुळे त्यांत कोठेहि लपवालपवी नाही, लपंडाव नाही, सामान्यांना भुलविणारा वरवरचा दिखाऊपणा नाही, डागडुजी, रचना, सफाई, झाकपाक नाही, कांही वेळां खरें आत्मरूप झांकून टाकावयास लावणारी वा त्याला सफेती देऊन, उजळा देऊन तें डोळ्यांत भरेल असा त्यांत रूपपालट करावयास प्रवृत्त करणारी अशी प्रेक्षकांच्या, श्रोत्यांच्या, वाचकांच्या अस्तित्वाची जाणीव कांही कलावन्ताचे ठिकाणीं दिसून येते. ही जाणीव अर्थात्च त्यांच्या कलेला हिणकसपणा आणीत असली तरी तिच्यामुळे झालेला त्या लेखकाचा विशिष्ट रूपपालट सर्वसामान्य प्रेक्षकांचें व वाचकांचें मनहरण थोडा वेळ करूं शकतो. अशा प्रकारची श्रोत्यांची, प्रेक्षकांची वा वाचकांची जाणीव वामनरावांच्या लिखाणांत कोठेहि आढळत नाही; स्वेतररसिकापेक्षा स्वतःच्या समाधानाकरितांच तें झाल्याचा सर्वत्र भास होतो. (सगळेंच लिखाण आत्मप्रत्ययांतून स्फुरलेलें असल्यामुळे निर्मल दर्पणांत उमटणाऱ्या बिंबाप्रमाणे त्यांचें व्यक्तिमत्व त्यांतून अविकृतपणे प्रगट होतें.)

सौजन्यबोध :

वामनरावांची दृष्टि ही सत्यान्वेषी खरी. 'नीतिशास्त्रप्रवेशा' सारख्या

लिखाणांत अनेक उलटसुलट प्रमाणांची सत्याच्या निकषावर छाननी करतांना तिची कुशाग्रता पानोनपानांतून प्रत्ययास येते; परंतु ह्या दृष्टीला सत्याइतकीच, किंबहुना थोडीबहुत अधिकच सौजन्याची चाड असल्यामुळे तिची धार ही कोठेहि बोचक होत नाही; ज्या ज्या वेळी बुद्धि व भावना ह्यांचा झगडा सुरू होतो व दोन्हीहि पक्ष तुल्यबल आहेत असें वाटू लागतें, त्या त्या वेळीं वामनराव प्रथम बुद्धीबद्दल कमालीचा आदर व्यक्त करून शेवटी हळूच, भावनेच्याच पक्षाला येऊन मिळतात. नीतिशास्त्रप्रवेशांत ते एके ठिकाणीं लिहितात, “नीतीचीं सर्व तत्त्वे तर्काच्या दुर्बिणीला स्पष्टपणें दिसत नाहीत, म्हणून तीं त्याज्य असें मला वाटत नाही.....प्रेमाचें सत्यत्व म्हणजे मान्यत्व भावनेवर आहे. तें तर्काने सिद्ध करतां येण्यासारखें नाही. याप्रमाणेच ईश्वराचें अस्तित्व, आणि आत्म्याचें स्वतंत्रत्व व अमरत्व या तत्त्वाचेंहि. अपूर्ण ज्ञानाच्या अवस्थेंत हीं तत्त्वे तार्किक पद्धतीने सिद्ध झालीं नाहीत म्हणून तीं अश्रद्धेय किंवा अमान्य होत नाहीत.” वामनरावांच्या ह्या सत्यान्वेषी बुद्धीला कठोरता कशी ती ठाऊक नाही, ह्याचें कारण उघडच आहे; सत्याचें शोधन हें अंती जीवनाला उपयुक्त ठरावें एवढ्या-साठीच आहे; मानवाचें कल्याण हेंच त्याचें साध्य आहे; तें मानवाच्या दुःखाला थोडेंबहुत जरी कारण झालें तरी त्यांत त्याची कर्तव्यच्युति आहे; तेव्हां असें होऊं देतां कामा नये; अखिल मानव समाजाचें सुख व सत्य-संशोधन ह्यांचा नेहमीच मेळ बसला पाहिजे. ह्यांत नेहमी सलोखा, मिश्रभाव असला पाहिजे, अशा प्रकारची सत्यशोधनावद्दलची त्याची भूमिका असल्या-मुळे त्यांच्या सत्यशोधक वृत्तीमध्ये व दृष्टीमध्ये शास्त्रज्ञाच्या नजरेतील भेदकता आलेली नसून दाणे टिपून आपल्या पिलांना भरविणाऱ्या मातेच्या नजरेतील स्निग्धता आलेली आहे, हें स्वाभाविकच आहे.

सौंदर्यदृष्टी :

सौजन्याला वादीस लावणाऱ्या सत्याचें संशोधन करूं पाहणारी ही दृष्टी केवळ भूतदयावादी तत्त्वशोधकाची नाही, तर सौंदर्य पाहणाऱ्या, सौंदर्य ओळखणाऱ्या व सौंदर्य निर्माण करणाऱ्या कलावन्ताची आहे. मी असें बोलूं लागतांच आपणापैकी कांहीजण वामनरावांच्या कादंबऱ्यांत रचनेबाबत दिसून

येणाऱ्या प्रमाणबद्धतेच्या अभावाबद्दल, आणि सौंदर्यसिद्धीचे सर्वसामान्य नियम पाळतांना त्यांनी दाखविलेल्या हलगर्जीपणाबद्दल व इतर तत्संबद्ध दोषांबद्दल मला आठवण करून देतील; वामनरावांच्या लिखाणांतील ह्या दोषांची मला पूर्णपणे जाणीव आहे व त्यांच्या संबंधीचे माझे विचार मी वामनरावांचा कथालेखक ह्या दृष्टीने अधिकार काय होता हे स्पष्ट करित असतांना व्यक्त करणारच आहे. येथे एवढेच सांगतो की वामनरावांच्या लिखाणांतील वरील दोष लक्षांत घेऊनहि असेंच म्हणावे लागते की वामनरावांची सौंदर्यदृष्टि ही बरीच चोखंदळ होती; (वामनराव हे आळशी होते, आपल्या लेखन-व्यवहाराबद्दल तितकेसे दक्ष नव्हते, हलगर्जी होते, नीटसपणा, टापटीप, साफसुफी इत्यादि गोष्टींचे त्यांना वावडे होते, वगैरे त्यांच्यासंबंधीच्या गोष्टी आपण त्यांच्या चरित्रांत वाचतो; त्यांवरून पाहतां असें म्हणावे लागते की वामनरावांना सौंदर्यसिद्धीबाबत सर्व कळत होते, पण हातून वळत नव्हते; त्याकरितां करावी लागणारी वेगळी मेहनत व मशागत त्यांना जमत नव्हती; सफाईचा हात शेवटपर्यंत आपल्या लिखाणावरून फिरता ठेवणाऱ्या कलाचतुर कलावन्ताची दक्षता त्यांजपाशी नव्हती; मांडणी, रचना, आंखणी इत्यादि साधनांची त्यांना दखल असली तरी त्यांचा उपयोग करून घेऊन विशिष्ट सौंदर्यसाधना करून घेण्याइतकी फुरसत किंवा चिकाटी त्यांजपाशी नव्हती; व पर्वाहि फारशी नव्हती.) किंवा असेंहि म्हणतां येईल की ज्या सौंदर्याने, ज्या सुरुपतेने, ज्या प्रमाणबद्धतेने, ज्या रंगसंगतीने, ज्या चित्राकृतींनी त्यांना वेड लावले होते व ज्यांना शब्दद्वारां व्यक्त करण्याची त्यांची धडपड चाललेली होती, त्यांचे स्वरूप बाह्य सौंदर्याच्या स्वरूपाहून भिन्न होते, त्यांचा दर्जा अधिक वरचा होता, त्यांची जाणीव स्थूल दर्शनापेक्षां सूक्ष्म दर्शनानेच होणारी होती, त्यांचे क्षेत्र वेगळे होते, जीवनाच्या अंतरंगांतील सुरुपतेचे हे दर्शन होते, बहिरंगांतील दिखाऊपणाचे नव्हते. माणसाचे भाव, त्याचे विचार, त्याच्या हातून घडणारीं कर्मे, त्याचा इतरांशी येणारा संबंध, त्यांतून निर्माण होणारी भावद्वंद्वे इत्यादींमध्ये जो साम्यविरोध, जी संगति, जी सुप्रमाणता, जी लयबद्धता आढळते तिने वामनराव आकर्षित होत होते; बाह्य रूपसौंदर्याने नव्हे. व ह्या अन्तःसौंदर्याचा प्रत्यय येतांच त्यांचे सोत्साहाने दर्शन घडवून आणण्यासाठीच ते उतावीळ होत असल्यामुळे

स्वाभाविकच त्यांचें बहिरंगांतील सुरुपतेकडे, रंगसंगतीकडे, प्रमाणबद्धतेकडे थोडेंफार दुर्लक्ष झालें यांत नवल नाही. त्यांच्या लिखाणांतील अन्तःसौंदर्यांत कोठे बेडौलपणा आलेला आहे काय हें रसिकांनी बघायला हवें; व तेथे जर अथपासून इतीपर्यंत सुरुपता आढळली तर तिच्या निर्मात्याला सौंदर्यदृष्टि होती हें कबूल केलें पाहिजे. सहृदयतेने सत्याचें संशोधन करूं पाहणारें वामनरावांचें समतोल मन सौंदर्यदृष्टीचा परिपोष करायला अत्यंत अनुकूल होतें असेंच दिसून येईल. सुसंगति, प्रमाणबद्धता, साम्यविरोध इत्यादि सौंदर्यतत्त्वांची जाणीव समतोलपणा अंगी बाणलेल्या सहृदयाच्या ठिकाणी असणार नाही, असें कधी तरी होईल काय? अशाच्या ठिकाणी ती अंगभूतच असणार हें उघडच आहे: वामनरावांच्याही ठिकाणी ती पूर्णत्वाने वसत होती! 'कृष्णाबाई' च्या लघुकथांचें—'अनिरुद्ध प्रवाह' ह्या कथासंग्रहाचें—समीक्षण करतांना कोणत्या कथेंतील कोणतीं वाक्ये गाळलीं असतां त्यांतील सुरुपतेला व अर्थातूच परिणामकारकतेला बाधा आली नसती, तर उलट त्यांत भर पडली असती हें वामनरावांनीं मोठ्या कौशल्याने दाखविलें आहे. वामनरावांच्या सगळ्याच वाङ्मयविषयक टीकालेखांतून त्यांची ही चोखंदळ सौंदर्यदृष्टि दिसून येत आहे: तेथे प्रगट होणारें तिचें स्वरूप कोणत्या प्रकारचें आहे हें पाहणें हा एक स्वतंत्र व्याख्यानाचा विषय आहे व तत्संबंधीच्या व्याख्यानांत तें स्पष्ट करण्याचा मी प्रयत्न करीनच. येथे एवढेंच सूचित करावेसं वाटतें की सत्यशोधनाबाबत ज्याप्रमाणे वामनरावांचा 'जे दिसतें' त्यापेक्षा जे 'असतें' तें शोधून काढून रसिकासमोर मांडण्याकडेच विशेष कटाक्ष होता किंवा सौजन्याबाबतहि वरवरच्या शिष्टाचारापेक्षा खरी सुजनता कशांत आहे हें दर्शविण्याकडेच त्यांचा रोख होता, त्याचप्रमाणे त्यांच्या सौंदर्यदृष्टीबद्दलहि असेंच म्हणावें लागेल की तिची तृप्ति बाह्य रूपसौंदर्याच्या अवलोकनापेक्षां व दर्शनापेक्षां अन्तःसौंदर्याच्या अवलोकनाने व अभिव्यक्तीनेच यथार्थत्वाने होत होती.

भाषाशैलींत प्रतिबिंबित झालेली सौंदर्यदृष्टी :

परंतु ही गोष्ट खरी असली तरी वामनरावांची ही अत्यंत चोखंदळ असलेली सौंदर्यदृष्टी त्यांच्या लिखाणाच्या बाह्यांगांतहि प्रगट झाल्याशिवाय

राहिलेली नाही हेंहि त्याच क्षणी लक्षांत येतें. त्यांच्या लिखाणाच्या बाह्यांगांतील वेगवेगळ्या बाबींचा विचार ह्या निबंधांतून प्रसंगोचितपणें होईलच; येथें फक्त जातां जातां त्यांच्या लिखाणांतील एकंदर भाषाशैलीकडे मी आपलें लक्ष वळवितों. वामनरावांच्या सगळ्याच विवेचक लिखाणांतील भाषा ही अत्यंत सुबोध, अर्थवाहक, यथोचित व अत्यंत समर्पक शब्दांनी व कल्पनाचित्रांनी फुललेली अशी आहे, असा आपणांस त्यांच्या लिखाणाचें परिशीलन करीत असतां नेहमीच अनुभव येतो. ते विकासवादावरील वा आत्म्याच्या अमरत्वावरील आपले विचार व्यक्त करीत असोत, मांडखोलकरांच्या एखाद्या पुस्तकावरील आपला अभिप्राय लिहीत असोत, एखाद्या नीतिशास्त्रविषयक वा समाजशास्त्रविषयक प्रश्नावर आपल्या कथांतील पात्रांकरवी वादविवाद करवीत असोत किंवा त्यांच्या कथेंतील एखाद्या स्त्रीचे वा पुरुषाचे आत्मगत विचार व्यक्त करीत असोत, आपल्या विरुद्ध पक्षाचे विचार स्वतःला समजून घेण्यासाठी ते कागदावर उतरून काढीत असोत वा त्यावरील आपलें म्हणणें कधी विलक्षण संयमाने, तर कधी विलक्षण हिरीरीने पुढे मांडीत असोत; त्यांच्या भाषेचा डौल कधीहि बिघडत नाही; तिची तीच नेहमीची प्रसंगी हसरी, प्रसंगी धीर गंभीर, परंतु नीटस, सतेज, आकर्षक, व विचारी मुद्रा आपल्या डोळ्यांसमोर उभी राहते. त्यांच्या वाक्यांची घडण, त्यांच्या परिच्छेदांची ठेवण, त्यांतून व्यक्त होणाऱ्या विचारांचें निःसंदिग्ध दर्शन, गुंतागुंत, क्लिष्टत्व, दुर्बोधता इत्यादींचा संपूर्ण अभाव इत्यादि त्यांतील लेखनविशेषांबद्दल विचार करूं लागलों की ज्याप्रमाणे ह्यांच्यामागे असलेलें निःसंदेह, विवेकशील, निरभ्र, विकाररहित असें त्यांचें मन डोळ्यांपुढें येतें, त्याचप्रमाणे समतोलपणा, कोमलता, सुप्रमाणता, सुसंगति, औचित्य, इत्यादींची अंगभूतच आवड असलेली त्यांची अभिजात सौंदर्यदृष्टीहि डोळ्यांसमोर उभी राहते. येथें हेंहि लक्षांत घ्यायला पाहिजे कीं, वामनरावांची कल्पनाशक्तीहि अत्यंत तल्लख होती; तसेंच त्यांचें भावबलहि अत्यंत संपन्न होतें. कोणत्याहि प्रश्नावर विचार करूं लागल्यावर त्यांचें भावसंपन्न व विवेकशील मन त्यांच्याशीं इतकें एकरूप होऊन जाई की वादविषयाशीं भावसाधर्म्य व विचारसाधर्म्य असलेलीं अनेक कल्पनाचित्रें त्यांच्या मनांत तरळूं लागत व त्यांच्या लिखाणांत जागोजाग उतरत. ह्या संबद्ध कल्पनाचित्रांनीच त्यांचें लिखाण इतकें

सुबोध, इतकें वाचनीय, इतकें आकर्षक व इतकें भाव व अर्थवाहक बनविलें आहे. ह्या कल्पनाचित्रांना यथोचित शब्दांनी अभिव्यक्ती देण्याचें कार्य त्यांच्या अभिजात सौंदर्यदृष्टीच्या देखरेखीखालीच होत आलेलें असल्यामुळे तें अत्यंत नीटसपणे घडलेलें आहे असें दिसून येतें. नाहीतर नको त्या व नको तितक्या अलंकारांनीं नटलेल्या स्त्रीसारखें किंवा कांही आधुनिक मराठी ललितलेखकांच्या भाषाशैलीसारखें बेगडी स्वरूप त्याला आलें असतें. (वादविषय समजावून देतांना जे दृष्टान्त, ज्या उपमा वामन मल्हार देतात व जीं रूपकें ते साधतात त्यांचें स्वरूप इतकें यथोचित असतें की, तीं सर्व त्यांच्या विवेचनाचीं अत्यंत प्रमुख अंगें ठरतात. 'नीतिशास्त्रप्रवेश' ह्यासारख्या ग्रंथांतील विवेचन अगदी अथपासून इतीपर्यंत जें इतकें सुबोध उतरलें आहे त्याचें कारण म्हणजे लेखकाचें लेखनविषयाबाबतचें सर्वांगीण व सखोल ज्ञान हें तर खरेंच, परंतु त्याबरोबरच त्याची अत्यंत तल्लख अशी संबद्धकल्पनासूचक कल्पनाशक्तीहि होय हें लक्षांत बाळगलें पाहिजे.) ह्याच कल्पकतेच्या प्रभावामुळे व तिने निर्माण केलेल्या कल्पनाचित्रांच्या औचित्यपूर्ण अभिव्यक्तीमुळे वामनरावांचें 'भूतांच्या कारखान्या' पासून तो थेट 'नवमतवादा' पर्यंतचें विवेचन हें वाचनीय व सुबोध झालें आहे. त्यांच्या सर्वच विवेचक लिखाणांत जागोजाग आढळणारे अर्थोचित व भावोचित दाखले, अर्थाच्या वा भावाच्या अतिसूक्ष्म छटा व्यक्त करणाऱ्या, वरून वरून समानार्थक वाटणाऱ्या परंतु सूक्ष्म अर्थभेद व्यक्त करून हव्या त्या विचारांची योग्य ती समज करून देणाऱ्या शब्द व वाक्यपंक्ति व ह्या सर्वांमुळे त्यांत उतरलेला प्रसाद हा गुण ह्या गोष्टी त्यांच्या ठिकाणीं असलेल्या ह्या संबद्ध-कल्पना-सूचक कल्पनाशक्तीच्या अप्रतिहत संचारामुळेच तेथे अवतरल्या आहेत असें दिसून येतें. (कोणताहि तत्त्वचर्चात्मक विषय त्यांच्या हातांत सोपा बनतो, असें जें आपणांस त्या विषयाचें त्यांनीं केलेलें विवेचन वाचीत असतां वाटतें, ह्याचें कारण असें की हें तत्त्वशोधन चालू असतांच त्यांचे हातून जें तत्संबद्ध कल्पनाचित्रांचें यथोचित रेखाटन होत असतें, त्याच्या शांत, मधुर व आल्हाददायक प्रकाशांत वाचक त्यांच्याबरोबर त्या तत्त्वशोधनाचा मार्ग सहज आनंदाने आक्रमूं शकतो.) वामनरावांच्या ह्या कल्पनाशक्तीच्या विलासाचीं अनेक उदाहरणें त्यांच्या लिखाणाच्या पानोनपानांतून विखुरलेली आहेत;

येथे आपल्या परिशीलनासाठी मी त्यांच्या एकाच लेखांतून एकदोनच उदाहरणें घेतों. त्यांची कल्पकता, स्थूलमानाने पाहिलें असतां विरोधी भासणाऱ्या दोन सत्यांचें दर्शन परिपोषक व उचित अशा कल्पनचित्रांच्या द्वारा किती सहजतया साधीत असे ह्याचे हें उदाहरण आहे : “ विजेची तार ही निस्तेज असते, पण वीज आंत आली म्हणजे तीच विलक्षण तेजस्वी बनते; तसेंच सामान्य जनसमूहाचेंहि आहे. समाजांतील ‘ विभूति ’ जड समाजांत चेतना उत्पन्न करतात.” असल्या शब्दांत राजकीय जहालांचें मत पुढे मांडून वामनराव तेच मत नेमस्ताच्या वतीने लागलीच खोडून काढतात. ते म्हणतात, “ वीज झाली तरी ती मातीला किंवा लाकडाला किंवा बुरगु-साला आपल्या स्पर्शाने विद्युन्मय करूं शकत नाही. तेव्हां तुमच्या विद्युत्तुल्य तेजस्वी विभूतीचें जेव्हां आगमन होईल तेव्हां समाज मातीच्या गोळ्या-सारखा आंढ असें पाहून त्याची निराशा करावयाची नसल्यास शिक्षणादि संस्कारांनी त्या मातीचें संशोधन करून तिच्यातील सुवर्णादि धातु स्वतंत्र काढून ठेवणें चांगलें.” ज्या निबंधांतून वरील दोन वाक्यें उद्धृत केलीं, त्याच ‘ पक्षभेद आणि पक्षद्वेष ’ ह्या अत्यंत मननीय निबंधांत राजकीय जहालांनी जातिभेदाबाबत दिलेला शृंगखलेचा * दृष्टान्तहि ध्यानांत राहण्या-जोगा आहे; “ ‘ सत्य ’ रूपी नारायणाची पूजा अलीकडे अधिक श्रद्धेने, निष्कामबुद्धीने व निश्चयाने होत आहे.” असलीं श्लेषात्मक अर्थसूचक वाक्यें तर वामनराव अगदी सहजगत्या लिहीत असत. ह्या बाबत थोडेसें अधिक खोलवर पाहिलें तर असें आढळून येतें की वामनरावांच्या वैचारिकतेची बैठक ही बालपणापासूनच सुसंस्कृत धर्मसमजुतींवर व धर्मसंस्कारांवर झालेली असल्यामुळे त्यांच्या विवेकयुक्त विवेचनांतील बरेचसे दृष्टान्त हे आपल्या हरघडीच्या धार्मिक जीवनांतील व्यवहारासंबंधीचे व त्यावर आधारलेले असे

* “ पुढाऱ्याच्या हातून कांही कामगिरी व्हावयाची असल्यास त्यांना अनु-यायी पाहिजेत; .. एंजिनाकडून कांही उपयुक्त कामगिरी करून घ्यावयाची असल्यास तें डब्यांना जोडलेलें असलें पाहिजे. मधली सांखळी तोडली किंवा काढून टाकली, तर त्याची उपयुक्तता कमी होईल. जातिभेद ही शृंगखला असेल; पण ती तोडली असतां नायक व लोक यांमधील एक सांखळी तोडल्यासारखें होतें, यांत शंका नाही. ”

असत व म्हणूनच ते आपल्या कानाला व मनाला मोठे हृद्य वाटतात; उदाहरणार्थ वरील वाक्याबरोबरच पुढील वाक्य पहा: “ सारांश, ज्याची ज्याला आवड असेल आणि ज्याची ज्यांत गति असेल, ते त्याने उत्साहाने व स्वार्थ-त्यागपूर्वक करावे, म्हणजे कोणत्याहि देवाला केलेला नमस्कार जसा केशवाला जाऊन पोचतो तसा त्याचा प्रयत्न राष्ट्रकार्याच्या गंगेला जाऊन पोचेलच पोचेल.”) ह्या साध्या विधानांतील सत्य हे देव, केशव, गंगा, नमस्कार इत्यादींच्या बरोबर मराठी वाचकांच्या डोक्यांत किती झटकन उतरत असेल ह्याची स्वानुभवावरूनच कल्पना येईल. ह्या वाक्यासारखी अगणित वाक्ये आपणाला वामन मल्हारांच्या लिखाणांत आढळतील. (असलीच सोपी अर्थ-सूचक वाक्ये सहजतया लिहावयाचीं हा त्यांच्या लेखणीचा धर्म होता) त्यांच्या विवेचनाची ज्योत्स्ना ह्या कल्पनाचित्रांच्या तारकांनी विलक्षण आल्हाददायक बनली आहे. विशिष्ट तत्त्वांचे संशोधन करीत असतां वामनरावांची ही संबद्ध-कल्पना-सूचक कल्पनाशक्ति विवेचनाला सुबोधता आणण्याचे कार्य किती सहजपणे करू शकत असे, ह्याचे प्रत्यंतर म्हणजे नेमस्त व जहाल ह्यांच्या सद्धेतुमूलक अशा विरोधी मतांचे दर्शन ह्याच लेखमालेतून करीत असतां वामनरावांनी अभावितपणे असल्याच स्वरूपाचा वाद प्राणिशास्त्रांत, तत्त्वज्ञानाच्या प्रांतांत, धर्मशास्त्रांत, भूगर्भशास्त्रांत, कसा चालू आहे हे जे थोडक्यांत दाखवून दिले आहे त्यांत आहे. त्यांच्या मते हे विषयान्तर झाले आहे; परंतु खरे म्हणजे बहुश्रुतपणाने सुसंस्कृत बनलेल्या त्यांच्या कल्पना-शक्तीने स्वाभाविक प्रेरणेनेच त्यांचे हे विवेचन सामान्य वाचकांसाठीं इतर शास्त्रांतील साधर्म्यस्थळे वेंचून अधिक सुबोध व सुलभ केले आहे. ह्याच लेखाच्या शेवटी शेवटी वामनरावांनी जे राष्ट्रशरिराचे रूपक साधलेले आहे, ते त्यांच्या विवेकपूर्ण व स्थिरचित्त कल्पकतेचे एक सर्वोत्कृष्ट उदाहरण म्हणून वाचकांच्या सदैव लक्षांत राहील. अनेक रोगपीडित असे हे आर्यावर्तरूपी अवाढव्य राष्ट्रशरीर, त्याची रोग चिकित्सा करू पाहणारे आस्थेवाईक परंतु एकांगी विद्वान्, त्याची अनेक मार्गांनी अहमहमिकेने सेवा करू पाहणारे नानाविध देशसेवक ह्या सर्वांचे जे मनोरम परंतु तितकेंच सत्यदर्शी व म्हणूनच वाचकांना अन्तर्मुख बनविणारे शब्दचित्र वामनरावांनी रेखाटले आहे, त्याची वाङ्मयीन मूल्ये आणि सौंदर्यमूल्ये अत्यंत श्रेष्ठ दर्जाची आहेत.

वामनराव, केळकर व फडके : भाषाशैली : ✓

वामनरावांच्या ह्या चर्चात्मक लिखाणांतील भाषाशैलीतून व्यक्त होणाऱ्या सौंदर्यदृष्टीचा विचार करू लागलो की मला ज्या दोन लेखकांच्या भाषाशैलीची वारंवार आठवण होते, ते लेखक म्हणजे तात्यासाहेब केळकर व प्रो. ना. सी. फडके हे होत. ह्या दोन्हीही लेखकांच्या विवेचक लिखाणांतील भाषेचें स्वरूप मनोहर आहे ह्यांत संशय नाही. (फडक्यांच्या लिखाणांतील रेखीवपणा केळकरांच्या लिखाणांत आढळत नसला, तरी बुद्धिविलास, कल्पनाविलास व सहजता ह्या गुणांनी त्यांच्या भाषेला विलक्षण मोहकता आलेली आहे. फडक्यांच्या रेखीव, वळणदार व नीटस लेखनाच्या मागे पूर्वयोजना असावी असा त्यांतील भाषाशैलीचें अतिरेखीव स्वरूप पाहून कांही वेळा संशय येतो : कांही ठिकाणीं तर तिचें स्वरूप पोषाखी बनल्यासारखें वाटतें; तिची सगळी ऐट साधलेली आहे, सहजसिद्ध नाही, असा क्वचित् भास होतो. तिचें रूप डोळ्यांत भरतें, परंतु त्यांत बनावटीचा, सजावटीचा, दिखाऊपणाचा, आखीवपणाचा भाग नाही, असें वाटत नाही. उलट तो भाग असावा असेंच सतत वाटत राहतें, व त्यामुळेच कांही वेळानंतर त्या कृत्रिम पोषाखीपणाचा थोडाबहुत कंटाळा येतो; परंतु असें असूनहि त्यांच्या लिखाणांतील सफाई व विवेचनाचा नितळपणा—पारदर्शक नितळपणा वाचकाला मोठा सुखावह वाटतो. वामनरावांच्या विवेचक लिखाणांतील भाषाशैलीत ही पारदर्शकता, हाच निर्मल नितळपणा दिसून येतो; परंतु ह्या सर्वांच्या मागे पूर्वयोजनेचा, विशिष्ट परिणाम साधण्याच्या हव्यासाचा संपूर्ण अभाव दिसून येत असल्यामुळे त्यांचें विवेचन हें अकृत्रिम, सहजसाध्य—प्रयत्नसाध्य नव्हे—सौंदर्यानें नटलेलें आहे असेंच वाटतें. (फक्त साक्रेटिसाचे संवाद ह्याच त्यांच्या ग्रंथांतील कांही * ठिकाणची भाषा ही कांही भाषादोषांनी

* कांही उदाहरणें :

‘ तो वर्ग विशिष्ट परिस्थितीचें कारण नसून कार्य होतें. ’ (पान २७)

‘ त्या परगण्यांत राहणारे मेलिटस नांवाचे मनुष्य तुम्हाला कदाचित् ठाऊक असतील. ’

‘ मला तर वाटतें की राजकीय सुधारणांचा योग्य स्थळी आरंभ करणारे पहिले मनुष्य मेलिटसच होत. ’

[पुढील पान पहा

डागाळलेली वाटते; परंतु त्याचें कारण एक तर तो ग्रंथ बहुतांशी भाषांतरित स्वरूपाचा असल्यामुळे मुळांतील इंग्रजीचें मराठींत रूपांतर होत असतांना अभावितपणे घडलेले ते भाषादोष असावेत व दुसरे म्हणजे बरेच दिवस दप्तरांत पडून राहिलेलें त्या ग्रंथाचें हस्तलिखित प्रसिद्ध होत असतांना वामनरावांना तें सावकाशपणें संशोधून प्रकाशनासाठी तयार करायला फारशी फुरसतहि मिळालेली नसावी. कारणें कांहीहि असोत, ह्या ग्रंथामध्ये हे भाषादोष उरलेले दिसतात हें खरें; परंतु वामनरावांच्या इतर कोणत्याहि लिखाणांत ते आढळत नसल्यामुळे ह्या ठिकाणीं ते केवळ अपवादरूप भासतात; व म्हणूनच वामनरावांच्या एकंदर सहजसुंदर लेखनशैलीच्या मुद्रेवर ते केवळ गालबोटाप्रमाणेच भासतात; (केळकरांच्या लेखनशैलींतील सहज कल्पनाविलास वामन मल्हारांच्या लिखाणांत तितकासा दिसत नाही: ह्याचें कारण त्यांची मूळ वृत्ति सत्यशोधकाची आहे, व हें सत्यशोधनाचें काम निरलसपणे, सरलपणे, अभिनिवेशाचा यत्किंचित्हि वास न येऊं देतां करणाऱ्याची आहे: त्यामुळे त्यांत उतरलेली सुबोधता, त्यांत उतरलेला प्रसाद, त्यांतील पारदर्शकपणा हा उत्कृष्ट शिक्षकांच्या अध्यापनांत सहजगत्या दिसून येतो तसल्या प्रकारचा आहे. केळकरांच्या लिखाणांतील कल्पनाविलासाने व बुद्धिविलासाने वाचक रंगून जातो; केळकरांना लेखन हें क्रीडनासारखेंच आल्हाददायी वाटतें; त्यांत ते रंगून जातात, ते क्रीडनामध्ये जातिवंत खेळाडू रंगून जावेत त्याप्रमाणे. त्यामुळेच त्यांत भाषेचा, विचारांचा कल्पनांचा सहजविलास आपणास पहावयास सांपडतो. त्यांत योजना नसते, परंतु उत्कृष्ट क्रीडनपटूचा आत्मविश्वास असतो. कधी गंभीर धीरोदात्तपणे, कधी उच्छृंखलपणे, कधी धीटार्जने, तर कधी बालसदृश अल्लडपणे त्यांची लेखणी आपली लेखनक्रीडा करीत असते. वामन मल्हारांच्या लेखणीचा हा

‘ जो कोवळ्या तरुण लोकांना सर्वगुणसंपन्न करण्याची विशेष खबरदारी घेतो त्याचाच आरंभ सुस्थली आहे. ’

‘ डेलेडसचीं (एक कारागीर) स्वतः केलेलीं कामें (works चें भाषांतर) हलत असत. ’ (पान ३१)

‘ तें (गलबत) आल्यानंतर मला मरणाधीन करण्यांत येणार आहे, म्हणून विचारतो ! ’

धर्म नव्हे. (लेखनाला वामनराव क्वचित्च क्रीडेचें स्वरूप देतांना आढळतात. ते त्यांत रंगून जातात; परंतु त्या वेळीं त्यांच्या चेहऱ्यावर उत्कृष्ट खेळाडूच्या चेहऱ्यावरील बेफिकीर हास्य नसून स्थिरचित्त सत्यशोधकाच्या चेहऱ्यावरील प्रशांतता असते; त्यामुळे त्यांच्या लेखनामध्ये प्रसन्नतेची, विवेकाची ज्योत्स्ना सर्वत्र पसरलेली असली, तरी केळकरांचें लेखनक्रीडाकौशल्य कोठेहि आढळत नाही; परंतु असें असूनहि वामनरावांच्या लेखनशैलीसंबंधी विचार करतांना मला केळकर व फडके ह्यांचीं नांवें आठवतात, ह्याचें कारण असें की वामनरावांच्या लिखाणांत फडक्यांची सफाई व केळकरांचा कल्पनाविलास ह्यांचें मनोहर मिश्रण दिसून येतें.) फडक्यांच्या लेखनशैलीवर वामन मल्हारांच्या लेखनाचा परिणाम झाला असेल असें मला म्हणावयाचें नाही; (तो थोडा बहुत झाला असावा असें मला वाटतें.) परंतु वामनरावांच्या ' नीतिशास्त्र-प्रवेशा'ची किंवा ' विचारसौंदर्य ', ' विचारविलास ' इत्यादि निबंधसंग्रहांतील निबंधांची भाषा ही फडक्यांच्या नादमधुर अर्थवाहक सुसूत्रमय अशा लेखनाची मला नेहमींच आठवण करून देते, यांत शंका नाही.

वामनरावांची शब्दशक्ति :

आपल्या लेखनांतून वामनरावांना पुष्कळ ठिकाणीं विशिष्ट शास्त्रीय पारिभाषिक शब्द वापरावे लागले आहेत: मुळांतील इंग्रजी शब्दांचीं हीं भाषांतरित रूपें आहेत (परंतु हे नवे शब्द बनवितांना वामनरावांनी त्यांच्या अर्थाबरोबर ध्वनीकडेहि लक्ष पुरविलें आहे असें सर्वसाधारणपणे दिसून येतें. असत्पात्रयुक्त दयार्द्रता, (undeserved sympathy) दृश्यवर्णनात्मक, (realistic), कल्पनासृष्टिप्रिय (idealistic) इत्यादि कांही आज कर्णकटु वाटणारे शब्दप्रयोग त्यांजकडून वापरले गेलेले असले तरी अनुग्रहवाद (doctrine of grace), विचारात्मक प्रत्युत्तर (mental reaction), अनुवादात्मक (tautological), वर्तनवादी (behaviourists), अंग-झोडपें बोलिंग (bodyline bowling), शाब्दिक व आनुभविक ज्ञान (deduction and induction), (बहुविश्रुत उदाहरण (classical example), स्थितिप्रिय (conservative), संपादित किंवा उपाजित गुण (acquired characters), सत्त्ववाद (doctrine of ideas), संचार लेखन

(automatic writing), प्रसुप्त विचार (unconscious thought), अन्योन्यसंपूरक लेख (cross correspondences), विचारसंक्रांती (telepathy), किंवा अतीन्द्रिय सहसंवेदना; सहजभेद (inborn variation), जनहितवाद (utilitarianism), ज्ञानतंतू व प्रवृत्तितंतू (afferent and efferent nerves), एकपेशी जीवजाति (unicellular organism) अनेकपेशी जीवजाति (multicellular organism); जलस्थलसंचारी (amphibions), बोधशून्य मन (unconscious mind); उद्देशपूर्वक विकसन (directed evolution), जीवशक्ति (vital force), जीवप्रेरणा (Elan Vitale), अन्तःस्फूर्ती व अंतस्तादात्म्य (instinct and intuition) किंवा अन्तःसाक्षात्कार; नाममात्रसत्यवाद (nominalism), मनोमयसत्यवाद (conceptualism), प्राग्भाव (pre-existence), स्वतंत्रसत्यवाद (realism) इत्यादि त्यांनी उपयोजिलेले पारिभाषिक शब्द अर्थव्यक्तीच्या आणि ध्वनिमाधुर्याच्या दृष्टीने सर्वतोपरी यथोचित आहेत असेंच विचाराअन्ती मत द्यावे लागेल. त्यांच्या शास्त्रीय विवरणाला सुगमता आणायला हे अर्थवाहक व श्रुतिमनोहर शब्दप्रयोग कारण झालेले नसले तरी त्यांच्यामुळे त्या लिखाणाला दुर्बोधता आलेली नाही हे काय थोडे आहे? वामनरावांनी उपयोजिलेल्या न्यूनगंड व अहंगडांनी आतां मराठीत कायमचेंच बिऱ्हाड थाटलेले आहे; ते शब्द जरी कांहीना पसंत नसले तरी त्याचे ऐवजीं दुसरे प्रतिशब्द सुचवून ते रूढ करण्यांत अद्याप कोणालाहि यश आलेले दिसत नाही, हेहि खरे आहे.

एक श्रेष्ठ वाङ्मयीन व्यक्तिमत्व :

सत्य, सौजन्य व सौंदर्य ह्या त्रिपुटीच्या शोधार्थ व उपासनार्थ वामनरावांचें एकंदर वाङ्मय कसें निर्माण झालें आहे व त्यांत ह्या तिहींची प्रतिमाच असलेलें वामनरावांचें व्यक्तिमत्व कसें स्पष्टपणें प्रतिबिंबित झालें आहे हे सहज स्थूलमानाने बरील परिच्छेदातून दाखविण्याचा प्रयत्न केला व तदनुषंगाने त्यांच्या विवेचक लिखाणांतील भाषाशैलीचें थोडेसें सविस्तर परीक्षण केले. 'वामनरावांचें बहुतेक लिखाण १९१२ ते १९१८ च्या दरम्यान म्हणजे आयुष्यातील अत्यंत चित्तेच्या आणि मनस्तापाच्या काळांत

झालेलें आहे ' असें त्यांचे चरित्रलेखक श्री. ना. म. पटवर्धन लिहितात; व तें एका अर्थी बरोबरच आहे. ' नीतिशास्त्रप्रवेशा 'चें मुद्रण १९१९ मध्ये झालेलें असलें तरी त्याचें लेखन वरील काळांतच झालेलें आहे; व 'साक्रेटिसाचे संवाद ' १९२२ मध्येच प्रथम प्रकाशित झालेले असले तरी त्याचें लेखन १९१५-१६ सालींच, केसरी मराठामध्ये काम करीत असतां वामनरावांकडून झालेलें होतें. वामनरावांच्या ' रागिणी ' व ' आश्रमहरिणी ' ह्या कादंबऱ्या व ' नवपुष्पकरंडकां 'तील कथा ह्याच काळांत लिहिल्या गेलेल्या आहेत; व प्रसिद्ध झाल्या आहेत. परंतु ह्या सगळ्याच लिखाणांतील वातावरण अत्यंत प्रसन्न व उदात्त आहे. ह्या काळांत वामनरावांच्या नशिबी जें अत्यंत खडतर जीवन आलें त्याची अगदी पुसट अशी छायाहि त्यांतील कोणत्याहि भागावर पडलेली आपल्याला दिसत नाही. वामनरावांच्या मनाच्या प्रसन्नावस्थेंत त्यांच्या हातून अतिशय चांगलें लिखाण लिहिलें जात असे, असें त्यांचे चरित्रकार म्हणतात. ही गोष्ट वामनरावांच्याप्रमाणें इतर अनेक लेखकांच्या-बाबत सांगतां येईल, कारण त्यांतील सत्य हें सर्वमान्य होईल असेंच आहे. वामनरावांच्या बाबतींत जें अधिक दिसून येतें—जें इंग्रजी वाङ्मयात गोल्डस्मिथच्या बाबत विशेषत्वाने दिसून आलें—तें हें की मनाच्या अत्यंत प्रतिकूल स्थितीतहि त्यांच्या हातून घडलेल्या लेखनांत त्या स्थितीची यत्किंचित्हि छटा तर उमटलेली नाहीच, पण वर तें वाचीत असतां लेखकाची, तें लिहितांना किती प्रशांत, प्रसन्न, व आनंदी वृत्ति असली पाहिजे ह्याबद्दलचे विचार मात्र मनांत येऊन वाचकाला एक वेगळेंच समाधान लाभत आहे. वामनरावांच्या सर्वच लिखाणाबद्दल करावें लागणारें हें विधान त्यांच्या ह्या १९१२ ते २० ह्या काळांतील लिखाणासंबंधी विशेष कटाक्षाने करावें लागतें, तें एवढ्यासाठी. 'नलिनी', 'विचार-विलास', 'सुशीलेचा देव', 'इंदु काळे आणि सरला भोळे', 'स्मृति-लहरी' ह्या ग्रंथांत व 'विचार-लहरी', 'विचार-सौंदर्य' ह्यांतील स्फुट लिखाणांत प्रगट झालेलें वामनरावांचें तेंच सात्विक व्यक्तिमत्व ह्या खडतर काळांत त्यांच्या हातून घडलेल्या लिखाणांत प्रतिबिंबित झालें आहे. वामनरावांची तीच प्रशांत, सस्मित, सहानुभूतिपूर्ण मुद्रा त्यांतून डोकावते आहे. सत्य, सौजन्य व सौंदर्य या त्रिमूर्तीचें तेंच आवडतें ध्यान, भजन व पूजन वामनरावांकडून ह्या काळांत अनन्यभक्तीने, भोवतालच्या परिस्थितीचा यत्किंचित्हि विपरीत परिणाम

लेखणीवर न होऊं देतां घडलेलें आहे. वामनरावांचें त्यांच्या लिखाणांतून प्रगट होणारें व्यक्तिमत्त्व एकसंध आहे असें जें वर विधान केले तें एवढ्याच कारणाकरितां. १९२० सालीं 'नलिनी' ही कादंबरी प्रसिद्ध झाली; 'नीतिशास्त्रप्रवेशा'ची दुसरी आवृत्ति १९२३ सालीं बाहेर पडली. इतकीं वर्षे केलेल्या स्फुट निबंध-लेखनाचा व नाट्यसंवादांचा संग्रह 'विचार-विलास' ह्या नांवाखाली १९२७ सालीं बाहेर आला व त्यानंतर १९२९-३० सालपर्यंत वामनरावांकडून स्वतंत्र ग्रंथोत्पत्ति अशी झाली नाही. स्फुट टीकात्मक लिखाण अधूनमधून केलें जात होते. परंतु 'रत्नाकरांत' १९२९-३० सालीं 'सुशीलेचा देव' प्रसिद्ध होईपर्यंत त्यांच्या हातून भरीव असें स्वतंत्र लेखन घडलें नाहीं, असें दिसून येतें. 'सुशीलेच्या देवा' नंतर चारपांच वर्षांनी 'इंदु काळे व सरला भोळे' 'प्रतिभे'तून प्रथम बाहेर पडली; 'संजीविनी' व इतर नियतकालिकें ह्यांतून 'स्मृति-लहरी' हळूहळू प्रसिद्ध झाली; ह्या दरम्यानच्या काळांत १९३० सालीं वामनरावांना साहित्यसंमेलनाचें अध्यक्षपद लाभलें व त्यांचें बरेंचसें साहित्यविषयक टीकात्मक लिखाण ह्याच काळानंतर म्हणजे १९३० नंतर लिहिलें गेलें. त्याचें नीतिशास्त्र व तत्संबद्ध शास्त्रविषयक लिखाण १९२३ च्या अगोदर झालेलें असलें तर साहित्यविषयक विवेचनात्मक लिखाण हें त्यानंतरच्या काळांत लिहिलें गेलेलें आहे, असें दिसतें.

(वामनरावांच्या एकंदर लिखाणाचे स्वाभाविक तीन भाग पडतात. पहिल्या विभागात त्यांच्या कादंबऱ्या, लघुकथा, त्यांचे नाट्यसवाद, एक नाटक व त्यांच्या 'स्मृति-लहरी' इत्यादि ललितलेखन मोडतें. दुसऱ्या विभागांत त्यांनीं लेखनद्वारे व व्याख्यानद्वारे केलेली अनेक साहित्यविषयक प्रश्नाची चर्चा येते व तिसऱ्या विभागांत तत्त्वशोधक व सत्यप्रचारक ह्या दृष्टींनी त्यांनीं केलेलें लेखनकार्य आपणास लक्षांत घ्यावें लागतें.) वरील परिच्छेदातून जागोजाग स्पष्ट केल्याप्रमाणे ह्या तिन्हीहि विभागांतून प्रगट होणारे वामनराव एकच होत ही गोष्ट वाचक कधीहि विसरूं शकत नाही. आपण वामनरावांच्या जीवनकाळांत त्यांच्या आवृत्तीभोंवतीं वावरलेलों असल्यामुळे त्यांचें लौकिक जीवनांत प्रगट झालेलें व्यक्तिमत्त्व कोणत्या स्वरूपाचें होतें ह्याची तुम्हा आम्हांस थोडीफार कल्पना आहे; ती माझ्यापेक्षा आपल्यातील अनेक वामनरावांच्या निकटवर्तीयांना अधिक आहे; वामनरावांचे अत्यंत निकटवर्ती

श्री. ना. म. पटवर्धन ह्यांनीं त्यांच्या मृत्यूनंतर त्याजवर लिहिलेल्या लेखांतून व चरित्रात्मक ग्रंथांतून वामनरावाचें व्यक्तिमत्व माझ्यासारख्या अल्प-परिचितासाठीं मोठ्या परिणामकारकतेने चित्रित केले आहे; त्यावरून असें दिसतें की, वामनरावाच्या ह्या लौकिक व्यक्तिमत्वाशी त्यांचें वाङ्मयीन व्यक्तिमत्व कोठेंहि विसंगत नाही; दोघांचा संपूर्णपणे मिलाफ झालेला आहे; (थोड्याशा सूक्ष्म दृष्टीने पाहतां त्याचें वाङ्मयीन व्यक्तिमत्व हें त्यांच्या लौकिक व्यक्तिमत्वापेक्षां तसूभर अधिकच श्रेष्ठ ठरतें.) कारण लौकिक जीवनांत यशस्वी होण्यासाठी लागणाऱ्या वैशिष्ट्यांचा त्याचे ठिकाणीं अभाव असल्यामुळे त्यांच्या व्यक्तिमत्वातील काही अंगाचें, त्यांच्या प्रत्यक्ष जीवन-व्यवहारांतील दर्शन हें तितकेसें परिणामकारक होऊं शकत नाही; त्या अंगांचें श्रेष्ठत्व तें दर्शन नीटसें पटवूं शकत नाही; क्वचित् त्यांच्या खऱ्या स्वरूपा-बद्दल गैरसमज मात्र निर्माण करतें; कारण मग सौजन्याला भीरुत्वाचें रूप येतें, विवेकयुक्त समंजसपणाला अनिश्चितीचें, संदिग्ध वृत्तीचे, धरसोडीचें रूप दिलें जातें, मूल्यमानावायतच्या तरतमबुद्धीला व काटेकोरपणाला फाजील विचिकित्सेचें नांव मिळतें; परंतु ह्याच गोष्टी वाङ्मयांत गुणस्वरूपांत अवतरतात; व त्यांचें खरेखुरें कार्य त्यांतच सफलता पावतें. वामनरावांच्या व्यक्तिमत्वाचीं हीं आणि इतर अनेक अंगें त्यांच्या वाङ्मयांत सात्विकता, सुभगता, व समतोलपणा आणावयास कारण झालीं आहेत; त्यांचें सत्यरूप त्यांतच प्रतिबिंबित झालें आहे व म्हणूनच लौकिक जीवनांत व्यक्त झालेल्या त्यांच्या व्यक्तिमत्वापेक्षा तसूभर अधिक प्रभावी व्यक्तिमत्व त्यांच्या वाङ्मयांतून प्रगट झालेलें आहे असें म्हटलें आहे, त्याचें प्रयोजन आहे.

आपणाला ललितलेखक वामनराव, वाङ्मयविवेचक वामनराव, व तत्त्वज्ञ वामनराव ह्याची ओळख करून घ्यावयाची आहे. वामनरावांच्या वाङ्मयीन व्यक्तिमत्वाचीं वरवर पाहतां भासमान् होणारीं हीं तिन्हीहि दर्शनें तत्त्वतः एकरूप आहेत हें आपणास त्यांच्या स्वरूपांचीं यथार्थपणे ओळख करून घेतल्यास लक्षांत येणार आहे; तेव्हां ह्याच विविध अंगांचीं दर्शनें करून देण्याचा प्रयत्न मी माझ्या पुढील व्याख्यानांतून करणार आहे; व वामनरावांच्या वाङ्मयाच्या वाचनाने आपणांस होणारा आनंद हा अगदीं वेगळ्या स्वरूपाचा कां असतो ह्या प्रश्नाचा उलगडा तदनुषंगाने होतो का हें पाहणार आहे.

वामनरावांचें ललितलेखन

एक त्रासदायक विचार :

वामनरावांच्या ललित लेखनासंबंधी विचार करतांना एक गोष्ट मधूनच मनाला जाणवते, ती अशी की त्याचें बहुतेक सगळेंच ललितलेखन हें नियत-कालिकांच्या संपादकांच्या तगाद्यामुळेच मराठी वाचक वर्गाला मिळालेलें आहे. त्यांची 'रागिणी' १९१४।१५ सालीं क्रमशः 'मासिक मनोरंजनांतून प्रसिद्ध झाली व ती प्रसिद्ध होत असतांच 'आश्रम-हरिणी' 'मराठामित्रांतून प्रसिद्ध होऊं लागली. वामनरावांचे चरित्रकार त्यांच्या लेखनाची फारशी दखल घेत नसल्यामुळे 'नलिनी' ही कादंबरी वामनरावांनी कोणत्या परिस्थितींत लिहिली तें नीटसें कळत नाही; परंतु त्या कादंबरीच्या लेखनकाळचे वेळी त्यांची अत्यंत खालावलेली आर्थिक परिस्थिति लक्षांत घेतां ती कथा वामनरावांनी प्रपंचाला मदत व्हावी ह्या हेतूनेच मूलतः लिहिलेली असावी, असें वाटतें. वामनरावांनीं ती स्वतःच १९२० सालीं प्रसिद्ध केली आहे. केवळ द्रव्यदृष्टीने वामनरावांनी फक्त हीच कथा लिहिलेली असावी. ती अर्थातच वामनरावांची 'नकटी *' कादंबरी ठरल्यामुळे वामनरावाचे बरेचसे टीकाकार त्यांच्या वाङ्मयाचें समालोचन करतांना तिचा केवळ नामनिर्देशच करतात. तिला थोडा वेळ बाजूला ठेवून त्याच्या इतर लिखाणाकडे नजर टाकली तर काय दिसतें ? 'नलिनी' च्या प्रकाशनानंतर बरोबर नऊ वर्षांनंतर १९२९।३० सालीं 'सुशीलेचा देव' रत्नाकरांतून व त्यानंतर ४।५ वर्षांनीं 'हुंदू काळे व सरला भोळे' १९३५।३६ सालीं 'प्रतिभा' पाक्षिकांतून अशा प्रथम प्रसिद्ध झाल्या. 'नवपुष्पकरंडक' ह्या संग्रहांतील, ज्याला त्याचे प्रकाशक 'गोष्टी' असें म्हणतात, तें लिखाण मनोरंजनांतून, नवयुगांतून, चित्रमयजगता-

* 'नलिनी' संबंधी वामनराव काय म्हणतात तें वाचण्यासारखे आहे:

“ नकटें व्हावें पण धाकटें होऊं नये असें म्हणतात. नलिनी ही 'रागिणी'ची धाकटी बहीण आहे, आणि ती नकटीहि आहे असें कांही लोक म्हणतात, तेव्हां तिचें जीवित कठीण होण्याचा बराच संभव आहे.”

—प्रस्तावना १९२०.

तून व केरळकोकिळांतून वेळोवेळीं १९१८ चे आंत प्रसिद्ध झालेलें होतें; 'स्मृतिलहरी' ह्या संग्रहातील स्मृतिचित्रें 'संजीवनींतून' व इतर नियतकालिकांतून कशीबशीं वेळीं अवेळीं प्रसिद्ध होत आलीं; व 'विचारविलास' ह्या संग्रहांतील बहुतेक सगळेच नाट्यसंवाद हिंगण्यांतील वेगवेगळ्या संस्थांच्या वार्षिक संमेलनप्रसंगीं करून दाखविण्याकरितां प्रसंगानुसार लिहिले गेले. उरतां उरलें 'विस्तवाशीं खेळ' हें नाटक : तें मात्र स्वतंत्रपणे पुस्तक रूपाने १९४० सालीं अवतरलें : वामनरावांच्या ह्या अल्पशा, खंडित परंतु बहुमोल ललित-साहित्यसेवेकडे पाहिलें असतां असें वाटतें की, संपादकांच्या व प्रकाशकांच्या तगाद्यामुळेच जर हें वाङ्मय आम्हाला आज उपलब्ध झालेलें असलें तर ह्या तगाद्याच्या अभावीं तें एखादे वेळीं निर्माणहि झालें नसतें की काय ? व मग तसें झालें असतें तर मराठी ललितवाङ्मय त्याच्या अभावामुळे आपल्यांतील एका बहुमोल भागाला मुकलें असतें की काय ? परंतु हा विचार मनांत येतो न येतो तोच, जगांतील बरेचसें उत्तम वाङ्मय हें अशा रीतीनेच निर्माण होत असतें हें लक्षांत येऊन वरील त्रासदायक विचाराची धार थोडीशी कमी होते; वामनरावांनी जेव्हां अगदीं खरोखरच लिहिण्यासारखें असें वाटलें तेव्हांच लिहिलें हें लक्षांत येऊन त्यांच्याबद्दल मनांत असलेला आदर द्विगुणित होतो व मिळालें आहे त्याबद्दल परमेश्वराचे आभार मानण्याकडेच मनाची स्वाभाविक प्रवृत्ति होते.

वामनरावांच्या ह्या संख्येने अत्यल्प परंतु गुणांनी महनीय असणाऱ्या ललितलेखनाचीं वैशिष्ट्ये काय आहेत तीं पाहण्याचा प्रयत्न करूं :

राणिणी :

वामनरावांची 'राणिणी' वाचून खालीं ठेवीत असतां आज जे विचार मनांत घोळू लागतात त्यांचें स्वरूप सामान्यतः माझ्या बाबतींत पुढील प्रमाणें असतें: मीं मनांत म्हणत असतो: ह्या कादंबरीची रचना किती शिथिल आहे; वर्णिलेल्या घटनांत योगायोगाची तरी किती ठिकाणीं मदत घेतली आहे, प्रत्यक्ष कथेच्या सूत्राला अनावश्यक अशीं शास्त्रीबोवांसारखीं पात्रे कथेंत काय वावरत आहेत, निसर्गवर्णनांची योजना जशी पुष्कळ ठिकाणीं ठिगळवजा झाली आहे, तसेंच हीं वर्णनें करतांना वास्तवाकडेहि कांही कमी डोळेझांक झालेली

नाही; हिमालयावर ज्याप्रमाणें सर्व प्रकारच्या वृक्षवेली व सर्व प्रकारचे पशुपक्षी ग्रंथकाराच्या दृष्टीला दिसत आहेत, त्याचप्रमाणे (काकासाहेब कालेलकरांनी दर्शविल्याप्रमाणे) लेखकाने काशीमधील दुर्गघाटाच्या अगदीं कडेपर्यंतचा मार्गहि गाडीघोड्यांना निष्कंटक करून टाकला आहे, (ठिकठिकाणीं लांबच-लांब आत्मगत भाषणें उपयोजलेलीं असून तीं केवळ नाटकीच भासत नाहीत तर ' स्वयंपाकीणबाईंच्या ' किंवा ' किनतोव्यांच्या ' भाषणांप्रमाणे कथापरिपोषाच्या दृष्टीने अनावश्यकहि वाटतात, अद्भुताचा तर लेखकाने अगदी सढळ हाताने उपयोग केला असून साध्या कल्पकतेच्या विकासालाहि भरपूर वाव दिलेला आहे; प्रत्यक्ष जीवनव्यवहारांचीं अशीं चित्रें शोधूं गेलों असतां तीं ह्या कथेंत फारच थोडीं सापडतील, व ज्या जीवनव्यवहारांचें ह्या कथेंत मुख्यतः चित्रण झालें आहे त्यांचें स्वरूपहि बरेचसें संकुचितच आहे नाही का ? कथेंतील पात्रांना चरितार्थाची तर कोठेच काळजी लागलेली दिसत नाही; जीवनांतील हा सर्वांत मोठा वाटत असलेला प्रश्न त्यांच्या बाबतींत संपूर्णपणे सुटलेला असल्यामुळे त्यांच्या द्वारां आपल्या जीवनाचें जें चित्र व्यक्त होतें तें बरेचसें मर्यादित क्षेत्रांतलें आहे असेंच वाटतें; कादंबरी वाचून खाली ठेवीत असतां जीवनाच्या विविधतेपेक्षा त्याच्या अद्भुततेचीच जाणीव अधिक तीव्रतेने होते. बरें, ह्या गोष्टी बाजूला ठेवून केवळ कथालेखनाच्या कलाकुसरी-साठी ह्या कथेकडे पाहिलें तर काय दिसून येतें ?—जीवनाच्या नाट्यात्मक दर्शनापेक्षा प्रत्यक्ष कथनाच्या व निवेदनाच्या पद्धतीचाच (narration) अवलंब सगळीकडे केल्यासारखा दिसतो; त्यामुळे कथा कहाणीवजा वाटते. प्रसंगरेखाटनापेक्षा संभाषणलेखनाला महत्त्व दिलेलें दिसतें खरें, परंतु हे संभाषणलेखन जीवनाचें नाट्यात्मक दर्शन घडवून आणण्यासाठी केलेलें नव्हे; ह्या संभाषणलेखनाचा हेतु स्वभावदर्शन वा प्रसंगचित्रण हा नसून तत्त्वशोधनात्मक आहे व म्हणूनच त्या संभाषणांतून मानवी सहजप्रवृत्तींचा, सहजप्रेरणांचा, आशानिराशांचा, भावसंवेदनांचा खेळ दिसून येण्याऐवजी तर्काची, बुद्धीची, अनुमानशक्तीची कसरतच चाललेली प्रत्ययास येत आहे.) त्यामुळे अगोदरच सगळीकडे अतिमंदपणे वाहणारा कथाप्रवाह कांही स्थळीं तर अगदींच स्थिरावल्यासारखा दिसत आहे; कांही ठिकाणीं त्याला केवळ कपटनाट्याचें अतिरंजित स्वरूप आलेलें आहे, तर कांही ठिकाणीं त्यांतील

अत्यद्भुत घटनांनी आपली श्रद्धाबुद्धी कसोटीला लावली जात आहे; पुष्कळ ठिकाणचीं प्रकरणारंभीच योजलेलीं आत्मगत भाषणें वाचीत असतां आपण कादंबरी वाचीत नसून एखाद्या जुन्या जमान्यांतील नाटकाचे प्रवेशच वाचीत आहोंन असा भास होतो; (प्रकरणांचीं प्रास्ताविकें वाचीत असतां कथेची आठवण पार बुजून जाऊन निबंधवाचनाचा प्रत्यय येतो, व त्यांत आणखी प्रत्येक प्रकरणाच्या शीर्षकाखालीं उपयोजिलेल्या एक किंवा प्रसंगीं एकापेक्षां अधिक अशा संस्कृत व इंग्रजी सुभाषितांच्या वाचनाची भर पडली की ह्या प्रत्ययाबद्दल खात्रीच पटते.)

‘ रागिणी ’च्या काळचें मराठी कादंबरीलेखन :

ह्या व इतर अशाच आधुनिक कादंबरीलेखनाच्या दृष्टीने सदोष वाटणाऱ्या गोष्टी आपणांस ही कादंबरी वाचीत असतांच लक्षांत येत असतात; व त्या लक्षांत येत असूनहि आपण ती आवडीने कडेपर्यंत वाचतो. व मग प्रश्न असा येतो की, लेखनतंत्राच्या दृष्टीने एवढी सदोष असलेली ही कथा आपण एवढ्या आवडीने वाचतो तरी कां ? व तिच्या काळांत तरी ती एकदम लोकप्रिय कशी झाली ? गेल्या तीस वर्षांच्या काळांत ‘ रागिणी ’च्या चार आवृत्त्या निघाल्या आहेत; ‘ रागिणी ’ ज्या काळांत लिहिली गेली त्या काळांत हरिभाऊ आपटे वैभवाच्या शिखरावर होते. वि. सी. गुर्जर, नाथमाधव, ना. ह. आपटे हे त्या काळांत आपल्या कथनचातुरीने वाचकांचीं मनें आकर्षून घेत होते. कथात्मक वाङ्मयाच्या प्रकाशनालाच बव्हंशी ज्यांनी स्वतःला वाहून घेतलें होतें, अशा सुरस, सरस, भारतगौरव, कुटुंब—शिक्षण, हिंद एजन्सी, मनोरंजन ग्रंथप्रसारक इत्यादि अनेक वाङ्मय-प्रकाशन-माला आपापलें कार्य मोठ्या यशस्वीपणे व हिरीरीने करीत होत्या. त्यांच्या मार्फत अनेक लहानमोठ्या भाषांतरित व स्वतंत्र कादंबऱ्या प्रतिवर्षी बाहेर पडत होत्या. इंग्रजी व बंगाली वाङ्मयांतील भाषांतरित लिखाणांमुळे त्यांतील कांहीत रचनेबाबत विलक्षण सुकपणा आढळत होता: नावीन्य आढळत होतें. आकर्षकपणा आलेला होता. कादंबरीलेखन हें बरेंचसें जुन्याच बळगावर चाललेलें असलें तरी भाषांतरांच्या द्वारां, रूपांतरांच्या द्वारां त्याच्या तंत्रांत व मंत्रांत इष्ट त्या सुधारणा तंत्रकुशल लेखकांकडून केल्या

जात होत्या. त्यांच्या विषयांत व त्या विषयाच्या सजावटींत बदल होत होता. हरिभाऊ आपल्यांच्या वेळची शतकारंभीची परिस्थिति बदलली होती. हरिभाऊंच्या वेळी कथावाङ्मयाच्या क्षेत्रांत हरिभाऊंच्या तोडीचा लेखक कोणीहि नव्हता. त्यामुळे हरिभाऊंना आपल्या लेखनकौशल्याच्या जोरावर पुढे यात्र्याला फारसे प्रयास पडले नाहीत हें स्वाभाविक होतें. वामनरावांचें तसें नव्हतें: मासिक मनोरंजनांतून 'रागिणी' प्रसिद्ध होत असतांना हरिभाऊ अस्तप्राय झालेले नव्हते. व नाथमाधव, ना. ह. आपटे, वि. सी. गुर्जर, वा. गो. आपटे, कृ. के. गोखले, सी. के. दामले, सहकारी कृष्ण इत्यादि लोकमान्य कथालेखक आपल्या लेखनचातुरीने हजारों महाराष्ट्रीय सुशिक्षित कुटुंबांचें मनरंजन करीत होते; अशा वेळीं आपल्या पहिल्याच कादंबरीने लोकांचीं मनें स्वतःकडे संपूर्णपणें आकर्षून घेणें ही गोष्ट कांहीं साधीसुधी नव्हती. श्रीपाद कृष्णांनासुद्धा ह्या गोष्टीची, विविधज्ञानविस्तारासाठी १८१८ सालीं 'रागिणी आणि तिचीं भावंडे' ह्यावरील आपली लेखमाला लिहीत असतांना पूर्ण जाणीव होती; कारण ह्या आपल्या लेखमालेंत ते लिहितात: "अलीकडे मनोरंजक वाङ्मयाच्या अनेक माला निघाल्यामुळे मराठी भाषेंत बऱ्यावाईट कादंबऱ्यांची बरीच भर पडली आहे. एकेका नाटक मंडळीच्या उदरातून अनेक मंडळ्या निघत गेल्यामुळे व त्यांजकडून नवीन नवीन नाटके होणें आवश्यक होऊन बसल्यामुळे नाट्यवाङ्मयांतहि सपाट्याने भर पडत आहे. कांही वर्षें उमेदवारी केल्याशिवाय कादंबरीकाराला किंवा नाटककारास प्रसिद्धी मिळणें कठीण होऊन बसलें आहे. तथापि ह्याहि नियमास अपवाद नसतात असें नाही. रा. रा. वामनराव जोशी अशा अपवादापैकीच होत." वामनरावांच्या रागिणीने संपादिलेली लोकप्रसिद्धी अपवादात्मक होती असें कोल्हटकरांनी कबूल केलें आहे. बरें, ही अपवादात्मक गोष्ट वामनरावांनी साधली ती तंत्रकौशल्याच्या जोरावर म्हणावें तर तसेंहि नाही; उलट नेमक्या त्या अंगाचा तर वामनरावांच्या ह्या कादंबरींत अभाव होता. वि. सी. गुर्जर किंवा नाथमाधव यांच्या कथांतून कथानकाची कुतूहलजनक गुंफण करण्याचें जें कौशल्य दिसून येत होतें व दिलखुलास संवादलेखनाचें जें नवें कसब व्यक्त होत होतें, त्याचा वामनरावांच्या ठिकाणी पूर्णपणें अभावच होता; परंतु अशा प्रतिकूल स्थितींतहि ज्या अर्थी 'रागिणी'ने महाराष्ट्रीय वाचकवर्गाचें मनहरण

केलें त्या अर्थी तिच्या ठिकाणी कांही तरी सुसंस्कृत महाराष्ट्रीय मनाला आकर्षित करणारी वैशिष्ट्ये होतीं हें उघडच आहे.

‘रागिणी’चा वाचकवर्ग :

एक गोष्ट मात्र वामनरावांच्या लोकप्रियतेसंबंधी नेहमीच लक्षांत ठेवली पाहिजे; ती ही की त्यांना ‘रागिणी’च्या प्रसिद्धीकाळीहि जो वाचकवर्ग मिळाला तो कथावाङ्मयाचा नेहमीचा सर्वसामान्य वाचकवर्ग नव्हता; (तर त्यांतील सुशिक्षित व सुसंस्कृत असा वरचा वाचकवर्ग होता.) तिचा आजचा वाचकवर्गहि तोच आहे व पुढेंहि तसलाच राहाणार. ह्या सुविद्य व बहुश्रुत वाचकवर्गाला तरी ‘रागिणी’ ने इतकें कसें वश करून घेतलें, हें पाहिलें पाहिजे. ह्या वाचकवर्गाची कलात्मक व कलाकुसरीने युक्त असें लिखाण वाचण्याची आवड कांही कमी आहे अशांतला भाग नाही; ह्या वाचकवर्गाची लेखन-कलाकुसरीची आवडहि मोठी चोखंदळ आहे हें, आपण तो वर्ग जें इतर ललितलेखन वाचतो व प्रसंगीं वाखाणतो त्याच्या स्वरूपाकडे पाहून म्हणूं शकतो; त्या वाचकवर्गाला फडके आवडतात तितकेच वामन मल्हार जोशी आवडत नसतील कदाचित् ; परंतु त्याला फडक्यांबरोबर वामन मल्हारहि आवडतात असें म्हणावयास हरकत नाही; व एवढेंहि कांही थोडें नाही. म्हणूनच प्रश्न असा येतो की ‘रागिणी’ मध्ये असें काय आहे व होतें की ज्यामुळे तिने तिच्या काळच्या लोकांचें लक्ष स्वतःकडे झटकन् वेधलें व ज्यामुळे कलाकुसरीबद्दल चोखंदळ बनलेल्या आजच्या वाचकांचेंहि चित्त, वर सांगितलेले अनेक तंत्रदोष लक्षांत घेऊनहि ती थोडेंफार हरण करूं शकते ?

महाराष्ट्र वाङ्मयाची परंपरा :

ह्या प्रश्नासंबंधी विचार करूं लागलो की तुम्हाआम्हा महाराष्ट्रियांच्या ठिकाणीं साधारणतः अंगभूतच असलेली तत्त्वचर्चेची आवड तर ह्या कादंबरीच्या लोकप्रियतेच्या मागे नाही ना अशी मधूनच एक शंका माझ्या मनाला चाटून जाते. आम्हा महाराष्ट्रियांच्या वाङ्मयाची जुनी परंपरा पाहिली तर तिच्यामध्येहि ह्या तत्त्वशोधक, तत्त्वज्ञिज्ञासू वृत्तीतून जन्माला आलेलें व ह्याच वृत्तीचा उजळा मिळालेलें असें वाङ्मय दिसून येतें. असल्या

वाङ्मयाबद्दलची आपली आवड आपल्या वाडवडिलांपासून चालत आलेली आहे असें दिसतें. ज्ञानेश्वर, एकनाथ, तुकाराम, रामदास इत्यादि वाङ्मय-सेवकांच्या कृतींचें पिढ्यानपिढ्या जें महाराष्ट्रांत वाचन, श्रवण व पठण झालें आहे, त्यांतून ह्या आवडीचा जन्म झाला असावा, असें मला वाटतें. आमची वाङ्मयपीठिकाच अशा प्रकारची आहे : आजहि आमच्यापैकीं अनेकांना ‘रूपककथा’ आवडत आहे : जीवनाकडे—जीवनव्यवहारांकडे तत्त्वशोधनाच्या दृष्टीने पाहण्याचा कोणी प्रयत्न केल्यास त्याचें अगत्यपूर्वक स्वागत होत आहे. तत्त्वचर्चात्मक प्रबंध वाचण्याचा आम्ही प्रयत्न करीत नसलो तरी दाजीसाहेब तुळजापूरकर यांच्या ‘माझें रामायण’ तील किंवा माडखोलकरासारख्याच्या कादंबऱ्यातील तत्त्वचर्चा आपल्यांतील अनेकांना रसापकर्षक वाटत नाहीत, असें त्यांना जी वाचकवर्गाकडून मागणी आहे तिजवरून दिसत आहे; तेव्हां माझ्या मनाला चाटून जाणाऱ्या ह्या विचारांत अगदींच सत्याश नाही असें वाटत नाही : अशा प्रकारचा विचार मनांत येऊं देण्याने आम्ही आत्मगौरवाच्या (व कांहींच्या मते आत्मवंचनेच्या) दोषास पात्र होऊं असें कित्येकांस वाटे; परंतु तो दोष थोडाफार पत्करूनहि मी असेंच म्हणने कीं महाराष्ट्रवाङ्मयाची आजपर्यंतची प्रवृत्ति लक्षांत घेतां तिच्यात तत्त्वज्ञानास, तत्त्वशोधन व तत्त्वविवेचन ह्यांची आवड अधिक आहे व महाराष्ट्रांतील वाचकवर्गाचीहि वाङ्मयाभिरुचि ह्या प्रवृत्तीला परिपोषक अशाच प्रकारची आतापर्यंत बनलेली आहे. कथालेखनाच्या प्रांतांत हरिभाऊ आपटे व त्यांचा समकालीन लेखकवर्ग ह्या प्रवृत्तीला अजिबात पारखा होता असें वाटत नाही. हरिभाऊंच्याहि कादंबऱ्यांत तत्त्वचर्चा आहेत, परंतु त्या डोळ्यांत भरतील इतकें त्यांचें स्वरूप भडक नाहीं. १९१३ सालीं प्रसिद्ध झालेल्या श्री० सी. के. दामले ह्याच्या ‘जग हें त्रिविध आहे’ ह्या त्या काळीं लोकप्रिय झालेल्या कादंबरींतील तत्त्वचर्चात्मक संवाद आपणांपैकीं पुष्कळांना येथें आठवतील; शिवराम महादेव परांजपे ह्यांच्या लिखाणाची आपणास आठवण होईल. गोळ्यांचें ‘हिंदुधर्म आणि सुधारणा’ व त्या काळीं विशेष वाचल्या गेलेल्या रासेलस व सरस्वतीचंद्र ह्या तत्त्वज्ञानपर कथा हीं पुस्तके आपल्या लक्षांत येतील. वामनरावांनी आपल्या ‘रागिणी’ला काव्यशास्त्रविनोदाचें स्वरूप दिलें तें ह्या प्रवृत्तीला व सुसंस्कृत मराठी

वाचकांच्या अभिरुचीला अनुसरूनच. सर आर्थर हेल्प्स यांच्या Friends in Council ह्या पुस्तकासारखे आपण कांही तरी लिहावे ह्या कल्पनेतून 'रामिणी' जन्मली व वामनरावांनी मराठी वाङ्मयांत अंगभूतच असलेल्या व तत्कालीन कथावाङ्मयांतूनहि अधून मधून डोकावत असलेल्या ह्या प्रवृत्तीला आपल्या पहिल्याच कथेत निश्चित असें स्वरूप दिलें. 'तात्त्विक कादंबरीच्या जनकत्वाचा' मान तात्यासाहेब कोल्हटकर मोठ्या गौरवाने वामनरावांना देतात व महाराष्ट्रांतील सगळ्याच नामवंत टीकाकारांनी हा मान वामनरावांना वेळोवेळी दिलेलाच आहे. तो मान त्यांचाच आहे ह्याबद्दल संशय नाही. मला सांगायचें तें एवढेंच की वामनरावांनी ज्या प्रवृत्तीला निश्चित असें स्वरूप देण्याचा प्रयत्न केला ती प्रवृत्ति मराठी वाङ्मयांत त्यांचे काळी व त्याच्या अगोदरहि होती; तिची सुसंस्कृत वाचकवर्गालाहि जाणीव होती व ह्याच वाचकवर्गाची वाङ्मयाभिरुचि वामनरावांनी आपल्या काव्यशास्त्रविनोदाने तृप्त केल्यावर तो काव्य-शास्त्रविनोद ज्या पेल्यांतून पाजला गेला, त्याचा आकार, त्याची घडण, त्याची रचना, त्याचें बाह्यरूप इत्यादि गोष्टींकडे वाचकांनी, हवें तें मिळाल्याच्या आनंदाच्या भरांत दुर्लक्ष करावें ह्यांत नवल तें काय ?

तत्त्वशोधक वृत्तीचें एक वैशिष्ट्य :

शिवाय वामनरावांच्या 'रामिणींत' व्यक्त झालेल्या तत्त्वशोधक प्रतिभेंत दुसरें एक मनोवैधक वैशिष्ट्य होतें; वामनरावांची तत्त्वजिज्ञासु वृत्ति ज्ञानाच्या एकाच प्रांतांत भ्रमण करण्यांत समाधान मानणारी नव्हती. तिला जितका धर्मव्यवहाराचा प्रांत आपल्या भ्रमंतीला अनुकूल वाटत होता, तितकाच वेदान्ताचा, वाङ्मयाचा, नीतीचा, समाजशासनाचा, कलेचा, आधिभौतिक शास्त्रांचा, राजकारणाचा, समाजसुधारणांचा प्रांतहि मनापासून प्रिय होता; तेव्हां तिचा ह्या सर्वच प्रांतांतील विलास एकसमयावच्छेदकरून एकाच कादंबरींत पाहायला मिळाल्यामुळे वाचकांच्या भिन्न अभिरुचींचे एकाच वेळी समाधान व्हावें व त्यांना एक वेगळ्याच प्रकारच्या बौद्धिक आनंदाची उपलब्धी व्हावी ह्यांत काय नवल ? त्या वेळेच्या वाचकवर्गाचे आवडीचे वादविषय म्हणजे स्वदेशप्रीति, समाजसुधारणा, धर्म व नीति ह्यांचें

स्वरूप. ह्या सर्वच प्रश्नांचा अत्यंत समतोलपणे वामनरावांच्या 'काव्यशास्त्र-विनोदांत' विचार झालेला; तोहि भय्यासाहेब, आनंदराव, भाऊसाहेब, शास्त्रीबुवा, नानासाहेब वगैरे सुसंस्कृत बुद्धिमान् व्यक्तींकडून; मग काय पाहतां ? दुधांत साखर पडावी ह्या आनंदाने वाचकांनी त्याचा आस्वाद घेतला असेल असें समजावयास हरकत नाही. ह्या पूर्वी 'हिंदुधर्म व सुधारणा' ह्या आपल्या ग्रंथांत गोळ्यांनी संभाषणांच्या द्वारां तत्त्वचर्चा करण्याचा प्रयत्न केला होता व तोहि त्यातील कांही खोचक वैशिष्ट्यांमुळे बराच गाजला होता; परंतु तेथे कथाशरीर नव्हतें, व तत्त्वचर्चेचा प्रांतहि संकुचित होता; 'रागिणींत' कथा होती, तत्त्वचर्चा होत्या व त्या तत्त्वचर्चांचा प्रांत अत्यंत विस्तृत व बहुविध होता; त्यांत अनेक विषय* होते; त्यांतील कांही अत्यंत जिव्हाळ्याचे होते; तर कांहीचा आस्वाद कलावन्ताच्या ताटस्थ्याने घेतां येण्यासारखें त्यांचें स्वरूप होतें. तेव्हां लोकहितवादींचीं शतपत्रें, 'निबंधमाला', 'सुधारकांतील निबंध', भांडारकर, रानड्यांचीं धर्मपर व्याख्यानें, केसरींतील लेख, हरिभाऊंच्या कादंबऱ्या, 'काळां' तील लिखाण ह्यांच्या वाचनाने अत्यंत सुसंस्कृत बनलेला तत्कालीन सुशिक्षित वाचकवर्ग 'रागिणी' कडे झटकन् आकृष्ट झाला हें स्वाभाविकच नाही काय ?

परंतु एवढेंच 'रागिणी' च्या तात्कालिक लोकप्रियतेचें एकुलतें एक कारण नव्हतें.

* 'रागिणी' त आलेल्या तात्विक चर्चांचे विषय :

बुद्धि आणि श्रद्धा: श्रेष्ठ कोण ? अन्तःप्रेरणा म्हणजे काय ? मनुस्मृतींत स्त्रियांची निंदा केली आहे की स्तुति ?; मनूने घातलेल्या निर्बंधांची कारण-मीमांसा; स्त्रीस्वातंत्र्य; धर्म खरा कीं भौतिक शास्त्रें खरीं ?; ब्रह्म निर्गुण की सगुण ?; बुद्धीपासून फायदे व तोटे; सत्य आणि नीति; अन्तःस्फूर्तज्ञान विरुद्ध तर्कज्ञान; ईश्वराचें अस्तित्व; सृष्टीचा धर्म: स्वार्थ की स्वार्थत्याग ?; जग आनंदमय व प्रेममय आहे की दुःखमय व कलहमय आहे ?; संसार आनंददायक की दुःखकारक ?; दुःख निर्माण करण्यात ईश्वराचा हेतु काय असावा ?; जगांत अन्यायाचें वास्तव्य आहे का ?; नीतीचा उगम.

रागिणीचें वैशिष्ट्य :

‘ रागिणी ’ ज्या काळांत लिहिली गेली त्या काळांतील वाचकवर्गाला ‘ रागिणी ’ त आणखी नवें असें कांही तरी आढळलें. हरिभाऊ आपटे ह्यांच्या सामाजिक कादंबऱ्याचा वाचकवर्ग हा पुष्कळच चोखंदळ होता. महाराष्ट्रातील पांढरपेशा समाजाचें हरिभाऊंनी आपल्या समाज-कथांतून—हरिभाऊंच्या कादंबऱ्यांना समाजकथा न म्हणतां कुटुंबकथा म्हणावें असेंच मला पुष्कळ वेळा वाटतें—केलेलें चित्रण हें जसें विस्ताराच्या व विविधतेच्या दृष्टीने अपूर्व होतें, तसेंच तें सखोल असल्या कारणाने अत्यंत प्रत्ययकारी ठरलें होतें. महाराष्ट्रांतील मध्यमवर्गीय पांढरपेशा समाजजीवनाचीं नानाविध सुखदुःखात्मक अंगें हरिभाऊंनी चितारलीं होती; व त्यांच्या दर्शनाने हजारों मराठी वाचकांना जसें सुखविलें होतें, तसेंच अन्तर्मुख बनविलें होतें. आगरकरांनी जें कार्य आपल्या निबंधलेखनाने सुरू केलें होतें त्याचाच प्रसार व प्रचार अधिक खोलवर व दूरवर करण्याचें काम हरिभाऊंचें कथावाङ्मय करीत होते; जुन्यांतील हिणकस, अनिष्ट, कुजलेल्या भागावर प्रकाश टाकणें हेंच प्रामुख्याने त्याचें कार्य होतें. त्यामुळे स्वाभाविकच हरिभाऊंचें लक्ष जितकें जुन्याकडे होतें तितकें नव्याकडे नव्हतें : त्यांना जुन्याचें चित्रण करून त्यांतील दोषस्थळांवर प्रकाशझोत टाकावयाचे होते व ह्या जुन्यातून नवें निर्माण व्हायला हवें होतें; व म्हणूनच ते ह्या जुन्याचें म्हणजेच समाजांतील बहुसंख्यांच्या गुणदोषात्मक स्थितीचें चित्र रेखाटण्यांत खऱ्याखऱ्या कलावन्ताप्रमाणे रंगून गेले होते; व हें चित्र मोठ्या परिणामकारकपणे उतरवीत होते. परंतु त्याच्या ह्या परिणामकारक चित्रणाने म्हणा, त्यांच्या अगोदर होऊन गेलेल्या रानडे, आगरकरासारख्या लोकनायकांच्या अविश्रान्त श्रमांमुळेच म्हणा वा काळाच्या महिभ्यामुळे म्हणा ह्या महाराष्ट्रीय मध्यमवर्गांत जी एक नवीन ‘ स्त्री ’ निर्माण होत होती व ह्या ‘ स्त्री ’चें स्वागत करणारी, ह्या ‘ स्त्री ’चा द्वेष करणारी, ह्या ‘ स्त्री ’ची भूमिका समजून घेण्याचा प्रयत्न करणारी जी एक नवी पुरुष मंडळीहि निर्माण होत होती, तिच्याकडे हरिभाऊंचें लक्ष नव्हतें. लक्ष नव्हतें असें म्हणण्यांतील भावार्थ एवढाच की हरिभाऊंना तिची निर्मिति साधावयाची होती; तिचें कथात्मक चित्रण करण्याचें कार्य ते इतरांवर सोपवूं पाहात होते. ही जी नवीन ‘ स्त्री ’ निर्माण

होत होती, तिचे विचार अपरिपक्व होते; तिच्यांत उत्साह होता, हिरीरी होती, विलक्षण चैतन्य होतें, सुम स्वसामर्थ्याची कल्पना होती, स्वतःच्या कर्तृत्वाची थोडी अवास्तवच जाणीव होती; परंतु आपल्या जीवनकार्याविषयी निश्चित अशी कल्पना नव्हती, विवेक नव्हता; तडफ होती, सरलता होती, परंतु भोवतालच्या परिस्थितीची यथार्थ कल्पना नव्हती; आणि हें स्वाभाविकच होतें. ह्या नव्या 'स्त्री'च्या उदयाबरोबर तिच्या भोवतालची परिस्थिति तिच्याबाबत वेगवेगळे प्रश्नहि निर्माण करीत होती; ह्या सर्वांची जाणीव होण्याइतकी ती अद्याप वैचारिक दृष्ट्या प्रौढ झालेली नव्हती; त्या वेळी ती आत्मविचारांतच दंग होती. (वामनरावांना ही नवी स्त्री दिसली व तिच्यासंबंधी निर्माण होऊं पाहणारे हे प्रश्नहि दिसले; तिच्याकडे कुतूहलाने, आदराने, विषादाने, भयाने, कुत्सेने, कुचेष्टेने, गांभीर्याने, तटस्थ वृत्तीने पाहणारे नानाविध पुरुष दिसले व ह्यांचें चित्रण ललितकथेच्या द्वारां करावें असें त्यास वाटलें. उत्तरा, रागिणी, भय्यासाहेब, आनंदराव, शास्त्रीबोवा, भाऊ-साहेब, नानासाहेब व जनुभाऊ यांची निर्मिति ह्याच इच्छेतून झाली. 'रागिणी'-तील पहिलें प्रकरण, 'जिचें मन शुद्ध, निष्कपट आणि प्रेमळ होतें, परंतु शिक्षणामुळे जिचे विचार बरेचसे बदलले होते व जिच्यामध्ये विलक्षण वावदूकता आलेली होती. जातीजातीमधील कृत्रिम भेद जिला पसंत नव्हता, व आपल्या समाजांतील स्त्रीपुरुषवर्गामधील कृत्रिम भेद तर जिला बिलकुलच आवडत नव्हता; ब्राह्मणांनी इतर जातींना खाली ठेवण्याचा जसा प्रयत्न केला, तसाच प्रयत्न, सर्व पुरुषजातीने स्त्रीवर्गाला खाली दडपण्यासाठी केला व अजूनहि तसा प्रयत्न पुरुषवर्गाकडून होत आहे असें जी उघड उघड प्रतिपादन करीत असे.) मनु, याज्ञवल्क्य इत्यादि ब्राह्मणाभिमानी आणि स्त्री-द्वेष्ट्या जुन्या शास्त्रकारांचें—विशेषतः मनूचें—नांव घेणेंहि जिला पाप वाटत असे' अशा हिंदु सफ्रेजेट उत्तरेसाठी वामनरावांनी सर्वस्वी खर्च केलें आहे, ह्यावरून त्यांच्या हेतूसंबंधी निश्चित कल्पना येते. वामनरावांना नव्या जुन्यांचा समंजसपणे मेळ घालूं पाहणारी, 'उच्चतम पावित्र्य, श्रेष्ठ धारिष्ट्य, आणि आनंदयुक्त शांतता हाच जिचा स्वभाव होता; सामान्य सुख-लालसा, लोकनिंदेची भीति व औदासिन्य, ही जिची केवळ क्षणिक बिकृति होती,' अशी आदर्श 'रागिणी' रंगवावयाची असली तरी त्यांच्या कलात्मक

दृष्टीला उत्तरेनेच—त्या काळांत निर्माण होणाऱ्या ह्या नव्या स्त्रीनेच आकृष्ट केले होते असेंच दिसून येते.

नवी 'स्त्री' व 'नलिनी' :

उत्तरा व रागिणी* ह्या दोघीही आपापल्या परीने ज्याप्रमाणे ह्या नवीन उदयास येत असलेल्या स्त्रीच्या प्रातिनिधिक होत्या त्याचप्रमाणे ह्या स्त्रीचीं थोड्याशा वेगळ्या परिस्थितींतील रूपे 'नलिनी'तील नलिनी व कमला ह्यांच्या व्यक्तिचित्रांतून डोकावत होती. कमलेचें वर्णन करतांना “ या जगांत काय काय नवलाच्या गोष्टी आहेत—मग त्या वाईट असोत का चांगल्या असोत—हें जाणण्यास उत्सुक असलेली, स्वतःच्या सद्गुणाबद्दल फाजील खात्री असलेली तरुण, अननुभविक, अर्धवट शिकलेली मुलगी ” असे शब्द वामनरावांनी योजलेले आहेत. 'नलिनी'तील सगळेंच वातावरण १९०६।७।८ सालांतील म्हणजे कर्झनशाहीच्या काळांतील गुप्तकटांच्या राजकारणाचें आहे. परंतु कादंबरीची रचना अनेक दृष्टींनी सदोष झाल्यामुळे त्या कथेंतील नलिनी व कमला ह्यांचीं चित्रे वाचकांच्या नजरेत फारशी भरली नाहीत; परंतु वामनरावांच्या ह्या नवोदित 'स्त्री' बाबतच्या धोरणाचा विचार करतांना ही दोन्हीही व्यक्तिचित्रे लक्षांत घ्यावीच लागतात. 'रागिणी'तील उत्तरा व रागिणी ह्या अनुभाऊंचा कपटनाट्याला बळी पडत

* 'रागिणी'च्या उत्तरार्धात उत्तरेच्या स्वभावांतील पालट वामनरावांनी दाखविलेला आहे; त्यावरून वामनराव हे स्थितिप्रिय वृत्तीचे होते, त्यांना आधुनिक स्त्रीचें मन कळलेलें नव्हतें असला आक्षेप कांही टीकाकार घेताना दिसतात. परंतु एक तर उत्तरेचें चित्र रंगवितांना जी नवी 'स्त्री' वामनरावांना दिसली तिचें स्वरूप वर वर्णिल्याप्रमाणे होतें व दुसरे म्हणजे उत्तरेत झालेला पालट हा सामान्यतः कोणत्याहि बालिकेचा प्रौढ वयांत प्रवेश होत असतांना घडणारा मनःपालटच होता असें विचाराअंती वाटतें. वामनरावांना नवीन 'स्त्री'चे केवळ गुणच दाखवावयाचे नव्हते. तिचा उताविळा स्वभाव, तिची संकुचित दुराग्रही दृष्टी ह्याहि गोष्टी त्यांना दिसत होत्या व म्हणूनच दाखवावयाच्या होत्या.

नाहीत; (नलिनीं) तील कमला दिवाणजीच्या कपटनाट्याला बळी पडते. हें तिचें बलिदान वामनरावांना कलात्मकतेने सुसंगतपणे रंगवितां आलेलें नसेल, त्यामुळे तें तितकेसे प्रत्ययकारी वाटत नाही; परंतु तत्संबंधीची वामनरावांची भूमिका समजवून घ्यावयास तें अत्यंत उपयोगी आहे; घर सोडून जातांना लिहून ठेवलेल्या पत्रांत कमला लिहिते, “मी एका अर्थी पापी नाही. माझ्या मनाच्या विरुद्ध माझ्या हातून पाप घडलें. मी सांग्त्यें की माझें मन पापी नाही.” वामनरावहि कमलेच्या नैतिक दृष्ट्या झालेल्या ह्या अधःपतनाला उद्देशून लिहितात, “अबूला बांगडीची उपमा देतात, आणि यःकश्चित् कारणांवरून ती बांगडी जन्माची फुटली, असें मानणारी जी वृत्ति आहे तिच्यांतील समंजसपणा मला तरी अद्याप पूर्णपणे कळलेला नाही...स्त्रियांच्या निर्दोषतेवर पुरुषापेक्षा अधिक करडी नजर जी ठेवण्यांत येते, त्यांत न्यायाचा किंवा नीतीच्या अंशापेक्षा कमी अधिक आर्थिक स्वातंत्र्याचा, कमी अधिक प्रबलतेचा व कमी अधिक हेव्याचा अंश अधिक आहे असें प्रथमदर्शनी दिसतें व मला तरी निदान द्वितीयदर्शनी देखील तेंच दिसतें,”) ह्या कथेंत एके ठिकाणीं वसंतराव, नलिनी व कमला ह्यांच्यामध्ये ‘स्त्रीशिक्षण’ ह्याच विषयावर वाद झालेला आहे. हा वाद ह्याच विषयावर नलिनी व कमला ह्या दोघींनी लिहिलेल्या निबंधांतून निर्माण झाला आहे. ह्या वादाच्या द्वारां वामनरावांनी ‘शिक्षण’ ह्या शब्दाचा अर्थ ही नवीन ‘स्त्री’ काय करीत होती हें सहजगत्या दाखवून दिलें आहे. कमला ललितकलांच्या शिक्षणालाच फक्त अनुकूल आहे तर नलिनी केवळ बुद्धिविकास हेंच शिक्षणाचें साध्य आहे असें प्रतिपादित आहे. शिक्षणाचें खरें कार्य काय आहे हें वामनरावांनी येथें वसंतरावांच्या मार्फत वदविलें आहे. ह्या नवीन ‘स्त्री’ कडे पाहण्याची वामनरावांची दृष्टी ही केवळ प्रशंसकाची होती असें नसून ती समंजस जाणत्याची होती; तिच्यांत सहानुभूति होती, परंतु सहानुभाव-बरोबरच ध्यानांत येणाऱ्या दोषांचीहि तिला दखल होती, असें दिसून येतें. ‘नलिनीं’ तील दोन्हीहि स्त्रीचित्रें ह्या दृष्टीने अवश्य पारखण्यासारखी आहेत. ‘नलिनीं’ तील ‘कमलेच्या’ व्यक्तिचित्राबाबत मी जेव्हां जेव्हां विचार करतो त्या त्या वेळी ‘इंदु काळे व सरला भोळे’ ह्यांतील इंदु काळे ही ह्या कमलेंतूनच १५ वर्षांनंतर उत्क्रान्त झाली आहे असें मला राहून राहून वाटतें. तीच बाह्य

देखाव्याची आवड, तेच ललितकलाचें प्रेम, व तोच अविचारी आत्मविश्वास ह्या दोघीत मला दिसून येतो; अर्थात् इंदु काळेचें व्यक्तिचित्र अधिक कलात्मकतेने रंगविलें गेल्यामुळे अधिक परिणामकारक उतरलें आहे ही गोष्ट निराळी. राजकीय दृष्ट्या पक्क्या मवाळ असलेल्या आपल्या वडिलांच्या घरांत वाढलेली व कट्टर समाजसुधारकांच्या हाताखाली शिकलेली नलिनी ही छान-छोकीची आवड असलेल्या कमलेपेक्षा अधिक समंजस, अधिक बुद्धिवान् असली तरी एककल्ली व चुकीच्या मूल्यांना महत्त्व देणारी अशी मुलगी आहे, यात संशय नाही. ह्या दृष्टीने विचार करतां तिचें चित्रण हें बरेंच वास्तवदर्शी करण्याचा प्रयत्न लेखकाने केला आहे असें वाटतें: “यौवनांत स्त्रीपुरुषांना ज्या ‘कामाची’ कमी अधिक जाणीव भासूं लागते, त्याच कामाच्या प्रभावाने तिचें मन आतां बावरलेलें होतें,” असें एके ठिकाणी वामनराव लिहितात तर दुसरीकडे वसंतराव नलिनीशी बोलत असतांना “मासिक मनोरंजनांत तसेंच अलीकडील कादंबऱ्यांत, वर्णन केलेला प्रेमयाचनात्मक मधुर प्रसंग आपणाला आतां अनुभवायला मिळणार असें तिला वाटलें” अशी एक सत्यदर्शी छटा हळूच आपल्या लेखनांत घालून ते नलिनीचें व्यक्तिचित्र मोठ्या कौशल्याने वास्तवपूर्ण करतात.

नव्या स्त्रीत होत गेलेला बदल :

जसजशी ही नवी ‘स्त्री’ अधिकाधिक साकार होऊं लागली तसतसें तिचें सहानुभूतिपूर्वक परंतु अत्यंत मार्मिकपणे निरीक्षण करण्याचें कार्य ह्या नव्या, परंतु आपल्या एकदोन ललितकृतींनीच सर्वांच्या ओळखीच्या झालेल्या लेखकाकडून आपोआपच होऊं लागलें व त्याचें दृश्य फळ ‘सुशीलेचा देव’ व ‘इंदु काळे व सरला भोळे’ ह्या दोन ललितकृतींच्या द्वारां मराठी वाचकांस मिळालें. ‘नलिनी’ च्या प्रकाशनकालानंतर बरोबर दहा वर्षांनी वामनरावांची ‘सुशीलेचा देव’ ही कादंबरी मराठी वाचकांच्या हातांत पडली; व तिच्या प्रकाशनकालानंतर बरोबर पांच वर्षांनी ‘इंदु काळे व सरला भोळे’ हें वामनरावांच्या कादंबरीलेखनाचें शेंडें फळ आमच्या हातीं आलें. (वामनरावांच्या ह्या चारीहि कादंबऱ्या म्हणजे महाराष्ट्रांत उदयास येत असलेल्या ह्या नव्या ‘स्त्री’च्या व तिच्याशी संबद्ध असलेल्या पुरुषवर्गाच्या

गेल्या तीस चाळीस वर्षांतील मानसिक उत्क्रांतीचे टप्पे आहेत. 'रागिणी' च्या लेखनकालीं ही स्त्री नुकतीच उदयास येत होती, तिला आत्मसामर्थ्याची जाणीव होत होती, तिच्याकडे पाहणाऱ्यांच्या दृष्टींत कुतूहलाचाच भाग अधिक होता. तिचे अत्यंत जिद्दाल्याचे प्रश्न म्हणजे शिक्षण, प्रेम, विवाह व समान हक्क ह्याखेरीज दुसरे नव्हते; रागिणींत ह्या 'स्त्री'संबंधीच्या चित्रणांत ह्या खेरीज दुसरें कांही नाही हें स्वाभाविकच आहे; परंतु 'नलिनी'मध्ये परिस्थिति बदलली आहे; विवाहाचा प्रश्न तर प्रामुख्याने पुढे येतोच आहे, परंतु त्याबरोबरच अविचारी प्रौढ कुमारांचा प्रश्नहि हळूच पुढे डोकावतो आहे; असल्या स्त्रीला पापी समजायचें की निष्पाप समजायचें हा तो प्रश्न आहे. अशा प्रकारचें गैरवर्तन सदर स्त्रीच्या हातून घडण्यास तिला मिळत असलेलें शालेय व गृहशिक्षण कितपत कारण आहे, हें शिक्षण स्वतःच्या सद्गुणांबाबत थोडासा फाजील आत्मविश्वास व जीवनावदलर्ची चुकीचीं मूल्ये तर तिचें ठिकाणीं नाही ना निर्माण करीत ? अशा प्रकारच्या शंका लेखकाच्या मनांत ही कथा लिहीत असतांना घोळत असाव्यात असें वाटतें. शाळेंतील शिक्षकांच्या मतांची आणि राजकारणांत व समाजकारणांत विशिष्ट प्रक्षाचा अभिमान बाळगणाऱ्या आपल्या वडिलांच्या मतांची वेळीं अवेळीं असंमजसपणे पोपटपंची करणारी 'नलिनी'सारखी स्त्री ही स्वतःच्या जीवनाविषयीचे प्रश्न सोडवायला किती असमर्थ होती, हें दाखवून देण्याचा वामनरावांचा तिचें शब्दचित्र रंगवितांना हेतु असावा, असें अधूनमधून वाटल्याखेरीज राहत नाही. वामनरावांची ह्या 'स्त्री'कडे पाहण्याची दृष्टी ही प्रशसकाची नसून समंजस जाणत्याची होती असें जें वर मीं म्हटलें त्यांतलें मर्म हें आहे (श्रोत्यांनीं येथें 'नलिनी'तील मीनाबाजाराचा प्रसंग व त्यावरील वसंतरावांचें भाष्य लक्षांत आणावें.)

ध्येयवादी सुशीला :

सुशीलेच्या वेळचें वातावरण थोडेंसे वेगळें आहे. ज्या काळांत (१९०६-७-८) नलिनी व कमला ह्या वावरल्या आहेत, त्या काळांत सुशीलेचें बालपण गेलें आहे; तिच्या कथात्मक जीवनांतील कर्तृत्वाचा काळ हा बराच अलीकडील आहे. आता स्त्रीशिक्षणाचा प्रश्न सुटल्यासारखा वाटत

आहे; जुन्यानव्याचा मेळ घालणाऱ्या एका सोज्वळ कुटुंबांत व बुद्धिमान मुलांच्या संगतींत सुशीला लहानाची मोठी झाली आहे. सुशीलेचें रावबाशी लग्न ती शाळेंत जात असतांनाच होत आहे; म्हणजे फार प्रौढ वयांत होत आहे असें नाही. ती रावबाबरोबर संसार करते; स्पेन्सरच्या सतत शिकवणुकीने सुखवादी बनलेल्या रावबाच्या प्रभावी व्यक्तिमत्वाला स्वाभाविकच मान तुकवते, त्याच्याशीं एकरूप होते, व प्रेमाने त्यालाहि मृदु बनविते, इतकें की तो जगांत देव नसला तरी एक 'देवी' आहे हें मानायला तयार होतो; परंतु रावबाबरोबर जीवन जगत असतांनाच ती जीवनाबद्दल सखोलपणे व स्वतंत्रपणे विचार करावयास शिकते, रावबाच्या सुखवाद्याला व जडवाद्याला आळा घालण्याचा प्रयत्न करते, त्यांत फसते व शहाणी बनते; अति झाल्यावर घर सोडून जाते, परंतु त्याच्या मृत्युसमयीं समंजसपणे परत त्याच्याजवळ येते. अति झाल्यावर पतिदेवाला दूर करण्याइतकी धिटाई ह्या नव्या स्त्रींत आलेली असली तरी तिच्यांतली माणुसकी मेलेली नाही: ती विचारी, समंजस, शहाणी बनत आहे. केवळ भावनेच्या आहारीं जाऊन कोणत्याहि प्रश्नाचा तडकाफडकी सोक्षमोक्ष करण्याची तिची वृत्ति बदलत आहे. (रावबाच्या मृत्यूनंतरचें सुशीलेचें जीवनचित्र हें वामनरावांकरवीं रंगविल्या जाणाऱ्या ह्या 'नव्या स्त्री'च्या चित्रांत स्वतःचे असे विशेष रंग भरते. पतीला देव मानणारी सुशीला विचारांतीं ध्येयाला देव समजू लागते; व त्याचें भजन, पूजन व ध्यान ह्यांतच मग्न होऊन जाते. सुशीलेच्या परमेश्वरविषयक कल्पनांत कसकसा बदल होत गेला हें जाणून घेण्याचा प्रयत्न वामनरावांच्या ह्या कादंबरीवरील अनेक टीकांनी केलेला आहे; सुशीलेच्या देवासंबंधीच्या कल्पनांतील विकास हेंच ह्या कादंबरीचें प्रधानकार्य असल्यामुळे त्या कार्याचें स्वरूप समजावून देण्याचा प्रयत्न करणें उचित खरें,) परंतु तें मला येथे अभिप्रेत नाही. मला येथे सुशीलेच्या व्यक्तिचित्रांत ह्या नव्या स्त्रीचा तोंडावळा कसा व कोठे दिसत आहे तेंच पाहावयाचें आहे. ध्येय हाच देव ह्या विचारापर्यंत येऊन ठेपलेल्या आणि एका विशिष्ट ध्येयाचा ध्यास घेणाऱ्या सुशीलेची मानसिक प्रगति ही स्वतंत्र, स्वयंसाधित अशी आहे. बाळू, सुनंदा, रावबा, काफ इत्यादि भोवतालच्या व्यक्तींच्या सहजीवनाचा, आपल्या वैवाहिक जीवनाच्या

शोकात्मक पर्यवसानाचा, रावबाबरोबर त्याच्या कारखान्यांतील मजुरांचे प्रश्न सोडविण्याबाबत आलेल्या अनुभवांचा व बालपणापासून घडलेल्या संस्कारांच्या स्वाभाविक परिणतीचा हा थोडा बहुत परिणाम आहे हें उघडच आहे. परंतु त्यांत कमला, रागिणी, व नलिनी, किंवा वावदूक उत्तरा ह्यांच्यापेक्षा स्वतंत्र, विवेचक निर्णायकशक्तीचा, निर्धाराचा, विवेकाचा, सारासार विचारशक्तीचा, आत्मस्वातंत्र्य व आत्मसामर्थ्य ह्याबद्दलच्या यथोचित जाणिवेचा भाग अधिक आहे असें दिसून येतें. (सुशीला ही स्वतंत्रप्रज्ञा आहे; परंतु केवळ वावदुकी करणारी विदूषी नाही; तर आपल्या विचारांना प्रत्यक्ष कार्यस्वरूप देण्याची धमक तिच्यांत आहे; ती आपले विचार कृतींत उतरवते; सोनगांवास मुलींची शाळा काढते व एक 'नवयुगीन विश्वकुटुंबी संस्था' स्थापते : 'नाटका-कादंबऱ्यांना प्रेमाशिवाय विषयच नाही; राजकारणी पुरुषांना 'स्वराज्या' शिवाय दुसरें काहीं सुचत नाही, समाज-सुधारकांना विधवा-विवाह, स्त्रीशिक्षण, ब्राह्मण-ब्राह्मणेतर असलेच विषय सुचतात ! गरीब, महार-मांग, वडारी-डोबारी यांची स्थिति कशी असेल, ही स्थिति अशी कां, ती कशी सुधारावयाची याचा कोणीच विचार करीत नाही,' ह्या विचाराने बाळू व मुनंदा ह्यांच्या सारख्या बुद्धिमान, ध्येयनिष्ठ, तत्त्वशोधक तरुणांना ती आपल्या कार्यांत सहभागी करून घेते; केवळ त्यांचा आदर, त्यांचें प्रेम संपादून ती स्वतःला कृतार्थ समजत नाही; तर आपण पुनर्विवाह केल्यास आपल्या मुलींच्या शाळेच्या व 'नवयुगीन विश्वकुटुंब संस्थेच्या' कार्याला जो लोकाश्रय मिळायला पाहिजे तो तितकासा मिळणार नाही, ह्या सुबुद्ध जाणिवेने ती बळवंतरावाबरोबर पुनर्विवाह करण्याचा आपला विचारहि शक्य तोवर मनावेगळा करते; आपल्या कार्याबद्दल लोकांत पसरलेल्या गैरसमजाने चिड्डून, बिचकून वा घाबरून न जातां ते दूर करण्याचा प्रयत्न करते, व शेवटीं बळवंतरावांच्या 'बुद्धीच्या कुशाग्रतेला, स्वभावाच्या सरळपणाला, विनयाला, सत्यप्रियतेला, आणि प्रतिपक्षाच्या बोलण्याचा विपर्यास न करण्याविषयी मनांत वसत असलेल्या खऱ्या तत्परतेला, निराशेची छटा असलेल्या त्याच्या रूपाला, बौद्धिक उच्चतेला, नैतिक आशावादाला, व उत्साहाला वश होऊन उभयतांनीं उभयतांना स्वीकारायचं, सांभाळायचं, उन्नतीच्या मार्गाला न्यायचं' अशा नव्या ध्येयाने प्रेरित होऊन त्याच्याशीं म्हणजे खऱ्या पौरुषाशीं विवाहबद्ध होते.)

सुशीलेच्या ह्या व्यक्तिचित्राकडे पाहिलें की हें वास्तवदर्शी नसून ध्येयदर्शी आहे असें जें वाटतें तें बरोबरच आहे; परंतु तें चित्रित असतांना सुशीलेसारखी नूतन 'स्त्री' ही आपल्या सभोवती आजउद्या निर्माण होण्याचा संभव आहे ह्याबद्दलची निश्चितीहि लेखकाच्या अन्तर्मनांत खात्रीने वसत होती, हें उघड आहे. ह्या स्त्रीची स्वयंनिर्णायकशक्ति, तिचें कर्तृत्व, तिची लोकनायकी, तिची स्वतंत्रप्रज्ञा, तिची पुरुषाकडे पाहण्याची समंजस दृष्टी, इत्यादि गोष्टी त्यांच्या लक्षांत येऊं लागल्या होत्या; सुशीला ही स्त्रियांच्या समानहक्काबद्दल कधीच अभिनिवेशाने भांडतांना दिसत नाही; तिची ह्या प्रश्नाकडे पाहण्याची दृष्टी अत्यंत विवेकपूर्ण अशी आहे. ती स्वातंत्र्य मिळविण्यासाठी झगडत नसून मिळालेल्या स्वातंत्र्यामुळे निर्माण झालेल्या जबाबदारींतून मुक्त होण्यासाठी धडपडतांना दिसत आहे : आपणास मिळालेल्या आचारस्वातंत्र्याचा व विचारस्वातंत्र्याचा उपयोग सुबुद्ध, ध्येयप्रवण पुरुषांप्रमाणेच आपल्या सभाजांचें, आपल्या बांधवांचें हित साधण्यासाठी कसा करितां येईल ह्याचा तिच्या मनाला घोर लागला आहे. सुशीला ही ह्या नव्या काळांतील समंजस, ध्येयवादी व कार्यप्रवण स्त्रीची प्रतिमा आहे.

न्यागप्रिय सरला भोळे :

ह्याच शोधक दृष्टीने वामनरावांच्या इंदु काळे, सरला भोळे व 'आपण असे ध्येयनिष्ठ आहांत म्हणूनच माझी प्रेमाची एकनिष्ठता कायम राहिली' असें नारायणराव पाठकास बजावणारी काशी ढवळे ह्या स्त्रियांची व्यक्तिचित्रे अवलोकिलीं तर काय दिसून येतें ? ह्या तिन्हीहि स्त्रिया १९२० ते ४० ह्या अलीकडील म्हणजे जवळजवळ आजच्या काळांतील आहेत. आजच्या पांढरपेशा वर्गांतील सुसंस्कृत जीवनाचा ठसा त्यांपैकी प्रत्येकीच्या व्यक्तित्वावर उमटलेला आहे : परंतु ह्याच नव्या समाजजीवनांतील कांही अत्यंत प्रभावी विचारांनी, वैशिष्ट्यांनी, आकांक्षांनी, आंदोलनांनी, त्याच्या व्यक्तिजीवनांत वेगवेगळ्या प्रकारचे प्रश्न निर्माण केले आहेत. कांहींच्या बाबतींत विवाहाचा प्रश्न सुटलेला असला तर विवाहोत्तर जीवनाचा विकट प्रश्न निर्माण होऊं पहात आहे; ह्या नव्या सुशिक्षित स्त्रीवरची जबाबदारी प्रतिकर्षी वाढत आहे, असेंच त्यांतून सूचित होत आहे. विनायकरावासारख्या

स्वार्थत्यागी देशसेवकाची पत्नी म्हणून सरला भोळे ही कष्ट उपसते आहे : दरिद्री व ध्येयप्रवण देशभक्ताची पत्नी व त्याच्या अपत्यांची माता ह्या दोन भूमिकांतून ती वावरते आहे; आपल्या पतीच्या समाजकार्यात, व देशकार्यात त्याला प्रसन्न चित्ताने मदत करित आहे : व त्याच्या मृत्यूनंतर त्याने सुरू केलेलें कार्य — ‘जनसेवेचें व्रत’ — तसेंच नेटाने पुढें चालू ठेवण्यासाठी मोठ्या निर्धाराने पुढें पाऊल टाकीत आहे : सरलेचें हें धीरोदात्त व्यक्तिमत्व सुशिलेच्या व्यक्तिमत्वाइतकें नेत्रदीपक नसेल, परंतु तें आकर्षक व हृद्य आहे, यांत संशय नाही. सुशिलेच्या व्यक्तिमत्वांत विद्युल्लतेची चमक असली तर सरलेच्या व्यक्तिमत्वांत नंदादीपाची स्निग्ध दीप्ति आहे. आपल्यावरील अनेक जबाबदारींमधून ही सुजाण स्त्री आपला मार्ग आक्रमीत आहे. ह्या जबाबदारीची जाणीव व त्यांतून पार पडण्याइतकें भावबलहि तिच्याजवळ आहे; ह्या दोन गोष्टींच्या जोरावरच ती आपल्या भोवतालच्या लोकांचें जीवन सुखी करण्याचा प्रयत्न करित आहे : ‘सरलेला भोग अप्रिय नसला तरी जात्या ती त्यागप्रिय आहे.’ आपल्या प्रपंचाच्या अनेक अडचणी सोसूनहि ती काशी ढवळेच्या सुखाची व आपल्या भाऊ भावजयीच्या संसाराची काळजी करित आहे; पोरक्या अस्पृश्य चिंगीला पोटच्या मुलीप्रमाणे प्रतिपाळीत आहे व विनायकरावांच्या गैरहजेरीतच त्या पोरक्या मुलीचा विवाह जमवून देत आहे—सरलेच्या ह्या अबोल कर्तृत्वाकडे पाहिलें की ह्या नव्या स्त्रीच्या ठिकाणी वामनरावांना केवढें जीवनसामर्थ्य दिसत होतें, तें लक्षांत येतें. जीवनांतील बहुविध दुष्कर कर्तव्यें पार पाडण्याच्या बाबतींत ही ‘स्त्री’ पुरुषाच्या बरोबरीने पुढे येत आहे. शेवटच्या पत्रांत भाऊ काळे लिहितो, “सरलेची एकंदर वृत्ति आणि तिची कर्तृत्वशक्ति पाहून आनंद होतो. लौकिक दृष्ट्या पाहिलें तर तिचें जीवित दुःखमयच गेलें व पुढेहि तें तसेंच राहणार आहे. पण लौकिक दृष्टीहून उच्चतर अशी एक दृष्टी आहे. लौकिक दृष्ट्या ध्येयें म्हणजे दुःखें; पण ह्या दुःखांतच उच्च व सात्त्विक आनंद भरलेला आहे हें मार्मिकांना पटतें.” भाऊ काळ्यांनी वर्णिलेल्या सात्त्विक आनंदाच्या मागे सरलेसागखी आजची ध्येयप्रवण स्त्री लागलेली आहे असेंच वामनरावांना जणू सुचवावयाचें आहे.

कलाप्रिय इंदु काळे :

इंदु काळेचें व्यक्तिचित्र अवलोकित असतां मला नेहमी 'नलिनी'तील कमलेची आठवण होते, हें मी मागेच सूचित केलें आहे. नवीन शिक्षणा-बरोबरच/ 'स्त्री'ला आतां स्वातंत्र्य मिळालें आहे; पुरुषवर्गाकडून आदरयुक्त मान्यता प्राप्त झाली आहे; समाजजीवनाच्या औद्योगिक व ललितकलाविषयक निरनिराळ्या क्षेत्रांत पुरुषांच्या बरोबरीने स्वतंत्रपणे काम करण्याची त्यांच्यात इच्छा उत्पन्न झाली आहे; ह्यांतूनच आजचें व्यक्तिजीवन, कुटुंबजीवन ह्यासंबंधीचे वेगळे नाजूक प्रश्न जन्मास येत आहेत; ह्या प्रश्नांची जाणीव वामनरावांना होती : व म्हणूनच त्यांनी इंदु काळे निर्मिली : इंदु काळेला ललितकलांची-विशेषतः संगीताची व 'सुंदरतेची' आवड आहे; कलोपासनेला ती आपल्या इतर सामाजिक व कौटुंबिक कर्तव्यापेक्षाहि अधिक महत्त्व देत आहे : हें महत्त्व देत असतांना अर्थात्च तिला कौटुंबिक जीवनाचीं बंधनें पाळणें त्रासदायक होत आहे; कलोपासनेच्या ह्या वेडाने तिला भारलेलें आहे; त्याबरोबरच व्यक्तिस्वातंत्र्याच्या चुकीच्या कल्पनांनीहि पछाडलेलें आहे; अर्थात् ह्या दोन्हीहि कल्पना परस्परांना पूरक असल्यामुळे केवळ कलोपासनेसाठीच आपण आपल्या आचारस्वातंत्र्यावर बंधनें लादून ध्यावयाला तयार नाहीं, अशी ती आपल्या मनाची सोयीस्कर समजूत करून घेत आहे; स्वतःच्या सद्गुणाविषयी, चारित्र्याविषयी, तिला विलक्षण आत्मविश्वास आहे; ती 'नटवी' आहे, भोगप्रिय आहे, अर्थात् संयम, समंजसपणा व विवेक तिच्याजवळ फारसा नाही; 'नैतिक तारेच्या सुराशीं कलेच्या तारेचा सूर जर जुळला नाही, तर जीविताची सतार बदसूर वाजू लागेल आणि कोणालाच कांही आनंद व्हावयाचा नाही. ' ह्याची तिला अधूनमधून जाणीव होते, परंतु त्या जाणिवेनुसार तिच्याकडून आपल्या आचरणांत बदल होत नाही. ' The spirit is willing but the flesh is weak अशी तिची स्थिति आहे. ' विवाहाबद्दलच्या जुन्या-पुराण्या कल्पना मी केव्हांच सोडल्या आहेत. पण पतीला फसविणें हें मी पाप समजते. पति आवडेनासा झाल्यास घटस्फोट करणें हें पाप नव्हे, तर तें कर्तव्यकर्म मानते, " अशा प्रकारची भाषा ती वापरते. पण हें कर्तव्यकर्म आचरितांना जीं बंधनें अपरिहार्य असतात त्याची तिला नीटशी जाणीव नाही.

वामनरावांनी इंदु काळे मार्फत ह्या नवीन स्त्रीच्याबाबत आज उद्भवणारे कला व नीति ह्यांच्या अन्योन्य संबंधाबाबतचे जे प्रश्न विचारलेले आहेत ते खालीलप्रमाणे आहेत : बायकांना स्वतःच्या कांहीं आवडी-नावडी नसाव्यात काय ? कलेच्या प्रेमाकरिता त्यांनी कलाकुशल लोकांशी परिचय केला तर तो वाईट काय ? कलावंत हा नेहमी वाईटच असतो काय ? आणि तो वाईट असला म्हणून त्याच्या कलेलाहि त्याच्या वाईटपणाचा विटाळ होतो काय ? हा विटाळ त्याच्याजवळ कला शिकणारांनाहि बाधक होतो काय ? आत्म्याची कलाविषयक जी भूक आहे ती लोकापवादाच्या भीतीने किंवा पतीला उगाच संशय येतो म्हणून दाबून टाकावी काय ? ह्या सर्वच प्रश्नांची उत्तरे वामनरावांनी ह्या कादंबरीतून दिली आहेत : त्यांचे सार म्हणजे “ कलेकरिता थोडेंबहुत स्वातंत्र्य इष्ट आहे, पण नीतीचें ‘ ताल-तंत्र ’ संभाळलेंच पाहिजे. कलेची तहान भागविण्यासाठी नीतीच्या रक्ताचा घोट घेणे बरोबर नाही, ” “ ‘ कला ’ आणि ‘ कलि ’ ही मनुष्याच्या ध्येयनिष्ठेचीं अपत्यें आहेत आणि कलेला स्वैरपणे वागूं दिल्यास तिच्या अंगी कलीचे गुण येण्याचा संभव असतो ” हेंच आहे.

नवमतवादी विजया :

येथेच मला वामनरावांच्या ‘ विस्तवाशीं खेळ ’ ह्या एकुलत्या एक नाटकाची आठवण होते; ह्याचें कारण तें नाटक असें आहे की तें त्यांतील अमृतराव, विभाकर ह्या बऱ्याचशा निष्क्रिय पुरुषपात्रांसाठी लक्षांत राहणार नाही, त्यांतील तंत्रदोषांमुळे व पुरातन पद्धतीच्या रचनेमुळे नाटक म्हणूनहि रंगभूमीवर टिकणार नाही, व सदोष कथानकासाठीहि लक्षांत राहणार नाही (तें थोडेंफार लक्षांत राहिलें तर त्यांतील ‘ विजया ’ ह्या नवमतवादी स्त्रीच्या चित्रासाठी व त्या चित्राच्या द्वारां वामनरावांनी थोड्याफार प्रमाणांत साधलेल्या समाजदर्शनासाठी; विजया ही आजची ‘ नवमतवादी ’ स्त्री आहे : ‘ स्वातंत्र्य तुम्ही कोण देणार ? मी जन्मतःच स्वतंत्र आहे आणि स्वतंत्रच राहणार ’, ‘ सुशिक्षित बापांना देखील आपल्या मुली ताटाखालचीं मांजर वाटतात. पण आतां तो काळ गेला. मी स्वतंत्र आहे; आणि स्वतंत्रपणे वागणार. कुठेहि पोटापुरतें मिळवून राहीन मी ! ’) असें पुरुषांना व स्वतःच्या वडिलांना

बजावणारी, (स्त्रीपुरुषांनी एकत्र बोलावं-चालावं, समाजाला मिळं नये, विवाह-संस्थेची आतां जरूरी नाही ' असलीं मते काळ, स्थळ व व्यक्ति लक्षांत न घेतां उतावीळपणे प्रतिपादणारी, परंतु स्वत्वाला जपणारी, स्वामिमानी, निष्कपट, फटकळ, थोडीशी अविचारी अशी स्त्री आहे.) आपण वेळी अवेळी प्रतिपादलेल्या बरटॅन्ड रसेलच्या मतामुळे अडाणी नर्मदेच्या चरितावर किती अनिष्ट परिणाम झाला हें लक्षात आल्यावर 'नवमतवादी' बोलण्याचा निखारा एखादे वेळी अशी आग लावायचा, ही गोष्ट माझ्या ध्यानांत नाही आली... नवीन अनुभव आहे हा (विद्वानांनी अनेकदा सांगून जें पटलं नाही तें या एका अनुभवानें पटलं ' असें प्रांजलपणे कबूल करण्याइतका विवेक तिच्या-जवळ आहे.) चंद्रिका व नर्मदा ह्यांचीं चित्रें तिला पूरक आहेत. तिच्या व्यक्तिचित्रावरून वामनराव नवमतवादाच्या विरुद्ध होते किंवा आधुनिक नवमतवादी मंडळीच्या मताचा विपर्यास करीत होते, असला ग्रह करून घेण्यापेक्षा नवमतवादाकडे पाहण्याचा त्यांचा दृष्टिकोण विवेकपूर्ण होता, एवढेंच लक्षांत घेणें समजसपणाचें ठरतें. (विजया ही इंदु काळेचीच परंतु समाजजीवनाच्या वेगळ्या क्षेत्रांतील उत्क्रान्त प्रतिमा आहे. तिचीं मते म्हणजे आधुनिक स्त्रीने आधुनिक पुरुषाबरोबरच पुढे टाकलेलीं पाऊलें आहेत : तीं योग्य मार्गावर पडतात की नाहीत हें वामनरावांसारखे विचारवंत पाहणारच.

रागिणी, उत्तरा, नलिनी, कमला, सुशीला, सरला, इंदु व विजया ह्या आपल्या स्त्रियांच्या करवीं वामनरावांनी ह्या नवीन 'स्त्री'चें दर्शन घडविलें आहे : या दर्शनाने रागिणीच्या वेळेचा वाचकवर्ग जसा आनंदला तसेच आपण सुखावत आहोंत : ह्या दर्शनांत सहानुभाव आहे, कठोर सत्यदर्शन आहे, समजसपणा आहे, भावी कालासंबंधी अपेक्षा आहेत, तसाच दुर्दम्य विश्वास आहे : आशावाद आहे व म्हणूनच तें दर्शन एवढें मनोवेधक उतरलें आहे.

वामनरावांनी निर्मिलेले पुरुष :

आधुनिक 'स्त्री'च्या जीवनांतील गेल्या चाळीस वर्षांतील अनेक लहान-मोठे प्रश्न ज्याप्रमाणे वामनरावांनी आपल्या कादंबऱ्यांतून मोठ्या कौशल्याने चित्रित केले आहेत, त्याप्रमाणे ह्याच काळांतील महाराष्ट्रांतील पुरुष वर्गाच्या

जीवनांतील कांहीं महत्वाचे प्रश्नां हि त्यांनी अत्यंत परिणामकारकपणे मांडलेले आहेत; वामनरावांकडून स्त्रियांचीच चित्रे रेखाटलीं गेलीं, पुरुषांचीं रेखाटलीं गेलीं नाहीत, अशा प्रकारचा वाद करण्यांत अर्थ नाही : त्यांत तथ्य असेल तर एवढेंच आहे की वामनरावांनी ह्या नवीन उदयास येणाऱ्या 'स्त्री'-जीवनाचें अत्यंत मार्मिक निरीक्षण केलेलें असल्यामुळे त्यांच्या कादंबऱ्यांतील स्त्रीचित्रे हीं अत्यंत प्रत्ययकारी उतरलीं व त्यांनी रसिकांचें जें चित्तहरण केलें त्यामुळेच त्यांचें त्यांच्याभोवतालील पुरुषवर्गाच्या चित्रांकडे त्या मानाने कमी लक्ष वेधलें गेलें. (वामनरावांची 'स्त्री' जितकी नवीन होती तितके त्यांचे पुरुष नवीन नव्हते;) हरिभाऊंपासून त्यांचीं चित्रे रेखाटलीं जात होती. त्यामुळे रसिकांच्या डोळ्यांत जितकी ही स्त्री भरली तितके हे पुरुष भरले नाहीत, यांत त्यांचा दोष नाही. परंतु ह्याचा अर्थ वामनरावांकडून रेखाटलीं गेलेलीं पुरुषवर्गाचीं चित्रे पुसट, अतिरंजित वा अप्रत्ययकारी होती असा नव्हे. तीं तितकींच आकर्षक आहेत असें मला वाटतें. हीं चित्रे समजावून घेणें म्हणजे गेल्या तीसचाळीस वर्षांतील महाराष्ट्रांतील धर्म, राजकारण व समाजकारण ह्यांतील प्रश्नांचा इतिहास समजावून घेणें आहे. वामनरावांच्या कादंबऱ्यांतील सगळें राजकारण व समाजकारण ह्याच व्यक्तिचित्रांच्या द्वारा चित्रित झालें आहे. महाराष्ट्रांतील राजकारणांत व समाजकारणांत गेल्या दोनतीन पिढ्यांत झालेलीं आंदोलने ह्याच व्यक्तिचित्रांच्या मार्फत वामनरावांनी ह्या कथांतून मुद्रित केली आहेत. 'रागिणी'तील प्रागतिक मताचे 'अस्सल सुधारक' म्हणून गाजलेले नानासाहेब, थिऑसफीच्या वेडाने गृहत्याग करणारे भय्यासाहेब, मंगोपार्क, लिव्हिंग्स्टन, स्वेन हेडिन ह्यांच्यासारखे शोध लावून आपल्या देशाचें नांव त्रिखंडांत गाजावें, ह्या आज आपणांस विचित्र दिसणाऱ्या 'देशसेवेच्या व्रता'च्या दृष्टीने 'तरुण संन्यासी' ही संस्था स्थापू पाहणारे आनंदराव, ह्या व्यक्ती नुकतेंच स्वदेशीचें वारें खेळू लागलेल्या काळांतील कर्तृत्ववान् पुरुष वर्गाच्या प्रातिनिधिक आहेत असें म्हणायला हरकत नाही. 'नलिनी'तील सगळेंच वादळी वातावरण कर्शनशाहीच्या काळांतील म्हणजे इ. स. १९०६-७-८ मधील आहे. "कर्शनशाही ही देशहिताला घातुक झाली अशी कांहीची समजूत आहे. पण ही गोष्ट एका दृष्टीने खरी नव्हे. कर्शनशाही ही देशाभिमानाचा परिपोष करणारी वल्ली, स्वार्थत्यागाची आवश्यकता मनांत

बिबेल अशा रीतीने शिकविणारी शाळा व स्वदेशप्रेमाची जननी होती. विदेश-द्वेषाने माखलेली व तें विष रक्तांत व हाडामासांत भिनविणारी अणकुचीदार नांगी किंवा गुप्त कट करण्याचा उन्माद उत्पन्न करणारी धातुक दारू असेंहि कर्शनशाहीचें लक्षण सांगतां येईल, ”* ह्या शब्दांत वामनराव कर्शनशाहीचें वर्णन करतात. ह्याच वातावरणांत नलिनीं 'तील स्त्री-पुरुष वावरत असल्यामुळे स्वाभाविकच गुप्तकटाच्या कपटनाट्यावर ह्या कादंबरीची उभारणी करण्यांत आली यांत नवल नाही.)पोलिसखात्यांत नोकरी करणाऱ्या रंगरावाचें चित्र, सी. आय्. डी. तील मुख्याधिकारी डलहेड यांच्या 'सी. आय्. डी. तल्या हिंदी ऑफिसरांचा डगला काढा म्हणजे तुम्हाला असंतुष्ट हिंदी जहाल लोक दिसतील', ह्या विधानांतील अर्थ ध्यानांत घेऊन न्याहाळलें म्हणजे आपणांस त्या चित्रांत तत्कालीन परिस्थितीच्या वास्तव छटा दिसतील; रंगरावांना त्यांचे वडील आप्पासाहेब ह्यांनी मरतांना केलेला उपदेश, 'राजकीय गुन्ह्याचा तपास करण्याचें काम तुझ्याकडे आलं तर जपून वाग. सरकारशीं तर इमानाने वागच. पण लोकांना नाहक दुखवूं नकोस. नाहीतर बंगाल्याप्रमाणे तुला प्राणाला मुकावें लागेल' हा लक्षांत घेतला म्हणजे तत्कालीन राजकीय चळवळीचें उग्र स्वरूप आपल्या डोळ्यापुढे उभें राहतें. रंगरावानी केलेल्या राजकीय गुन्ह्याचें खरें स्वरूप कादंबरीच्या शेवटीं कळून येतें; एकंदर कादंबरीचें लेखन अनेक तंत्रदोषानी डागाळलेलें असल्यामुळे ह्या कथेंतील व्यक्तिचित्रें डोळ्यात भरत नाहीत; परंतु तो विचार बाजूला ठेवला तर ज्वलज्जहाल रंगराव, स्वदेशी व्रताचें व बहिष्कार योगाचें यथाशक्ति अवलंबन करणारा आणि देवगड बंदरांत आपल्या सोन्याच्या आंगठीवर कोणीहि आपणांस पैसे कर्जाऊ देत नाही असें पाहून 'राष्ट्रीय पक्षाच्या वृत्तीस अनुसरून स्वावलंबनाची कास' धरणारा व फोनोग्राफ चालू करून 'पंधरा मिनिटांत तीन आणे व एक हजामत फुकट' एवढें उत्पन्न गोळा करणारा, 'स्वदेश भक्तीने प्रेरित होऊन आम्ही जी जी गोष्ट करतो, ती ती तुम्ही (नेमस्त) क्षुद्र अर्थशास्त्राच्या धारवाडी काट्यांत कां जोखतां?' असें नेमस्ताभिमानी व जहालद्वेष्ट्या गोविंदरावांना व नलिनीला विचारणारा वसंतराव, आपल्या मेहु-

ण्याने केलेल्या गुन्ह्याचें बालंट स्वतःवर खुषीने ओढवून अज्ञातवास स्वीकारणारा व शेवटीं शेवटीं दारुण शिक्षाहि सोसावयास तयार असलेला विनायकराव— इत्यादि व्यक्तिचित्रें वामनरावांच्या पुढील कादंबऱ्यांतील चित्रांइतकीं कला-दृष्ट्या साधलेलीं नसलीं, एवढेंच नव्हे तर तीं क्वचित् किंचित् बेडौल, किंचित् पुसट, किंचित् संदिग्ध अशीं उतरलेलीं असलीं व हास्यास्पद वाटत असलीं तरी तीं त्या काळांतील महाराष्ट्रांतील कर्तबगार पुरुष-वर्गाच्या मनांतील विचारांचीं आंदोलनें स्पष्टपणे दाखवूं शकतात असें मला वाटतें. (वामनरावांची 'नलिनी' ही कादंबरी आधुनिक तंत्रविशारदांच्या हातांत अत्यंत सुबक उतरली असती; त्यांच्या इतर कादंबऱ्यांतील व्यक्तींच्या मानाने ह्या कादंबरीतील स्त्रीपुरुष मानसिक व बौद्धिक दर्जाच्या दृष्टीने खालच्या पातळीवरचे असले तरी त्यामुळेच ते अधिक वास्तव वाटतात, व त्यांचें चित्रण यथोचित कलात्मकतेने झालेलें नाही हें पाहून वाईट वाटतें. 'नलिनी' ह्या कादंबरीचा शेवट काय झाला आहे ह्याचा मला नीटसा उलगडा होत नाही.) 'नलिनी'तील वसंतराव, गोविंदराव, नलिनी यांज-मध्ये झालेले वादविवाद तत्कालीन जहाल व मवाळ ह्या भिन्न पक्षांतील विचारसरणींचे आत्यंतिक अभिनिवेश व्यक्त करतात व ते वाचीत असतां आज आपणांस मोठी मौज वाटते. केसरींतील आपल्या 'पक्षद्वेष आणि पक्षभेद' ह्या लेखमालेंतून वामनरावांनी ह्या दोन्हीहि पक्षांच्या मतांचें अत्यंत प्रामाणिक दर्शन घडविलेलें असल्यामुळे त्यांच्या प्रकाशांत माझ्यासारख्या तत्कालिन राजकारणाच्या अल्पपरिचितांना त्याची मौज विशेष गोडीने चाखतां येते.

सुशीलेची प्रभावळ :

(जहाल व मवाळ ह्यांच्यांतील असल्याच वादांची मौज आपणास 'सुशीले'च्या देवांतील पहिल्या आठवडा प्रकरणांतून पहावयास मिळते: राजकारण व समाजसुधारणा ह्या दोन्हीहि बाबतींत जहाल असलेले सुशीलेचे वडील विनायकराव, राष्ट्रीय पक्षाचे बाणेदार अभिमानी असलेले बाळूचे वडील विश्वासराव, व स्पेन्सरच्या विकासवादाचा सिद्धान्त वेळीं अवेळीं प्रतिपादनारे व तदनुसार वर्तन करणारे नेमस्ताग्रणी गिरिधरराव ह्यांच्यामधील वादविवाद जसे तत्कालीन राजकारणाची व समाजकारणाची

परिस्थिति दर्शविणारे आहेत, तसेच व्यक्तिदर्शनात्मकहि आहेत; त्यामुळेच ते इतके कादंबरीशी एकजीव झाल्यासारखे वाटतात. विनायकराव, विश्वासराव व गिरिधरपंत ह्या तिघांचीहि व्यक्तिचित्रे लेखकाने अत्यंत सूक्ष्म छटांनी रेखाटलेली आहेत; व ह्या तिघांच्याहि द्वारा तत्कालीन सुशिक्षित व कर्तबगार पुरुषवर्गांत कोणत्या नव्या विचाराचें वारें वाहत होतें हें सूचित केलें आहे. 'सुशीलेचा देव' ह्या कादंबरीतील सुशीला, बाळू, सुनंदा व रायबा ह्या व्यक्तींच्या मानाने विनायकराव, विश्वासराव व गिरिधरपंत ह्यांना कमी महत्त्व असलें तरी त्यांचें व्यक्तिचित्रण अत्यंत सूक्ष्मतेने झालेलें असल्यामुळे तें प्रत्यक्षकारी वटलें आहे. हे तिघेहि टिळक-गोखल्यांच्या वेळच्या सुशिक्षित महाराष्ट्रियांचे हलते बोलते जिवंत प्रतिनिधी आहेत असेंच वाटतें. आपल्या 'नीतिशास्त्रप्रवेशांत' वामनरावांनी स्पेन्सरचा विकासवाद चिकित्सेने पारखून त्यांत तथ्यांश कितपत आहे हें सप्रमाण दाखवून दिलें आहे: ह्या विकासवादांतून उत्क्रान्त झालेला जडवाद व सुखवाद आगरकरांच्या शिकवणुकींत आढळत नसला तरी कांही सुधारकाग्रणींकडून त्या काळीं त्याचा विचार केला जात होता असें दिसतें. ('सुशीलेच्या देवा'तील गिरिधरपंत व रायबा ह्या दोन व्यक्तिचित्रांच्या मार्फत वामनरावांनी ह्या मतांच्या अनुयायांच्या जीवनाची शोकात्मिका रंगविली आहे. आपल्या म्हाताऱ्या आईबापांनाहि 'स्वाभाविक शिक्षा' करूं पाहणारा व त्याग हा भोगाचाच एक प्रकार आहे असें आस्थापूर्वक प्रतिपादणारा रायबा हा ह्या शोकात्मिकेचा मुख्य नायक आहे. परंतु सुशीलेच्या मनाच्या विकासाच्या दृष्टीने रायबाचें ह्या कादंबरीतील स्थान महत्त्वाचें असलें व त्याचें व्यक्तिचित्र कलादृष्ट्या अत्यंत उठावदार झालेलें असलें तरी गांधीयुगांतील नव्या काळाचे प्रतिनिधी ह्या दृष्टींनी सुशीलेशेजारी उभे राहण्याचा मान बाळू व सुनंदा ह्यांचाच आहे.) बळवंतराव स्थितप्रज्ञ, समतोल विचाराचा, कोणत्याहि प्रकारच्या पक्षाभिनिवेशाचा कंटाळा असलेला असा आहे (जहाल मवाळांतील वादांना कंटाळूनच तर हे नवे तरुण तयार होत नव्हते ना ?) हिंदु मुसलमानांच्या तंट्याचे वेळी आपल्या समान धर्मियांचें मन दुखवून सत्यनिर्णय देण्याइतकें नैतिक बल त्याचे ठिकाणी आहे, कोणत्याहि दोन पक्षांत सलोखा घडवून आणून सत्याची बाजू अधिक समर्पकपणे मांडली जाईल अशा प्रकारची मोहक, विवेकशक्ति त्याचे ठिकाणी आहे.

‘सुशीलेच्या देवाचे’ एक टीकाकार सुनंदरावांच्या चित्रांत वामनरावांचें व्यक्तिचित्र पाहण्याचा प्रयत्न करतात; त्याच दृष्टीने विचार करतां मला बळवंतरावांच्या व्यक्तिचित्रांत वामनरावांच्या व्यक्तिमत्त्वाच्या कांही थोड्याथोडक्या छटा उमटलेल्या नाहीत असें वाटतें. (अर्थात् राष्ट्रीय पक्षाचा अभिमानी सुनंदराव हा निरभिमानता, त्याग, उच्च आकांक्षा, परहितदक्षता, इत्यादि गुणांचा पुतळाच आहे. कसल्याहि प्रकारच्या संकटांत आपली वृत्ति प्रसन्न ठेवण्याची कला त्याला साध्य झालेली असल्यामुळेच स्वतःच्या दोन्हीहि मुलांचा प्लेगने झालेला मृत्यू तो स्थिरचित्ताने पाहूं शकतो; व त्यावर कोट्याहि करूं शकतो. स्वसुखापेक्षा परसुखलाभांतच त्याला खरोखर परोपरीचा आनंद मिळतो. स्वदेशाकरितां, स्वबांधवांकरितां, व विशिष्ट ध्येयाच्या साधनेकरितां सुनंदासारख्या कित्येक बुद्धिमान् तरुणांनी केलेला अबोल स्वार्थत्याग गेल्या वीसपंचवीस वर्षांतील आपल्या देशाच्या राजकीय इतिहासांत फारसा नमूद झालेला नसला तरी त्याची जाणीव तुम्हाआम्हांला आहे.)

बुद्धिमान वेडे :

ह्याच विशिष्ट ध्येयांनी प्रेरित झालेल्या महाराष्ट्रांतील नव्या पिढीतील बुद्धिमान वेड्यांचीं चित्रें वामनरावांनी आपल्या ‘इंदु काळे व सरला भोळे’ ह्या नितान्त मधुर कथेंत रेखाटलीं आहेत. वामनराव हे स्त्रियांइतकींच पुरुषांचींहि व्यक्तिचित्रें अत्यंत परिणामकारकपणे रंगवूं शकत याचें हें प्रत्यंतर आहे. ह्या कथेंतील इंदु काळे व सरला भोळे ह्या दोन व्यक्तिचित्रांइतकींच, किंबहुना त्यांपेक्षाहि अधिकच उठावदार अशीं विनायकराव भोळे व नारायणराव पाठक यांचीं व्यक्तिचित्रें आहेत. देशभक्ति व संसार ह्या विरोधी द्वंद्वांतून मार्ग काढण्याचा प्रश्न वामनरावांच्या कादंबऱ्यांतील अनेक पात्रांपुढे पडलेला आहे, परंतु विनायकराव भोळे ह्यांच्यापुढे पडलेल्या ह्या प्रश्नाचें स्वरूप थोडेंसे वेगळें आहे. (‘पतीकरितां तुम्हांला ध्येय सोडण्यास सांगतो आणि स्वतः पत्नीकरितां आपलें ध्येय सोडण्यास मी तयार नाही,’ असें विनायकराव इंदु काळेला लिहितात. इतरांच्याबाबत हा प्रश्न त्यांच्या प्रेमविवाहांच्या पूर्वी व विशेषतः विवाहासबंधीच उपस्थित झाला आहे व असतो; त्यामुळे त्यामध्ये रम्याद्धततेचाच भाग अधिक असतो. विनायकरावांच्यापुढील प्रश्नांत रम्या-

द्भुततेचा भाग (Romantic) फार कमी असून कठोर वास्तवाचाच भाग अधिक आहे व म्हणूनच त्याचें चित्रण करतांना वामनरावांनी जें कौशल्य दाखविलें आहे तें वाखाणण्याजोगें आहे. विनायकराव भोळे ह्याचे ठिकाणीं सुनंदरावाचे सगळे गुण असून शिवाय बळवंतरावांच्या ठिकाणी असलेला मनाचा समतोलपणा आहे. स्वतःला गांधीवादाला संपूर्णपणे वाहून घेतलेला हा गृहस्थ टिळक, गोखले तसेच गांधी आणि केळकर हे एकमेकांना पूरक आहेत. पूर्वी टिळक-गोखले युगांत टिळक जहाल झाले म्हणून गोखल्यांना सरकार विचारूं लागलं. आतां गांधी जहाल झाल्यामुळे केळकर पक्षाला सरकार जवळ करील आणि त्याचें समाधान करण्याचा प्रयत्न करील. देशाचा यांत फायदा नाही का ? ' असेंहि विचारायला व समजायला कमी करीत नाही. आपण अंगिकारलेलें व आपणांस पटलेलें जनसेवेचें कोणतेंहि व्रत सतत चालू ठेवायचें हाच त्याचा बाणा आहे. ह्या कादंबरीतील सगळ्या स्त्रीपुरुषांना विनायकरावांबद्दल कमालीचा आदर आहे. ही सगळीच मंडळी आपलीं सुखदुःखें, आपल्या अडीअडचणी मनें मोकळीं करून त्यांचेजवळ सांगताना दिसतात व तेहि समतोल, निराग्रही, सत्यान्वेधी दृष्टीने त्यांच्या शंकांचें, अडचणींचें निराकरण करतांना आढळतात! बळवंतरावांप्रमाणे विनायकरावांच्या तोंडवळ्याचें वामनरावांच्या तोंडवळ्याशीं साम्य आहे. विनायकरावांचें व्यक्तिचित्र म्हणजे एका थोर महात्म्याचें व्यक्तिचित्र आहे (असेंच पुस्तक खाली ठेवतांना वाटतें.)

ह्याच कथेंतील, कंत्राटाच्या धंद्यांत अपार पैसे मिळवीत असतां गृह-सुखास मुकुं घातलेल्या भाऊसाहेब काळ्यांचें चित्र आजच्या व्यवहार-युगांत परिचित भासत असलें तरी नारायणराव पाठक ह्यांच्या व्यक्तिचित्रा-इतकें तें आकर्षक वाटत नाही: ह्याचें कारण म्हणजे नारायणराव पाठक ह्या व्यक्तीचें विशिष्ट व्यक्तिमत्व हेंच असावें. बालमैत्रिण काशी ढवळे हिच्याशीं विवाहबद्ध होऊं इच्छिणारा परंतु इतिहाससंशोधनाच्या वेडाने तो विचार मनाबाहेर ढकलणारा हा निग्रही ध्येयवादी पाहून जरी प्रो. पंगूंप्रमाणे कांहीना एखाद्या विशिष्ट व्यक्तीची आठवण होत असली तरी जीवन व कला ह्या दोन्हीहि दृष्टींनी अत्यंत उठावदार झालेलें त्याचें व्यक्तिचित्र डोळ्यांत भरल्याखेरीज राहत नाही;)मनाचा कोवळा, वृत्तीचा निग्रही,

बुद्धीने तीव्र व चारित्र्याने शुद्ध असा हा इतिहाससंशोधनाच्या नादाने शुद्धबुद्ध विसरलेला ध्येयवादी शेवटीं विनायकरावांच्या सदुपदेशाने म्हणा वा काशी ढवळे विषयीच्या दुर्दम्य आकर्षणाने म्हणा मतान्तर करावयास तयार होतो, परंतु तेवढ्यांतच 'आशावृक्ष जळून जातात'; काशी ढवळेचा अंत होतो व परत 'श्रेष्ठ धारिष्ट्र' अंगिकारून नारायणराव आपल्या कार्याला लागतात. केवढें ध्येयवादित्व हें !

टिळक-गोखले युगांतील गेल्या तीसचाळीस वर्षांतील महाराष्ट्रांतील वैचारिक आंदोलनांचे पडसाद वामनरावांच्या ह्या चित्रांतून उमटलेले असले तरी त्यांच्या ह्या पुरुषवर्गाच्या चित्रांतील अत्यंत ठळक व उठावदार चित्रें हीं गांधी युगांतील बळवंतराव, सुनंदराव, विनायकराव, ह्यांचीच आहेत. आनंदराव, विश्वासराव, गिरिधरराव, विनायकराव (सुशीलेचे वडील) ह्या व्यक्तिचित्रांची प्रभावळ त्यांना लाभलेली असल्यामुळे त्यांचें व्यक्तिमत्व विशेष उमटून दिसतें हें खरें; परंतु वामनरावांसारख्या सत्य, सौजन्य व सौंदर्य याच्या चहात्याला आकर्षित करण्यासारखें ध्येयवादित्व व कर्तृत्व ह्या नवीनामध्येच अधिक दिसत आहे; व म्हणूनच त्यांचीं त्यांच्या हातचीं चित्रें इतकीं परिणामकारक उतरलीं आहेत.

(वामनरावांच्या पुरुषचित्रांची प्रभावळ अशा ध्येयप्रवण, सरळ मनाच्या त्यागप्रिय, बुद्धिवान्, व विवेकशील सद्गृहस्थांची व महात्मांचीच बनलेली आहे. नानासाहेब, भाऊसाहेब, ह्यांच्या सारखे समंजस तत्त्वज्ञासू, भय्यासाहेबासारखे धर्मज्ञासू, आनंदराव, वसंतराव, रंगराव ह्यांच्यासारखे देशभक्तीच्या विशिष्ट ध्येयाने प्रेरित झालेले साहसप्रिय तरुण, गिरिधरराव, रावबा ह्यांच्यासारखे निष्कपट असे केवळ बुद्धिवादी, बळवंतरावासारखे विवेकवादी, व विनायकराव, सुनंदराव, नारायणराव पाठक ह्यांच्यासारखे त्यागप्रिय ध्येयवादी हीं ह्या प्रभावळींतील रत्ने आहेत. त्यांपैकी अनेकांत वामनरावांच्या त्यागप्रिय विवेकशील व्यक्तिमत्त्वाच्याच छटा उमटलेल्या असल्यामुळे त्यांचें दर्शन अत्यंत दृढ झालें आहे. महाराष्ट्रांतील तीसचाळीस वर्षांतील वेगवेगळ्या विचारप्रवाहांचे, आंदोलनांचे, स्थित्यंतराचे साद पडसाद त्यांच्या जीवनप्रवाहांतून उमटत आहेत; ते इतके स्पष्ट आहेत की ह्या कथांचे सहज परिशीलन करणाराच्या कानावरहि ते सहज पडतील.)

आश्रमहरिणी :

वामनरावांच्या वाङ्मय-सृष्टीतील स्त्री-पुरुषांचें हें ओझरतें दर्शन घडवून आणतांना मी वाङ्मयप्रेमी रसिकांच्या आवडत्या 'आश्रमहरिणी'चा* उल्लेखहि केला नाही ह्याचें कारण उघड आहे; वामनरावांच्या इतर स्त्रीपुरुषांपासून 'आश्रमहरिणीचें' वातावरणच वेगळें आहे. (धौम्याबरोबर त्यांतील आश्रमजीवनाची ओळख करून घेत असतां आपण एकाच वेळीं कालिदासाच्या 'शाकुन्तला'चा व शेक्सपियरच्या Mid Summer Night's Dream चा आस्वाद घेत आहोंत असें वाटतें. त्यांत काव्य आहे; तत्त्वज्ञान आहे; कल्पनासौंदर्य आहे; रम्याद्भुतता आहे; तितकाच वास्तवाचा भाग आहे; अशा प्रकारच्या रम्य कल्पनाधूसर वातावरणांत वावरणारे ह्या कथेंतील गभस्तिगति, सुलोचना, धौम्य, 'पूर्णप्रज्ञ' कुलपति हे स्त्री पुरुष आपल्यांतील पावित्र्यामुळे, धर्मभावनेमुळे, सात्विकतेमुळे,

* 'आश्रमहरिणी'तील कांही घटनांची कल्पना वामनरावांना Enoch Arden वरून सुचली असें जें ह्या कादंबरीच्या अनेक टीकाकारांचें म्हणणें आहे त्यांत ग्राह्यांश बराच आहे: तो वामनराव कबूल करतात. 'आश्रमहरिणी'तील पोथीची कल्पना आपल्याला प्रो. बेन ह्यांच्या तत्समान कल्पनेवर आधारलेल्या लघुकादंबऱ्यांवरून सुचलेली असण्याचा संभव आहे, असें वामनराव 'मी आणि माझी पुस्तकें' ह्या भाषणांत म्हणतात.

'आश्रमहरिणी'च्या प्रथम प्रकाशनांत गभस्तिगति व सुलोचना ह्यांचा सर्पदंशाने अकल्पितपणे मृत्यू होतो असें शेवटी दाखवून वामनरावांनी द्विपतिकत्वाचा प्रश्न टाळलेला आहे; परंतु पुढील आवृत्तींत हा आकस्मिक मृत्युप्रसंग गाळलेला असून धौम्य व गभस्तिगति दोघेहि सुलोचनेबरोबर आनंदाने आपलें उर्वरित आयुष्य घालवतात, असें वर्णिलें आहे. वामनरावांनी पुढील आवृत्तींत हा जो धिटाईने बदल केला, तो प्रथम प्रकाशनाचेच वेळीं कां केला नाही, असा प्रश्न विचारतां येण्यासारखा आहे; परंतु पुढील आवृत्तींत तरी वाचकांच्या रूढ कल्पनांना जबरदस्त धक्का देणारा असा हा बदल कादंबरीच्या संविधानकांत वामनरावांनी केला यांत त्यांचें मनोवैर्य थोडेथोडेकें प्रगट झालें, असें नाही.

जितके आपणापासून वेगळे भासतात तितकेच त्यांच्यातील मनुष्यसुलभ विकारांमुळे, लहानमोठ्या भावगुणांमुळे ते आपणांस जवळचे वाटतात : वामनरावांनी त्यांच्या मार्फत आपल्या काळांतील कांही समाजप्रश्नावर प्रकाश टाकलेला असला तरी ते स्त्रीपुरुष त्यांच्या कथेंतील दूरस्थ वातावरणामुळे वामनरावांच्या वाङ्मयसृष्टीतील इतर स्त्रीपुरुषांजवळ बसू शकत नाहीत: ते त्यांच्यापेक्षा अधिक काव्यमय, अधिक कोमल, अधिक कल्पनारम्य भासतात: (सुलोचनेची निर्व्याजता व तिचें सरलत्व; गभस्तिगतीची सात्विकता, निग्रही वृत्ति व त्यागप्रियता, धौम्याची विनोद-प्रियता, उल्हासवृत्ति, त्याचें बुद्धितेज आणि धाडस व ह्या सर्वांची भावसुलभ अन्तःकरणें ह्यांचा वाचकांच्या मनावर होणारा परिणाम सूक्ष्मकोमल असतो: त्यापासून निर्माण होणाऱ्या भावनांना शारीरिक विचारविकारांचा स्पर्श नसतो. 'गभस्तिगति हा तिला सूर्यासारखा वंदनीय होता; पण मी तिला चंद्रासारखा कमनीय अथवा रमणीय वाटत होतो' असें आपलें व आपल्या मित्राचें वर्णन करणारा धौम्य त्याच्या मनुष्यसुलभ विकारवशतेमुळे आपणास अधिकच आवडतो: ह्या विकारवशतेमुळेच कुलपतीबरोबर त्याने शेवटीं घातलेला वाद व त्या वादाचे शेवटीं 'गुरुजी क्षुद्र अहंकार मीं आजपासून सोडला. जगांत अहेतुक उच्च सात्विक प्रेम आहे, हें मी आज सिद्ध करून दाखविणार' असे त्याने काढलेले उद्गार त्याच्याबद्दल विलक्षण आत्मीयता आपले ठिकाणीं निर्माण करतात. (सुलोचनेबरोबर आपण व गभस्तिगतीने केलेला उत्तर-काळांतील संसार नुसता सुखाचाच नव्हे तर आत्मोन्नतिकारक झाला असें तो सांगतो; व त्यांच्या उदात्त व्यक्तिचित्रांच्या आपल्या मनांत ज्या प्रतिमा उमटलेल्या असतात, त्यांच्या अनुरोधाने आपणांसहि तें खरेंच वाटतें. परंतु 'जे झालें तें अपवादात्मक खरें, पण सृष्टिकमाला अनुसरून झालें. आमचें अनुकरण इतरांनी करावें किंवा नाही हें मी काय सांगूं ? द्विपतिकत्वाचें अनुकरण न केलेलें बरें, पण पुनर्विवाहाबद्दल मी निश्चित सांगूं शकेन की पुष्कळ वेळां तो आत्मोन्नतिकारक होऊं शकेल' ह्या शब्दांत धौम्य आपल्या आत्मकथेचा शेवट करतो: १५।१६ सालांतील ह्या कथेच्या वाचनांत रंगून गेलेल्या मराठी वाचकांना तरी काय वामनरावांना हेंच सांगावयाचें होतें ना ?

वामनरावांची बालचित्रे :

परंतु ह्या कादंबरीतून वामनरावांनी कांही शिकवणूक दिलेली असली व ती अत्यंत परिणामकारक उतरलेली असली, तरी ही कथा वाचकांच्या वर्षानुवर्षे लक्षांत राहील ती तिच्यातील काव्यमय, सात्विक, कल्पनामधुर व उदात्त वातावरणासाठी: ह्या कथेची स्मृति मनांत येतांच हे अत्यंत सुखद असे पवित्र वातावरण डोळ्यापुढे उभे राहतें: ते पूर्णप्रज्ञ ऋषि, ते धौम्याचे सधंगडी, तो ध्येयवादी सत्याग्रही गभस्तिगति, ते अंध जरत्कारु ऋषि, ती आश्रमहरिणी सुलोचना, ते त्यांचे रम्य विहार, खेळ, कृतनिश्चय—ह्यांचींच कल्पनाचित्रे मनांत येऊन आपणास विलक्षण आनंद होतो. येथे जातां जातांच एक विचार सुचला तो लिहितों: वामनरावांना इतर प्रसंगवर्णनें फारशी जमत नसलीं तर लहान मुलांच्या क्रीडांचीं, व्यवहारांचीं, संभाषणप्रसंगांचीं वर्णनें त्यांना फारच उत्तम साधत असत, असें ‘आश्रमहरिणी’तील ‘दुर्ललितशैशव’ व ‘बालतपोनिश्चय’ ह्या दोन प्रकरणांवरून व ‘सुशीलेच्या देवा’तील बाल-सुशीला, बाळू, सुनंदा, रायबा ह्यांच्या बालपणांतील लीलांच्या वर्णनांवरून वाटतें: ‘सुशीलेच्या देवा’तील मारुतीच्या देवळांतील पत्ते खेळण्याचा प्रसंग व क्रिकेटवरून रावबा, सुनंदा व बाळू यांत झालेल्या भांडणाचा प्रसंग हे दोन प्रसंग माझ्या सहज ध्यानांत येतात. ही वर्णनें वामनरावांना इतकीं कशीं साधत असत ह्यासंबंधी विचार करूं जातां असें दिसतें की एक तर वामनरावांची वृत्ति बालकांच्या क्रीडांत सहज रंगून जाणारी अशी होती व दुसरे म्हणजे वामनराव हे स्वतःच जन्मजात खेळाडू होते: सहानुभाव, निरभिमानता, प्रसन्नता, इत्यादि त्यांच्या स्वभावांतील विशेष त्यांच्या ह्या वृत्तीला पूरक होते. वामनरावांचे चरित्रकारहि, तात्या लहान मुलांच्या मेळ्यांत स्वतःला कसें विसरून जात ह्याचें वर्णन करतात, त्यावरून ह्या वर्णनांची उपपत्ति लागू शकते.)

वामनरावांची व्यक्तिदर्शनाची पद्धत :

वामनरावांच्या कादंबऱ्यांतील ह्या स्त्रीपुरुषांची ओळख करून घेत असतांना स्वाभाविकच वामनराव ह्या स्त्रीपुरुषांचें आपल्या कथाद्वारा व्यक्तिदर्शन कसें साधित असत तें पाहणें अगत्याचें ठरतें. ह्या संबंधांत वामनरावांनी स्वतः

काय उद्गार काढलेले आहेत ते आपण प्रथम पाहूँ: आपल्याला व्यक्तीच्या पोषाखाचें चेहऱ्याचें, हस्तक्षेपादि अवयवव्यापारांचें वर्णन साधत नाही हें ते प्रांजलपणें कबूल करतात व पुढें लिहितात: * “माझें लक्ष बाह्य पोषाखादि गोष्टीपेक्षा आंतर व्यापारांकडे अधिक आहे. म्हणून हे व्यापार माझ्या ध्यानांत येतात व राहतात. अर्थात् त्यांचें वर्णन मी करूं शकतो, आणि वर्णन जेथे चांगलें साधलेलें असतं तेथे वाचकांना बाह्य वर्णनाची उणीव फारशी भासत नाही. किंबहुना ज्याला त्याला आपल्या कल्पनेप्रमाणे मनश्चित्रें रंगविण्याची संधि मिळते.....कादंबरी लिहितां लिहितांच मला त्या त्या पात्राचें चित्र अधिकाधिक स्पष्ट आणि निश्चित होऊं लागतं. लिहितां लिहितांच त्याला मूर्त आणि सजीव रूप येतं. आधी अस्पष्ट आणि अमूर्त कल्पनाच असतात. मीं विशिष्ट व्यक्ति पाहून पात्रें कल्पिलेलीं नाहीत (याला दोनतीनच अपवाद आहेत). माझी बहुतेक पात्रें कल्पनानिर्मित आहेत आणि तीं थोडीशीं प्रतीकें आहेत...लिहितां लिहितां हें प्रतीकात्मक स्वरूप जाऊन त्यांना व्यक्तिमत्व व जिवंतपणा येऊं लागतो” वामनराव लेखनाच्या आपल्या ह्या पद्धतीला सदोष समजतात पण पुढे कबूल करतात: “पण तीमुळें एक फायदा असा होतो की, आधीच केलेल्या आराखड्याच्या चौकोनी मर्यादेचीं बंधनें नसल्यामुळे कल्पनाशक्तीचं तारू जिकडे जाईल तिकडे त्याला जातां येतं, आणि कित्येक वेळा तें भरमसाट भटकलें तरी कित्येक वेळा स्वैर गतीमुळे अकल्पित सौंदर्यस्थळें त्याच्या नजरेस पडतात.” एवढें सगळें सांगून “काहीं म्हटलें तरी माझी पद्धति सदोष आहे हें अर्थात् मी कबूल करतो,” असें ते शेवटीं लिहितातच.

वामनरावांची व्यक्तिदर्शनाची ही पद्धति सदोष आहे कीं नाहीं हें पाहण्यापूर्वीं तिचें स्वरूप काय होतें हें त्याच्या वरील विवेचनाच्या व त्यांनीं रेखाटलेल्या प्रत्यक्ष व्यक्तिचित्रांच्या स्वरूपाचा विचार करून समजावून घेण्याचा प्रयत्न करू. आपल्याला पोषाखाचीं, चेहेरेपट्टीचीं, हस्तपादादि अवयवांच्या विक्षेपांचीं वर्णनें साधत नाहीत असें वामनराव म्हणतात; व आपलाहि अनुभव हाच आहे की आपल्या ध्यानांत त्यांनी निर्मिलेले स्त्रीपुरुष

जे राहिलेले आहेत ते त्यांच्या बाह्यरूपांतील वैशिष्ट्यांमुळे राहिलेले नसून त्यांच्यातील अंतर्गुणांच्या प्रतितीनेच राहिलेले आहेत. उत्तरा म्हटली की 'घनुष्याकृति भिवयांसारख्या' एका विशिष्ट प्रकारच्या बाह्यसौंदर्याने ओळखली जाणारी एखादी स्त्री डोळ्यापुढे न येतां विशिष्ट अंतर्गुणांनी संपन्न अशी स्त्रीच आपल्या डोळ्यापुढे येते. बळवंतराव, सुनंदराव, सुशीला ह्यांच्या शरीराकृतींचा तपशील आपणांस वामनरावांच्या कादंबऱ्यांत कोठेहि फारसा सांपडत नाही; परंतु त्याबरोबरच तो सांपडत नसल्यामुळे त्यांची चित्रे यथार्थपणे ओळखतां येत नाहीत, लक्षात राहत नाहीत किंवा जाणवत नाहीत असेंहि नाही : नांव काढतांच तीं चित्रे व त्याबरोबरच ते स्त्रीपुरुष आपल्या डोळ्यापुढे तरळू लागतात : त्यांचे बाह्यरूप कसे असावे ह्या संबंधी सुसंबद्ध तर्क आपले मन आपल्यापुरते करू शकते; जणू काय वामनरावांच्या प्रतिमेने त्यांच्यातील सत्त्व तेवढे आपल्या स्वाधीन केलेले असते; त्यांचे व्यक्तिमत्व आपल्याला जाणवलेले असते; त्यांची वैशिष्ट्ये तेवढी आपल्या ध्यानांत आणून दिलेली असतात; त्यांच्यातील 'तत्त्वांचे' आपणांस दर्शन घडवलेले असते व म्हणून वरच्या आवरणाची, शरिराची, बाह्यरूपाची, आकाराची, त्यांच्या विशिष्ट हालचालींतील लकबींची आवश्यकता, त्यांची ओळख करून घेण्यासाठी आपणास वाटेनाशी होते. जे विकारी व नाशवंत आहे त्याकडे दुर्लक्ष करून जे अविकारी व शाश्वत आहे त्याचेच तेवढे नेमके दर्शन घडवून आणलेले असल्यामुळे त्यांत आकृति, रंग, रूपादि गौण गोष्टींची भर आपली कल्पकता सहज घालू शकते. व्यक्तींतील शाश्वत, विश्वात्मक गोष्टींवर नेमका प्रकाश टाकून तिच्या सत्त्वत्वाचे—तिच्या व्यक्ति-त्वाचे दर्शन घडवून आणणे त्यांच्या प्रतिमेला जमतें असे दिसते. अशा प्रकारच्या प्रतिमेला interpretative imagination हें नांव वाङ्मय-विवेचक देतात : आपण तिला निरूपणात्मक कल्पनाशक्ति असे म्हणू.

निरूपणात्मक कल्पनाशक्ति :

ही निरूपणात्मक कल्पनाशक्ति म्हणजे एक प्रकारची कलात्मक ज्ञानदृष्टीच. ही प्रत्यक्ष वस्तूचे खरेंखुरें आत्मरूप स्पष्ट करून तिची अंतिम मूल्ये स्पष्ट करीत असते. वर्डस्वर्थच्या शब्दांत सांगायचे म्हणजे ती वस्तुमात्राच्या

ठिकाणीं असलेल्या परमतत्त्वांचा शोध घेते (it sees into the life of things): ती वस्तुमात्राचीं अंतिम मूल्यें, तत्त्वे, अर्थ लक्षांत घेते व त्यांच्या ज्या अंगांमध्ये वा व्यवहारांमध्ये हीं आत्मिक मूल्यें वास्तव्य करीत असतात, त्यांचेंच तेवढें दर्शन घडवून त्यांच्या द्वारा त्या वस्तुमात्रांचें खरें खुरें दर्शन घडविते. ही कल्पनाशक्ति ज्या कलावन्ताचे ठिकाणीं असते, तो निसर्गव्यवहारांकडे, मनुष्यव्यवहारांकडे, माणसांच्या मनोघटनांकडे ह्याच दृष्टीने पाहत असतो. प्रत्यक्षाच्या दर्शनानंतर त्याच्या चिंतनांतच तो जेव्हां रंगून जातो, तेव्हां त्यांच्या चर्मचक्षूंना जें दिसलेलें नसतें पण अन्तश्चक्षूंना जाणवलेलें असतें तें त्याचे अन्तःचक्षू पाहूं लागतात. त्यांत अप्रस्तुताला, अनावश्यक गोष्टींना व अंगांना थारा नसतो; त्या प्रत्यक्षांतील ज्या अंगांच्या वैशिष्ट्यपूर्ण व सामर्थ्यशाली जाणिवेने हें चिंतन शक्य होत असतें त्याच अगदी थोड्या महत्तम अंगांवर त्याचें मन त्या समर्थी आपल्या साऱ्या चिंतनशक्ति केन्द्रित करीत असतें. हळूहळू त्या अंगांतील परमतत्त्व त्याच्या लक्षांत येऊं लागतें; त्या वस्तूचें वस्तुत्व, त्या व्यक्तीचें व्यक्तित्व, त्या जीवन-व्यवहाराचें जीवनतत्त्व त्याला जाणवतें व मग तें ज्या अंगांच्या द्वारा जाणवतें त्या अंगांचें तेवढें दर्शन घडवून तो तें कलात्मकतेने प्रगट करण्याचा प्रयत्न करतो.

जगांतील अत्यंत श्रेष्ठ कलावन्तांचे ठिकाणीं ह्याच निरूपणात्मक प्रतिभेचा वा कल्पनाशक्तीचा आढळ दिसतो. शेक्सपिअर, कालिदास, व्यास ह्यांच्या वाङ्मयसृष्टींतील स्त्री-पुरुषांकडे नजर फिरविली तर आपणास ह्याच गोष्टीचा प्रत्यय येतो. शेक्सपिअरची डेस्डिमोना किंवा कालिदासाची शकुन्तला आपल्या डोळ्यांपुढे नांव काढतांच साक्षात् उभी राहते; ह्याचें कारण त्यांच्यांतील (शाश्वत अंतिम मूल्यांचें दर्शन आपणांस त्या त्या नाटकांतून झालेलें असतें). वामनरावांनी आपल्या लेखन-पद्धतीविषयी ज्या गोष्टी सांगितल्या आहेत त्या वरील विवेचनाशीं जमतात. वामनरावांच्या वाङ्मयसृष्टींतील स्त्री पुरुषा-संबंधीहि हीच गोष्ट मला जाणवते. वामनरावांनी त्यांचें जें दर्शन घडविलें आहे तें त्यांच्यांतील अविकारी, शाश्वत, परमतत्त्वांवर आधारलेलें असल्यामुळे त्यांचा आपल्या मनावर होणारा परिणाम हा अटळ राहील हें काय सांगायला पाहिजे ? त्यांच्या संबंधी लिहितांना त्यांनी त्यांच्या बाबतच्या अशा गोष्टी सूचित

केलेल्या आहेत की ज्या अविकारी, शाश्वत स्वरूपाच्या आहेत; त्यांच्या बाह्य रूप-रंग-आकारादि विकारी गोष्टींवर त्या यत्किंचित्ही अवलंबून नाहीत; जणू त्यांचे 'तत्त्व' त्याच गोष्टीत भरून राहिलेले आहे. अत्यंत श्रेष्ठ दर्जाचे कादंबरीकार निसर्गव्यवहाराचे व मानवी स्वभावाचे चित्रण असल्याच अंतिम-मूल्य-दर्शनाने घडवून आणीत असतात, परंतु पुष्कळसे कथाकार ही गोष्ट विसरतात व आपण निर्मिलेल्या स्त्री-पुरुषांचे, त्यांच्या अत्यंत सूचक उत्क्तींच्या द्वारां वा क्रियांच्या द्वारां दर्शन घडविण्याच्या ऐवजी मोठ्या मेहनतीने त्यांचे अतिसूक्ष्म रूपवर्णन करून ते साधू पाहतात. अशा वेळी ते आपल्या कलेचे खरेखुरे कार्य विसरले असेंच समजावे लागते. नव्हे आपण तसे समजतोच व एका लेखकाच्या म्हणण्याचा अनुवाद करून म्हणायचे म्हणजे ते जसे आपली कला विसरतात त्याचप्रमाणे आपणहि त्यांना लवकरच विसरून जातो.

[ह्या निरूपणात्मक कल्पनाशक्तीने युक्त असलेला कलावंत जीवनव्यवहारांकडेहि कोणत्या दृष्टीने पाहतो हे लक्षांत घेण्याजोगे आहे. जीवनव्यवहारांतील वरवरच्या तपशिलाकडे ह्याचे लक्ष नसते. त्यांत निर्माण होणाऱ्या वा अंगभूत असलेल्या बाह्यरूप चित्राकृतींनी तो आकर्षित होत नाही; त्याला वरवरचे सौंदर्य भुलवू शकत नाही; त्याची निरूपणात्मक कल्पनाशक्ति ह्या जीवन-व्यवहारांतील अंतिम तत्त्वांचाच शोध लावू पहात असते; तिचे चक्षू जीवन-व्यवहारांतील अन्तःसौंदर्य न्याहाळीत असतात, अंतिम मूल्यांचे अवलोकन करीत असतात; व ह्या मूल्यांचे, ह्या परमतत्त्वांचे, ह्या अन्तःसौंदर्याचे दर्शन घडतांच जीवनव्यवहाराच्या ज्या अंगांच्या चिंतनांतून ते होत असते, त्याच अंगांच्या सूचक चित्रणांतून हे कलावंत ते व्यक्त करण्याचा प्रयत्न करतात. हा प्रयत्न यशस्वी होणे न होणे हे त्या कलावंताच्या भावबलावर व कलात्मक अभिव्यक्तीला आवश्यक असणाऱ्या इतर गुणांवर व कौशल्यांवर अवलंबून असते.]

वामनरावांनी जीवनव्यवहाराचे दर्शन ह्याच पद्धतीने घडविले आहे. आपल्याला पोषाखाची, रूप-चर्याची, अवयवव्यापारांची, स्थलांची वर्णने जमत नसत असे जे वामनराव म्हणतात, त्यातले मर्म हेच आहे. तसली वर्णने करणे हा त्यांच्या प्रतिभेचा धर्मच नव्हता. त्यांच्या जीवन-चित्रणांत तपशील नाही परंतु तत्त्व आहे; सजावट नाही परंतु सौंदर्य

आहे; त्यांत जीवनाचें विविध दर्शन बाह्यरूपाने आलेलें नसलें तरी साररूपाने आलेलें आहे; व म्हणूनच तें इतकें सत्यदर्शी, प्रत्ययकारी उतरलें आहे : म्हणूनच त्यांतील व्यक्तिचित्रें हीं सदैव लक्षांत राहतात : सुखद स्मृतीप्रमाणे आपल्या अंतर्मनांत अनंत काळ दरवळत राहतात; त्यांनी आपल्या मनावर उमटलेलीं बिंबें नामरूपादि बंधनांनी निबद्ध नसतात : आपण नांवें विसरतो पण त्या व्यक्ती आपल्या लक्षांत राहतात. त्यांचें नित्य परिशीलन केलें तरी त्यांची गोडी अवीटच राहते : व नित्य नूतन सौंदर्य प्रगट करण्याची त्यांचे ठिकाणी असणारी शक्तीहि अखंडीत असते.

ललितलेखनांतील कलादोष : कारणमीमांसा.

ज्या ज्या ठिकाणीं वामनराव ह्या कल्पनाशक्तीच्या कार्यपद्धतीशीं प्रामाणिक राहिलेले नाहीत, ज्या ज्या ठिकाणीं कलादृष्ट्या तत्त्वरूप असणाऱ्या गोष्टींकडे लक्ष न देतां कलादृष्ट्या अप्रस्तुत अशा गोष्टींकडे त्यांनी मुद्दाम लक्ष दिलें आहे, त्या त्या ठिकाणीं त्याचें ललितलेखन हें थोडेंफार अप्रत्ययकारी उतरलें आहे, असें मला वाटतें. वामनरावांना एरव्ही निर्दोष असलेली आपली लेखनपद्धति सदोष वाटत असे ती ह्याच गोष्टीच्या जाणिवेमुळे असें मला वाटतें. ह्या व्याख्यानाच्या आरंभीं रागिणींतील कलात्मक दोषांची दिलेली लांबच लांब यादी वाचकांच्या लक्षांत असेलच. वामनरावांच्या 'नलिनी'तून, 'सुशीलेच्या देवां'तून व थोड्याफार प्रमाणांत, 'आश्रमहरिणी' व 'इंदु काळे व सरला भोळे' ह्या कथांतून आढळणारे असल्याच प्रकारचे कलादोष दाखवितां येणार नाहीत असें नाही : ह्या कादंबऱ्यांवर मासिक पुस्तकांतून व इतर नियतकालिकांतून जीं अनेक परीक्षणे आलीं, त्यांत हें दोषदर्शन आस्थेवाईकपणे करण्यांत आलेलें आहे व ह्यांतील बहुतेक दोष वामनरावांनी 'मी व माझे टीकाकार' ह्या लेखांत कबूल केलेले आहेत. तेव्हां ह्या उघडउघड दोषांचा पुनरुच्चार करून मी ह्या व्याख्यानांचीं पानें अडवीत नाही. त्यांतील मुख्य दोष कोणकोणत्या कारणास्तव उत्पन्न झालेले आहेत व त्यांचें निराकरण कोणत्या कादंबऱ्यांतून कोणकोणत्या कारणांनी शक्य झालें आहे हे येथे जमल्यास दाखवून देण्याचा प्रयत्न करून पाहतों.

प्रतिभेचा सहजधर्म : आत्मनिवेदनपर लिखाण :

वामनरावांच्या सर्व कादंबऱ्यांचें परिशीलन केल्यानंतर जी एक गोष्ट आपल्या लक्षांत येते ती अशी की त्यांची शेवटची कथा ' इंदु काळे व सरला भोळे ' आणि तिच्या जवळजवळ वीस वर्षे अगोदर अवतरलेली ' आश्रम-हरिणी ' ह्या दोन कादंबऱ्या व त्यांच्या ' स्मृतिलहरी ' ह्या कृती जितक्या कलादृष्ट्या परिणामकारक उतरलेल्या आहेत, तितक्या त्यांच्या इतर कादंबऱ्या उतरलेल्या नाहीत; त्यांच्या इतर कादंबऱ्यांत कलादृष्ट्या बरेच दोष आहेत, तसे ह्यांत नाहीत. ह्याचें कारण काय असावें ? त्यांचा लहान, आटोपशीर बांधा हें तर त्याचें कारण नाही ना ? विचाराअंती, हें त्याचें कारण असलें तर अत्यंत गौण स्वरूपाचें असावें असेंच मला वाटतें. वामनरावांच्या वर निर्देशिलेल्या कलात्मक प्रकृतीला म्हणजे निरूपणात्मक कल्पनाशक्तीला परिपोषक असें जर कोणतें लिखाण असेल तर तें म्हणजे आत्मपर निवेदनाच्या स्वरूपाचेंच असें मला वाटतें; जीवनाचें तटस्थ वृत्तीने अवलोकन करणें वामनरावांना जमलें असतें; परंतु त्याच तटस्थ वृत्तीने जीवनाचें चित्रण करतांना ज्या नाट्यात्मक दर्शनाचा अवलंब करावा लागतो, तो वामनरावांना जमत नव्हता : व जमणेंहि शक्य नव्हतें; त्याचें कारण उघडच होतें : नाट्यात्मक दर्शनांत जीवनव्यवहारांतील वरवरच्या गोष्टींनाहि महत्त्व असतें : त्यांचें यथोचित चित्रण करून तद्वारां जीवनाची कल्पना वाचकांच्या मनांत निर्माण करावयाची असते; तेंथे तंत्राला, आवश्यक तेवढ्या तपशीलालाहि महत्त्व असतें. संभाषणांचा तालमाल संभाळावा लागतो, कोठेहि सैलपणाला वाव नसतो. प्रसंगचित्रणाला महत्त्व असतें. वामनरावांच्या सरळसीध्या निरूपणात्मक कल्पनाशक्तीला ह्या गोष्टी जमण्यासारख्या नव्हत्या : तिला जीवनाच्या ताटस्थ्याने केलेल्या बाह्यांगदर्शनांतून जीवनाचीं तत्त्वे सूचित करणें कठीण जात होतें. नाट्यदर्शनाच्या पद्धतीने जीवनव्यवहाराचीं अनेकविध चित्रे रेखाटून त्यांतून त्याचें दर्शन घडविणें शक्य नव्हतें. तिला निवेदनच जमत होतें; प्रत्यक्ष निवेदन हाच तिचा धर्म होता : आपल्या स्वैर विहाराला—श्रोत्यांनी येथें वर उद्धृत केलेल्या वामनरावांच्या उद्गारांतील शेवटचीं वाक्ये लक्षांत आणावीत—तिला आत्मपर लिखाणाचेंच क्षेत्र विशेष पसंत पडावें. यांत काय नवल ? निदान तिने ज्या ज्या वेळी तें निवडलें

त्या त्या वेळी तिचा खराखुरा विलास फारशी कलाहानि न होतां त्यांतून पाहायला मिळाला यांत संशय नाही. मला वामनरावांच्या ललित-लेखनापैकी जे तीन ग्रंथ आवडतात ते तिन्हीहि ग्रंथ-म्हणजे 'आश्रमहरिणी', 'इंदु काळे व सरला भोळे' व 'स्मृति लहरी'—हे आत्मपर लिखाणाचेच नमुने असल्यामुळे त्यांत कलादोष क्वचित्च आढळतात. 'आश्रमहरिणी' व 'स्मृति लहरी' हे तर बोलून चालून आत्मकथनपरच ग्रंथ; एक धौम्याचें आत्मकथन तर दुसरें धोंडोपंत बर्वें ह्या व्यक्तीच्या नांवाखाली वामनरावांनी केलेलें स्वैर स्मृतिचिंतन; तेव्हां दोन्हीहि ग्रंथांत वामनरावांच्या कल्पकतेचा मनोहर विलास पाहायला मिळाला यांत काय नवल ? आपण जितकें धौम्याच्या आत्मकथेंत रंगून जातो, तितकेंच गोष्टीवेव्हाळ तत्त्वज्ञ धोंडोपंतांच्या आठवणीहि कधी संपू नयेत असें आपणास वाटतें; त्यांतलें विषयान्तर व पोटविषयान्तर आपणास गोड वाटतें; त्यांतील तत्त्वचर्चांत आपण समरस होतो; त्यांतील तत्त्वचिंतनपर भाग आपल्या मनःचक्षूसमोरील धोंडोपंत बर्व्यांच्या व्यक्तिचित्रांत जिवंतपणा ओततो: त्यांतल्या त्या विस्कटलेल्या, अस्ताव्यस्त, योजनारहित आठवणींतून धोंडोपंत बर्व्यांचें आल्हाददायक व्यक्तिमत्व, अरुण-प्रभेंतून सूर्यबिंब बाहेर यावें त्याप्रमाणे आपल्या डोळ्यांत भरूं लागतें; ह्याचें कारण म्हणजे वामनरावांच्या प्रतिभेच्या मुक्त व स्वच्छंद विलासाला अत्यंत परिपोषक असें क्षेत्र ह्या आत्मपर आठवणींतून मिळालें होतें हेंच आहे.

वामनरावांच्या प्रतिभेला, आत्मचरित्र-लेखनाचीं बंधनें तरी सोसलीं असतीं की नाही, ह्याबद्दल मला संशय आहे. आत्मपर परंतु थोडेंफार स्वैर लेखन तिला मानवत होतें, म्हणूनच तिचा अत्यंत मनोहर विलास 'स्मृति-लहरी'मध्ये दिसून येतो. सत्य व कल्पित ह्यांची हवी तशी मेसळ करण्याची वामनरावांना हीं स्मृति-चित्रें रेखाटतांना सुभा असल्यामुळे त्यांत त्यांच्या प्रतिभेचा मुक्त विलास जसा दिसत आहे, तसेंच त्यांच्या व्यक्तिमत्त्वाच्या खूब वेगवेगळ्या अंगांचें अकृत्रिम दर्शनहि त्यांतून झालेलें आहे. त्यांत दिलखुलास तत्त्वचर्चा आहेत, अत्यंत सुखद अशीं विनोदस्थळे आहेत, त्यांतील संसार-चित्रें तर नितान्तरम्य आहेत: त्यांचे ठिकाणी अत्यंत निर्मल, पवित्र व सात्विक भावनांना उद्दीपित करण्याची सहजशक्ति आहे; सुशिक्षित, निष्कपट, तडफदार तरणांचें मनोदर्शन त्यांत आहे, त्याचप्रमाणे प्रौढ पतिपत्नींतील विकाररहित

प्रेमाचें अत्यंत प्रत्ययकारी चित्रण त्यांत झालेलें आहे : कुटुंबजीवनांतील ज्या अनेक लहानमोठ्या सुखदुःखात्मक प्रसंगांतून माणसांना आपल्या ठिकाणच्या परस्परांबद्दलचा निःस्वार्थ प्रेमाला सहजतथा व्यक्तता देतां देते, त्यांतील कांही बेचक प्रसंगांचें सहजचित्रण ह्यांत झालेलें आहे. ह्या स्मृतिचित्रांत जिव्हाळा आहे, गुजगोष्टी आहेत, काव्य आहे, तत्त्वज्ञान आहे—थोडक्यांत म्हणजे वामनरावांचें संपूर्ण व्यक्तिमत्व त्यांत आल्हाददायकपणे प्रतिबिंबित झालें आहे./ ह्या सर्व गोष्टी वामनरावांनी आत्मचरित्र लिहिलें असतें तर कदाचित् साधल्या गेल्या असत्याः परंतु त्या लेखनप्रकाराचीं हि बंधने त्यांना कितपत मानवलीं असतीं ह्याबद्दल संशयच आहे.

पत्रात्मक कथानिवेदन :

आपणांस असें आढळून येतें की कथालेखनासाठी जरी वामनराव हे निवेदन-पद्धतीचाच अवलंब करीत असत, तरी त्यांतल्या त्यांत पत्रात्मक निवेदन—जें खरें एकमुखी संभाषण म्हणजे आत्मनिवेदनच असतें—त्यांना फार चांगलें जमत असे. फार चांगलें जमत असे ह्याचा अर्थ, कथालेखनाचीं कलात्मक बंधने पाळून तें फार चांगलें जमत असे, असा आहे; याचें कारण असें की पत्रात्मक लिखाणांत ज्याप्रमाणे सहजगत्याच प्रगट होणारा जिव्हाळा अधिक त्याचप्रमाणे संभाषणाचीं, वर्णनाचीं, प्रसंगरेखाटनाचीं काटेतोल बंधने पाळण्याची इतर दगदगहि कमीः ज्यांचा कंटाळा त्याच गोष्टींची अनावश्यकताः त्यामुळे वामनरावांसारख्या बोलक्या, ऐसपैसपणे गप्पा छोटणाऱ्या, तत्त्वचर्चा करणाऱ्या, तत्त्वचिंतन करून परमतत्त्वांचा शोध लावूं इच्छिणाऱ्या लेखकाला हा लेखनप्रकार मोठा उपकारक ठरावा ह्यांत नवल नाही. त्यांच्या तत्त्वचिंतनात्मक वृत्तीला, त्यांच्या खेळकर व निर्मल विनोद-शक्तीला, व त्यांच्या अंगभूत सौंदर्यदृष्टीला हा लेखनप्रकार फारच मानवला. ‘सुशीलेच्या देवां’त वामनरावांनी जी अनेक ठिकाणी सुशीलेलाच स्वतःची कहाणी सांगायला सांगितली आहे ती उगीच नाही; किंवा ह्या कादंबरींतील शेवटलीं बरींच प्रकरणें जीं पत्रात्मक उतरलीं आहेत, तींहि उगीच नव्हेत. असें दिसतें की वामनरावांची प्रतिभा आपल्या आवडीचा, आपल्या प्रकृतीला साजेसा, आपल्या अभिव्यक्तीला अत्यंत अनुकूल असा लेखनप्रकार शोधीतच

होती. 'आश्रमहरिणी' त तिला तो थोडाफार सांपडला होता; त्याचें रूप लक्षांत आलें होतें; परंतु त्याचीं इतर रूपें आकळलीं नव्हतीं; त्यांतलें वामनरावांच्या प्रतिभेला अत्यंत उचित असें रूप 'सुशीलेचा देव' ही कथा लिहिली जात असतां अचानक आढळलें: व पुढे त्यालाच—त्या पत्रात्मक कथानिवेदनाच्या पद्धतीलाच—तिने स्वाभाविकपणे घट्ट धरून ठेवलें. व कालान्तराने त्यांतूनच 'इंदु काळे व सरला भोळे' ही सुबक कलाकृति निपजली.

'रागिणी', 'आश्रमहरिणी' व 'नलिनी' ह्या तिन्हीही कथांच्या लेखनामध्ये — विशेषतः 'रागिणी' मध्ये — वामनरावांनी आत्मगत भाषणांचा कथा-परिपोषासाठी भरपूर उपयोग करून घेतलेला आहे असें आढळून येतें. कांही कांही प्रकरणें तर केवळ एखाद्या व्यक्तीच्या ह्या आत्मगत भाषणांकृतितांच लिहिलीं गेलीं आहेत. हा आत्मगत भाषणांचा उपयोग सदर कादंबऱ्यांतून प्रमाणाच्या बाहेरच झाला आहे; व तो दोषास्वरूप आहे. पात्रांच्या मनांत शिरून त्यांतील अन्तःकलहांचें चित्र रंगविल्याखेरीज वामनरावांकडून कथानकाचें पाऊल सुळी पुढे टाकलेंच जात नाही. हें मनोवगाहन पत्रात्मक कथनपद्धतींत सहजगत्याच साधलें जात असल्यामुळें तें वरील कादंबऱ्यांतून दोषरूप ठरलें तर 'सुशीलेचा देव' आणि 'इंदु काळे व सरला भोळे' ह्या कथांतून तें गुणस्वरूप ठरलें आहे. त्यांतील स्त्रीपुरुषांनी आपल्या मनांतील अन्तःकलहाला आपापल्या पात्रांतून दिलेली वाच्यता ही कथापरिपोषणाला मदत करून शिवाय कथेच्या सौंदर्यांतहि केवढी मोठी भर टाकीत आहे. 'रागिणी', 'नलिनी'तील आत्मगतें व 'सुशीलेचा देव' आणि 'इंदु काळे व सरला भोळे' ह्यांतील मनोवगाहन हें सहोदर आहेत असें मला वाटतें: 'रागिणी'तील आत्मगतांचींच ही पत्रात्मक निवेदनें उत्क्रान्त रूपें होत, असें वाटतें. त्या आत्मगतांचा जन्म ज्या वृत्तींतून झाला त्याच वृत्तींतून ह्या पत्रात्मक निवेदनाचा जन्म झालेला आहे. ह्या पत्रात्मक निवेदनाच्या पद्धतींत वामनरावांना आपल्या प्रतिभेच्या अभिव्यक्तीसाठी खरेखुरें कलादृष्ट्या प्रभावी असें साधन मिळालें, म्हणून त्यांत तिचा विलास इतका आकर्षक रीत्या प्रगटला आहे. 'इंदु काळे व सरला भोळे' ह्या कादंबरींत तंत्रात्मक, कलात्मक दोष फारसे नाहीत—एखाद दुसरा तारखेचा दोष हा कलात्मक दोष ठरत नाही—ह्याचें कारण अगदी उघडच आहे. तंत्रात्मक किंवा कलात्मक दोष टाळण्यासाठी

वामनरावांनी येथे वेगळी जाणून बुजून खटपट केली आहे असें नव्हे. [पुनरुक्तीचा व विषयान्तराचा दोष पत्करूनहि परत लिहितों की वामनरावांना लिखाणाच्या बाबतीत 'खटपट' हा शब्द ठाऊकच नसावा. अमुक प्रकारची 'खटपट' करून, अमुक पद्धति उपयोजून, अमुक एक परिणाम साधावा ह्या ईशेने, आस्थेने वा जाणिवेने ते कधीच लिहीत नसावेत. जें लिहिलें जाईल तें लिहावयाचें, हेंच त्यांचें ध्येय असे व जें लिहिलें जाई त्याच्या मागची विचारांची व भावनांची बैठक मोठी शुद्ध व बलशाली असल्यामुळे कलादोष त्यांत अवतरले तरीहि तें लिखाण सुसंस्कृत वाचकांचें चित्तहरण सहज करीत असे. 'राणिणी' आवडते किंवा 'सुशीलेचा देव' (त्यांत नऊ मृत्यु झालेले असूनहि) आवडते तें त्या कादंबऱ्या निर्दोष आहेत म्हणून आवडतात असें नव्हे तर त्यांच्यांत भरपूर दोष असूनहि आवडतात. मग हे दोष नसते तर त्या किती आवडल्या असल्या ह्याची कल्पनाच केलेली बरी. असो]—सांगायचें कारण असें की 'इंदु काळे व सरला भोळे' ह्या कादंबरीत वामनरावांनी जो लेखन-प्रकार उपयोजिला तो त्यांच्या प्रतिभेला इतका साजेसा होता की, त्यांतून व्यक्त होत असतां स्वाभाविकपणेच तिचें निर्दोष, निरुपाधिक असें कलापूर्ण स्वरूपच नेमकें अचूकपणे प्रगट झालें.

आत्मपर लिखाण व तत्त्वचर्चा :

वामनरावांच्या इतर कादंबऱ्यांतून ठिगळवजा भासणाऱ्या (परंतु आपल्या अन्तःसौंदर्याने वाचकांना आकर्षून घेणाऱ्या) तत्त्वचर्चा आहेत; (त्या जितक्या अनावश्यक आहेत तितक्याच वामनरावांच्या वाङ्मयाच्या लोकप्रियतेला उपकारक, एवढेंच नव्हे तर कारण ठरल्या आहेत : तेव्हां त्या त्यांच्या कादंबऱ्यांत अनावश्यक आहेत असें तरी कसें म्हणावयाचें ? खांडेकरांच्या कादंबऱ्यांतील अलंकृत भाषा ही कलादृष्ट्या अनावश्यक भासली तरी ती त्यांच्या ललितलेखनाचें एक आकर्षक वैशिष्ट्य ह्या दृष्टीने त्यांच्या लोक-प्रियतेस कारण झालेली आहेच की नाही ? तसेंच). फडक्यांनी आपल्या प्रतिभासाधनांत वामनरावांना त्यांच्या ह्या अनावश्यक तत्त्वचर्चाबद्दल बराचसा सुकारण दोष दिलेला आहे. बराचसा म्हणण्याचें कारण असें की तो वामनरावांचा महान् गुण व महान् दोष आहे; त्यामुळे त्यांच्या लिखाणांत

जसे कलादोष शिरले आहेत, तसेच त्यांचें वैशिष्ट्य निश्चित करायला त्याच चर्चा पुष्कळशा कारण झाल्या आहेत. परंतु असें दिसून येतें की ज्या ज्या वेळी वामनरावांनी आत्मपर लिखाणाचा अवलंब केला आहे त्या त्या वेळी ह्या तत्त्वचर्चांचें 'रागिणी', 'नलिनी'तील ठिगळवजा भासणारें स्वरूप नष्ट झालें असून त्या कथापरिपोषाच्या गुंफणीत एकजीव—बऱ्याचशा एकजीव झाल्या आहेत. अगोदरच वामनरावांच्या कथांतील स्त्रीपुरुष हे बरेचसे बुद्धिजीवि आहेत : कोणत्याहि प्रश्नाकडे तत्त्वज्ञानसुवृत्तीने पाहणें हा जवळजवळ त्यांचा प्रकृतिधर्म आहे : तेव्हां त्यांच्या संभाषणांत तत्त्वांचा उद्घापोह व्हावा, वेगवेगळ्या विषयांतील प्रश्नांची साधकबाधक चर्चा व्हावी हें बरेचसे स्वाभाविकच वाटतें : त्यांतल्या त्यांत हे प्रश्न त्यांच्या जीविताशीं, त्या जीवितांतील कांही अडचणींशीं संलग्न जर असतील तर ह्या तत्त्वचर्चांची कादंबरींतील अपकारकता पुष्कळच कमी होते यांत संशय नाही : 'रागिणी'तील भय्यासाहेब व आनंदराव यांच्यामधील झालेला 'सन्मित्र-कलह' हा केवळ तत्त्वचर्चात्मक असूनहि ठिगळवजा भासत नाही ह्याचें कारण हेंच, व 'रागिणी'मधील इतर बऱ्याच तत्त्वचर्चा ठिगळवजा वाटतात त्याचेंहि कारण हेंच. 'सुशीलेच्या देवां'तील बहुतेक तत्त्वचर्चा ह्या कथापरिपोषासाठी व स्वभावपरिपोषासाठी अत्यंत उपयुक्त ठरत असल्यामुळे त्या कोठेच फारशा बोचक ठरत नाहीत असा अनुभव आहे. ह्या कादंबरीविषयी विचार करतांना असें वाटतें की हिच्यांतील सगळ्याच प्रमुख व्यक्तींची आंतरिक प्रगति व उत्क्रान्ति दाखविणे हाच ह्या कथेचा मूलतः उद्देश असावा व म्हणूनच ह्या आंतरिक विकासाला सर्वतोपरि परिपोषक—नव्हे पुष्कळ वेळा आवश्यक—ठरणाऱ्या तत्त्वचर्चा त्या कादंबरीच्या जीवनाला अपरिहार्य—नव्हे आधारभूत ठरल्या असल्यात; नव्हे, ठरल्या आहेतच; परंतु ह्या सर्व विचारांबरोबर हीहि गोष्ट खरी की 'सुशीलेच्या देवां'तील बराचसा भाग हा आत्मपर लिखाणाने व्याप्त असल्यामुळे त्यांतील ह्या तत्त्वचर्चा ठिगळवजा भासत नसून त्यांचें रूप कथानिवेदनाशीं पूर्णपणे एकजीव झाल्यासारखें वाटत आहे. ह्याच दृष्टीने विचार केल्यास ह्या तत्त्वचर्चा कथाशरिराशीं 'इंदु काळे व सरला भोळे' ह्या कादंबरींत ज्या संपूर्णपणे एकजीव झाल्यासारख्या वाटतात त्याची कारणमीमांसा करतां येण्याजोगी आहे. ज्ञानमार्ग विरुद्ध

कर्ममार्ग, कला विरुद्ध नीति, ध्येय विरुद्ध स्थिति ह्या सारखे तत्त्वमूलक विषय, विनायकराव, नारायणराव, इंदु काळे, सरला भोळे ह्यांच्या सारखीं तत्त्वज्ञासु पात्रें व पत्रात्मक कथानिवेदनासारखी आत्मपर लेखन पद्धति ह्या त्रिवेणीसंगमांत त्या कादंबरीचें स्वरूप इतकें मनोहर व्हावें ह्यांत नवल वाटत नाही. काका-साहेब कालेलकर वामनरावांना 'सामाजिक जीवनाचें एक मोहन' (heaven) असें समजतात; वामनरावांच्या ह्या कादंबऱ्यांतील तत्त्वचर्चांनाहि मला तीच उपमा द्यावीशी वाटते, ह्या तत्त्वचर्चा म्हणजे त्यांच्या कादंबरीलेखनाचें 'एक मोहन' च होत. दुधावरील सायीसारख्या त्या कांही ठिकाणी भासतात, तर 'इंदु काळे व सरला भोळे' ह्या कादंबरींत, पांगारकरांची उपमा घेऊन बोलावयाचें म्हणजे दुधांत साय जिरवावी त्याप्रमाणे वामनरावांनी कथाप्रवाहांत आपलें तत्त्वशोधन जिरवून त्या दोन्हीहि गोष्टी एकरूप केलेल्या आहेत, असाच सुखद प्रत्यय येतो.*

कांही ठळक कलादोष

वामनरावांना प्रसंगाची, स्थळांची, माणसांच्या रूपाची व अवयव व्यापाराची वर्णनें नीटशीं साधत नसत व अशा प्रकारचीं वर्णनें करणें हा त्यांच्या लेखनप्रकृतीचा धर्महि नव्हता, हें आपण वर पाहिलेंच आहे; अर्थात् त्यामुळे ज्या ज्या ठिकाणी असल्या प्रकारचीं वर्णनें करण्याचा प्रयत्न त्यांचे हातून कळत न कळत झाला, त्या त्या ठिकाणी त्यामुळे बराचसा रसभंग झाला आहे असें आढळून येतें. 'रागिणी'तील असल्या रसभंगात्मक वर्णनाचीं पुष्कळ उदाहरणे देतां येतील. ज्या ज्या ठिकाणी वामनरावांना असलीं अतिसूक्ष्म वर्णनें करणें भागच पडलें—म्हणजे असलीं वर्णनें करणें भागच आहे असें वाटलें त्या त्या ठिकाणीच अगोदर त्यांनी हीं वर्णनें केलेलीं आहेत. निसर्ग वर्णनांच्या बाबत त्यांनी जो पुष्कळसा साध्या कल्पकतेवर व अलंकारमय भाषेवरच भर दिला आहे तो बाजूला ठेवला तरी असें दिसून येतें की, तीं त्यांचीं वर्णनें सगळींच ठिगळवजा झालीं आहेत; तीं गाळलीं असतां कादंबरींतील वातावरणांत, कथानकपरिपोषांत, स्वभावरेखाटनांत वा अंतिम परिणामांत कांही बाधा येईल असें

* पहा: डॉ. केतकरांच्या कादंबऱ्यांतील तत्त्वचर्चा: वामनरावांचें मत.

वाटत नाही; परंतु हीं वर्णनें बाजूला ठेवून त्यांनी केलेलीं मानवी व्यवहारांचीं वर्णनें पाहिलीं तरी असें दिसून येतें की तीं एक तर त्यांना साधलेलीं नाहीत, व दुसरें म्हणजे तीं त्यांनी कशीं तरी उरकून टाकलेलीं आहेत; व त्यामुळेच 'रागिणी' तील वैराग्यखंडांतील 'योगायोग असा होता !' ह्या चोविसाव्या प्रकरणांतील प्रसंगवर्णनांप्रमाणे तीं पोरकट उतरलीं आहेत. (प्रसंगवर्णन हें वामनरावांना साधत नसल्यामुळे ते एक तर तें उताविळपणे भरभर तरी उरकून टाकीत किंवा सावकाशपणे पाह्याळाने तरी करीत बसत. त्यामुळे प्रमाण-बद्धतेच्या अभावीं येणारा बेडौलपणा, अतरंजितपणा, इत्यादि दोष त्यामध्ये आपोआप अवतरत; त्याबद्दलचें तारतम्य त्यांना राहत नसे. मात्र ह्या सर्व तपशीलवार वर्णनांबाबतचा जन्मजात कंटाळा त्यांचेकडून ठिकठिकाणी व्यक्त होत असे. 'रागिणी'त जनुभाऊंकडून रागिणीचें प्रियाराधन करण्याचा जो प्रसंग घडला आहे त्यासंबंधी वामनराव लिहितात, "या प्रसंगाचें वर्णन जरी मोठें मनोरंजक होण्यासारखें आहे तरी तें येथे सविस्तरपणे करण्याचें आम्हाला साहस होत नाही." पुढे प्रत्यक्ष वर्णनाचे वेळीं थोडासा संवाद देऊन वामनराव लिहितात, "संविधानक कळायला ह्या 'सीन'चें एवढें वर्णन बरस झालें !" तारतम्य न राहिल्यामुळे वामनरावांचीं हीं वर्णनें पुष्कळ वेळा रसभंगात्मक कशीं होत असत हें पाहावयाचे असल्यास 'नलिनी' ह्या कादंबरीत गोविंदरावांचें कुटुंब जलमार्गाने पळसण्याला येत असतां बोटीवर घडलेल्या धांदलीचे जें वर्णन आलें आहे तें वाचावें; ह्यांत बोटीवरील प्रवाशांना बोट लागल्यामुळे ज्या ओकाऱ्या होत होत्या व त्यांमुळे डेकवरील जागेंत सगळीकडे जी घाण पसरली होती त्याचें वर्णन वामनरावांनी इतक्या परोपरीने केलें आहे की तें वाचवत नाही; ह्या किळसवाण्या वर्णनांतील उच्चांक खालील वाक्यांत गांठला गेला आहे, "शौचकूप रिकामा झाल्यावर प्रथम नलिनीने व नंतर कमळाबाईने शौचविधी कसाबसा आटोपून घेतला; परंतु रमाकाकूना त्या मोठमोठे हेलकावे देणाऱ्या बोटीतल्या शेतखान्यांत जाण्याची भीति वाटूं लागली. तथापि त्यांच्या मुलींनी त्यांना हरतऱ्हेने समजावून सांगितल्यावर व साहाय्य दिल्यावर ती वेळ कशी तरी निभावली." येथे असल्या किळसवाण्या वर्णनांची अनावश्यकता लेखकाला त्या काळी पटलेली नव्हती की काय असा प्रश्न आपल्या मनांत येतो; किंवा लेखकाच्या

डोक्यांत जीवनाच्या वास्तवदर्शनाबाबत कांही चुकीच्या समजुती होत्या की काय अभीहि शंका मनाला चाटून जाते. आप्पासाहेबांच्या मृत्यूनंतर “ दिवाणजींनी बांबू, सुतळी, कोरें वस्त्र, मडकी वगैरे आणण्याची दक्षता ठेवलीच होती ” असें वामनराव सांगतात : हे सांगण्याची कलादृष्ट्या जरूरी नाही हे त्यांना लेखनसमयी समजत नव्हतें असे का आपण समजायचें ? ‘ सुशीलेच्या देवां’तील नवव्या व दहाव्या प्रकरणांतहि त्यांनी ‘ ओकाऱ्यांना ’ जें एवढें अवास्तव प्राधान्य दिलें आहे तें रसापकर्षक व अनाटायी वाटतें. अगदी सुरवातीच्या प्रकरणांत केवळ विनोदबुद्धीने (व इतर कादंबरीलेखकांच्या नायिकावर्णनाच्या ठराविक पद्धतीचा उपहास करण्याच्या थोड्याशा हेतूने) त्यांनी जें बालसुशीलेचें वर्णन केलें आहे त्यांतहि तिच्या ‘ नाकडोळ्यांचें ’ वर्णन करतांना त्यांचा तोल गेला आहे असें दिसून येतें; त्याचप्रमाणे त्यांच्या ‘ नवपुष्पकरंडकां ’तील ‘ नांव बदलीन ’ ह्या गोष्टीमध्ये असलेच एक अतिरंजित स्वरूपाचें व तारतम्यरहित वर्णन आलें आहे: “ यमुनेने डोळे पुसले व गालावरचे अश्रु व नाकांतील शेंबूड आंत ओढून ती जोराजोराने पावलें टाकीत...घरांत गेली ” (श्रीपाद कृष्णासारख्या चोखंदळाला हें वाक्य फारच बोचलें, पण) हें वाक्य काय दर्शवितें ? बीभत्स, कळाहीन गोष्टींचें वर्णन प्रमाणाबाहेर अतिरंजित झाल्याने वाचकाला एक प्रकारचा उबग येतो ह्याची जाणीव वामन मल्हारांना चांगलीच होती, असें त्यांच्या टीकात्मक लिखाणावरून दिसून येतें; पण असें असून तोच दोष त्यांचे हातून पुष्कळ ठिकाणी घडला आहे. ह्याचें कारण वर सूचित केल्याप्रमाणे आपल्या प्रतिभेच्या विशिष्ट प्रकृतिधर्माशीं वामनराव येथे प्राभाविक नव्हते हेंच दिसतें. वामनरावांच्या लिखाणाचा आस्वाद आपण एका वेगळ्याच हेतूने घेत असल्यामुळे व तो आपला हेतु सफलित होत असल्यामुळे ह्या दोषस्वरूप गोष्टी त्यांच्या लेखनाचा विचार करतांना लक्षांत येऊनहि त्यांतील गुण लोपवूं शकत नाहीत ही मोठी समाधानाची गोष्ट आहे.

‘ दुष्टत्वा ’ चें चित्रण :

वामनरावांच्या लेखनांतील ह्या वर्णनांचाच विचार करीत असतां दुसरी जी एक गोष्ट माझ्या मनांत येत आहे ती येथे मांडून टाकतो. वामनरावांना

मानवी व्यवहारांचीं तपशीलवार वर्णनें करण्याचा जन्मजात कंटाळा होता ही गोष्ट तर खरीच, परंतु त्याबरोबरच दुसरी एक गोष्ट अशी की मानवी स्वभावांतील दुष्टत्वाचें, क्रौर्याचें, नीचतेचें वर्णनहि त्यांचे हातून चांगलेसें उतरत नसे; म्हणूनच वामनरावांच्या कादंबऱ्यांतील सुष्ट माणसें जितकीं जिवंत भासतात व लक्षांत राहतात तितकीं त्यांतील दुष्ट माणसें वाटत नाहीत व लक्षांत रहात नाहीत. अगोदर म्हणजे असलीं माणसें त्यांच्या कथांतून फारशीं आढळतच नाहीत: 'रागिणी' तील जनुभाऊ, 'नलिनी' तील दिवाणजी, व 'इंदु काळे व सरला भोळें' तील बिंदुमाधव म्हस्कर हीं तिन्हीहि स्वभावचित्रे ह्या दृष्टीने विचारांत घेण्यासारखीं आहेत. ह्या तिघांचेंहि स्वभावदर्शन वामनरावांना तितकेसें जमलेलें नाही: तें घाईनें तरी उरकलेलें आहे किंवा अतिरंजित तरी झालेलें आहे असें दिसतें. त्यांचीं चित्रे हीं जिवंत भासत नाहीत, तीं पुसट तरी वाटतात किंवा भडक तरी वाटतात. त्याचें चित्रण करतांना वामनरावांकडून प्रत्यक्ष जीवनांत दिसून येणाऱ्या कांही मानवी स्वभावविशेषांचें संयमाने चित्रण झालेलें नसून असल्या 'दुष्ट', 'खल', पात्रांविषयी ललित वाङ्मयांत जे संकेत रूढ झालेले आहेत, त्यांचेंच अवलंबन झालेलें अधिक दिसून येतें; ह्याचें कारण शोधूं जाता असें वाटतें की वामनरावांची प्रकृतीच मुळी असल्या व्यक्तींच्या जीवनव्यवहारांचें अवलोकन व ज्ञान करून घ्यावयास असमर्थ असल्यामुळे, त्यांचें त्यांच्या व्यवहारांचें चित्रण पुसट उतरलेलें असल्यास किंवा केवळ कल्पनेवर भर दिल्याने अत्यंत भडक उतरलेलें असल्यास त्यात नवल नाही. जगांत दुष्ट माणसें फारशीं नाहीत; जगांतील बरींचशीं दुःखें हीं एकमेकांतील गैरसमजामुळेच मानवांनी निर्मिलेलीं आहेत; जीं माणसें त्यांच्या कृत्यांवरून दुष्ट आहेत असें वाटतें तीं एका विशिष्ट परिस्थितीच्या तडाख्यांत सापडलेलीं असल्यामुळे तशीं बनलेलीं असतात अशा प्रकारचीच सामान्यतः वामनरावांची विचारसरणी असल्यामुळे त्यांच्याकडून जेव्हां कारणपरत्वे 'खल-पुरुष' रंगविले जात, तेव्हां त्यांचें कार्य म्हणजे त्यांच्या भोवतालील इतर व्यक्तींच्या स्वभावपरिपोषाला इष्ट ती मदत करण्याचें, कौटुंबिक अतएव दुय्यमच असे; म्हणूनच भोवतालच्या इतर व्यक्तींचें सरलत्व, त्यांची सात्विकता, त्यांच्या मनाचें औदार्य, इत्यादि गोष्टी डोळ्यांत भरतील अशा रीतीने ह्या खलपुरुषांना बिचाऱ्यांना कथानकाला

आवश्यक अशा हव्या त्या कपटनाट्याचा अवलंब करावयाला लेखक लावीत असे; 'रागिणी'तील जनुभाऊ व 'नलिनी'तील दिवाणजी ही दोन्हीहि स्वभावचित्रे ह्या दृष्टीने विचार करतां वामनरावांनी मुद्दाम निर्माण केलेलीं, बनवलेलीं—बनावट अशीं वाटतात: 'इंदु काळे व सरला भोळे'तील बिंदु-माधव म्हस्कराचें शब्दचित्रहि अशाच प्रकारचें आहे. इन्दु काळेसारख्या कला व नीति ह्यांच्या अन्योन्यसंबंधाविषयी स्वतंत्रपणे विचार करूं पाहणाऱ्या तरुणीला बिंदुमाधव म्हस्कर जी भुरळ घालतात ती आपल्या प्रभावी व्यक्तिमत्त्वाच्या जोरावर असें आपणांस तिने लिहिलेल्या पत्रांतून दिसून येतें; परंतु या प्रभावी व्यक्तिमत्त्वाची जाणीव मात्र ही कादंबरी वाचीत असतां आपणांस, म्हणजे वाचकांस होऊं शकत नाही; ह्याचें कारण वामनरावांनी तें व्यक्तिचित्र जिवन्त वाटेल अशा प्रकारें रंगविण्यासाठी फारसे परिश्रम घेतलेलेच नाहीत. वामनरावांच्या कादंबऱ्यांतील हे सगळेच खलपुरुष अन्तीं आपल्या दुष्कृत्यांचीं कृष्णफळें भोगतात असें दिसतें; तेंहि ह्याबाबतचा जो संकेत आहे त्याला अनुसरून व वामनरावांच्या ध्येयवादाला धरूनच आहे. सांगण्याचा उद्देश असा की वामनरावांना हीं असलीं व्यक्तिचित्रें रंगविण्याचा जन्मजात कंटाळाच होता: जितका प्रसंगवर्णनाचा, स्थलवर्णनाचा, अवयव-व्यापारवर्णनाचा त्यांना कंटाळा होता, तितकाच असलीं चित्रें रंगविण्याचा कंटाळा होता; ज्या ठिकाणी कथानक रचनेसाठी त्यांची अगदीं आवश्यकताच त्यांना भासली, त्याच ठिकाणी त्यांनी तीं योजलीं व त्यांचें चित्रण कसेतरी आपलें इष्टकार्य साधण्यापुरतें उरकून घेतलें. जनुभाऊचें व्यक्तिचित्र रंगवितांना त्यांनी 'रागिणी'त काढलेले उद्गार जरी त्यांच्या लेखनकार्याच्या बाल्यावस्थेंतील, अतएव अप्रगल्भ व अनिर्णायक भासले तरी तेच त्यांच्या एतत्संबंधीच्या विचारसरणीची दिशा दाखवितात असें मला वाटतें. ह्या संदर्भात ते लिहितात : “ग्रंथकर्त्याने हें वर्णन आनंदाने गाळलेंहि असतें; पण जशी गोष्ट झाली तशी वर्णन करणें हें कथालेखक ह्या नात्याने त्याचें पवित्र कर्तव्य आहे. त्याच्या इच्छेवरच जर ही गोष्ट अवलंबून असती, तर त्याने ह्या गोष्टीत वाईट पात्र मुळीच आणलें नसतें; पण लोक जसे होते, तसेंच त्यांचें वर्णन करावयाचें असा त्याचा हेतु असल्यामुळे जनुभाऊचें मानस थोडेसें उघड्यावर आणणें किती जरी त्याच्या जिवार आलें, तर ती

गोष्ट त्याला करणें भागच आहे.” दुर्जनांचें स्वभावरेखाटन करण्याची वेळ आल्यास तें रेखाटन आवश्यक कां व कसें आहे हें ते नेहमीच मोठ्या आर्जवाने स्पष्ट करीत, परंतु त्यानंतर केलेलें हें रेखाटन प्रत्यक्षपणे कलादृष्ट्या प्रत्ययकारी उतरत नसे, एवढेंच माझें म्हणणें.

कल्पनेच्या बळावर साधलेले लेखनकौशल्य प्रकार :

ह्या सर्व गोष्टी लक्षांत घेऊन आपण मनाशीं जर असें ठरवूं लागलो की खरोखरच वामनराव स्वतः म्हणतात त्याप्रमाणे त्यांच्या लेखनांत ज्याला ललितलेखनाची कलाकुसर म्हणतात ती कोठेहि नाही, तेव्हां ती त्यांना जमतच नसावी, तर आपलें तें मत चुकीचें ठरण्याचा संभव आहे; कारण लेखनांत सुरुपता, प्रमाणबद्धता, बाह्य आकाराचें सौंदर्य इत्यादि गोष्टी आणण्याकरितां जो थोडाबहुत खटाटोप करायला पाहिजे, जी थोडीबहुत काळजी घ्यायला पाहिजे, जी साफसुफी करायला पाहिजे ती करण्यास लागणारी आवश्यक ती चिकाटी व श्रम करण्याची ताकद त्यांचेजवळ नसली तरी त्यांची कल्पनाशक्ति अत्यंत तल्लख असल्यामुळे त्यांच्या लिखाणांत कांही लेखनकलाकुसरीच्या गमती सहजतया अवतरलेल्या दिसून येतात. उदाहरणार्थ: आपण रेखाटीत असलेल्या कथाचित्रांत कल्पितापेक्षा वास्तवाचा, सत्याचा, प्रत्यक्ष घटनांचाच भाग अधिक आहे हें वाचकांना पटवून देण्यासाठी वामन मल्हार आपल्या कादंबऱ्यांतून ज्या युक्त्या योजतात त्या खरोखरच चिंतनीय आहेत. ‘रागिणी’ कादंबरींत, कारासिनी जातीबद्दल आनंदरावांनी केलेल्या संशोधनाचें हस्तलिखित आपल्यापाशीच असून तें आपण लवकरच प्रसिद्ध करणार आहोंत असें आश्वासन ते देतात; व कारासिनी जातींतील लोकांकडून विजयगांवकर मंडळीचा जो छळ करण्यांत आला त्यासंबंधीचा सगळा अद्भुत, असंभाव्य, कल्पित कथाभाग हा वास्तव आहे असें भासविण्याचा प्रयत्न करतात. ‘आश्रमहरिणी’मध्ये तर कथेच्या मूळ कल्पनेपासूनच वास्तवाभास निर्माण करण्याचा प्रयत्न केलेला आहे : कथा पुराणकालीन आहे; ज्या पुराणांतून ती निवेदलेली आहे, तें पाराशरपुराण आपणास सांपडलेलें आहे असें ते सांगतात; एवढेंच नव्हे तर त्या पुराणाची दुसरी एक प्रत आपणास उपलब्ध झालेली असून

त्या प्रतीतील पाठान्वये आपण आपल्या कथेच्या दुसऱ्या आवृत्तीत कांही ठिकाणी आवश्यक ते फेरबदल केलेले आहेत असें ते बजावतात : कथेचें ' भाषान्तर करतांना अर्थ स्पष्ट व सुबोध करण्याकडे विशेष लक्ष दिलें आहे. पोथीचीं पहिलीं पानें फाटलीं असल्यामुळे पहिले मंगलाचरणाचे श्लोक अर्धेमुधेंच आहेत; ते अर्थात् ह्या भाषान्तरांत गाळले आहेत. तसेंच कांही दुर्बोध श्लोकहि गाळले आहेत, हें प्रांजलपणे कबूल करणें भाग आहे ' असें ते सत्यकथनाचा आव आणून प्रस्तावनेत लिहितात व शेवटी ' मूळ पोथी पुढे मागे छापण्याचा विचार आहे, किंबहुना ती छापवीच लागेल.' असें आश्वासन देऊन हें वास्तवाभासाचें कपटनाटक पुरेपूर रंगवितात. ह्या कल्पित पोथीतील निवेदन अध्यायवारी करीत असतां त्यांनी ठिकठिकाणी मजकुरांत ज्या टीपा जोडल्या आहेत—कोठे कांही दुर्बोध श्लोकांचा अर्थ नीट लागत नसल्याचा उल्लेख आहे, कोठे प्रक्षिप्त भाग दिसून आल्यामुळे तो गाळल्याचा उल्लेख आहे, कोठे विशिष्ट श्लोकांचा अर्थ ग्राम्य किंवा अश्लील असल्यामुळे तो पूर्णतया देण्याचें आपण टाळीत आहोत असें स्पष्टीकरण आहे—ह्या सगळ्याच टीपा त्या मूळ पोथीबद्दल वाचकांच्या मनांत कुतूहल उत्पन्न करतात व वास्तवाभास उत्पन्न करण्याच्या लेखकाच्या हेतूला भरपूर मदत करतात. तत्कालीन पुराणप्रिय व नवविचारी अशा दोन्हीहि वाचकांना लेखकाच्या ह्या युक्त्या—युक्त्याऐवजी प्रयुक्त्याच म्हटलेलें बरें त्यांना—चकवूं शकल्या ह्यांत आश्चर्य काहीच नाही. मराठी कथालेखनांत असल्या प्रकारच्या युक्त्या आतापर्यंत कोणीच योजलेल्या नव्हत्या; त्यामुळे खुद्द केसरीचा परीक्षणलेखक फसला तर इतरांची काय कथा ? कादंबरीच्या प्रकाशानानंतर आपल्याकडे बऱ्याच लोकांकडून मूळ पोथीविषयी विचारणा झाली असें वामनराव म्हणतात, तें साहजिकच वाटतें. ' सुशीलेच्या देवां 'तहि सुशीलेचें आपण रेखाटीत असलेलें जीवनचरित्र हें कल्पित नसून वास्तव आहे असें भासविण्यासाठी वामनरावांनी नानापरीच्या युक्त्या योजल्या आहेत. सुशीलेने जें ' आत्मचरित्र ' अंशतः लिहिलेलें आहे तें आपणांस वाचावयास मिळालेलें असून शिवाय आपण लिहिलेलें हें तिचे कथाचरित्र त्याच्या मुद्रणापूर्वी तिने वाचलेलें व जागोजाग दुरस्त केलेलें आहे असें ते सांगतात. परंतु नुसतें तसें सांगून ते थांबत नाहीत तर प्रत्यक्ष कथानिवेदनांत कांही ठिकाणी सुशीलेच्या

तळटीपा देऊन आपलें विधान वास्तव आहे असें दाखविण्याचा प्रयत्न करतात; चौदावें प्रकरण तर 'सुशीलेच्या टीपा व आत्मचरित्रांतील भाग' ह्यांचें मिळूनच तयार झालेलें आहे व तें सर्व सुशीलेच्या हस्तलिखित आत्मचरित्रांतून उतरून काढलेलें आहे असें लेखकाने दर्शविलें आहे. ह्या प्रकरणाच्या सुरवातीच्याच परिच्छेदांत सुशीला लिहिते, "या ग्रंथकाराने माझ्या लहानपणची हकीकत अनेक लोकांकडून मिळवून त्यांतील त्याला मनोरंजक वाटलेला भाग बऱ्याच यथार्थतेने वर्णन केला आहे; पण एकदोन प्रकरणांत फारच चुका झाल्या आहेत, असें मला वाटतें. असें कां व्हावें हें मला समजत नाही. ग्रंथकार आज बरींच वर्षे माझ्या चांगल्या ओळखीचे आहेत. माझें अलीकडील कांही वर्षांतील अंतरंग त्यांना चांगलें माहीत आहे. माझ्या अंतरंगांत त्यांनी प्रवेश केला आहे. तेव्हां त्यांच्यापासून मी काय लपविणार ?—पण आताच्या एकदोन प्रकरणांत ते विलक्षणच घसरले. त्यांना कल्पनाशक्ति आहे. पण ते पुष्कळ ठिकाणी घसरले आहेत ही आश्चर्याची गोष्ट आहे. पुष्कळ पुरुष असे पसतात असें माझ्या अनुभवाला आलें आहे." सुशीलेचीं हीं वाक्यें लेखकाला उद्दिष्ट असलेल्या वास्तवाभासाची रंगत चांगलीच वाढवतात असें दिसून येईल. 'सुशीलेच्या देवांत वामनरावांनी खाजगी पत्रांचा व वर्तमानपत्रांतील उताऱ्यांचाहि ह्याच कारणासाठीं मोठ्या कौशल्याने उपयोग केलेला आहे; तो त्यांच्या लेखनप्रकृतीला अत्यंत उपकारक कसा ठरला, हें आपण वर पाहिलेंच आहे. प्रो. ना. सी. फडके ह्यांच्यासारख्या चोखंदळ कलाकोविदाने आपल्या 'प्रतिभासाधनांत' ह्याकरितां वामनरावांची पाठ थोपटली आहे! ह्या कादंबरीपासून वामनरावांनी वास्तवाभास उत्पन्न करण्याची आणखी एक वेगळीच युक्ति योजलेली दिसून येते; ती अत्यंत परिणामकारक ठरली आहे; ती युक्ति म्हणजे आपलें स्वतःचें पात्र कथाप्रवाहांत घालणें ही होय. सुशीला, सुनंदराव, बळवंतराव यांचेबरोबरच वामनरावहि कथेंत मधूनमधून अवतरत असल्यामुळे एकंदर कथेला एक विलक्षण प्रकारचा जिवंतपणा व खरेपणा येतो; कथेंत वर्णिलेल्या घटनांच्या वास्तविकतेबद्दल, सत्यत्वाबद्दल एक प्रकारचा अनुकूल ग्रह वाचकांच्या मनांत त्यामुळे आपोआप तयार होऊं लागतो; निवेदनांत आपोआपच जिव्हाळा येतो व आपल्याबरोबरच वाचकांना कथाप्रवाहांतून पुढें नेण्याला लेखकाला सोयीचें, सोपें पडतें. वामनरावांना ह्या प्रयुक्तीची उपकारकता

किती जाणवली हे तिचा त्यांनी जो ' इंदु काळे व सरला भोळे ' ह्याहि कादंबरींत यथोचित उपयोग करून घेतलेला आहे त्यावरून दिसून येते. वा. म. जोशी हे ह्या कथेंत मध्येच अवतरलेले पात्र त्याच्या भोवतालील कथेंतील प्रमुख पात्रांच्या सजीवतेत अभावितपणे महत्त्वाची भर घालते. ह्या कादंबरीतील पत्रात्मक निवेदनांतहि वामनरावांनीं कांही ठिकाणी ता. क. जोडून, कांही ठिकाणीं कंसांत मजकूर घादून, तर कांही ठिकाणी भाऊराव काळे यांस विनायकराव भोळ्यांनी लिहिलेल्या एका पत्रांतील, " लाडिकपणाने हट्ट करणाऱ्या छोटूला कडेवर घेऊन सौभाग्यवतीने चहा आणलेला आहे तो पाहून सुचलेली उपमाहि येथें लिहितां. आणि ५-१० मिनिटें चहा पिण्याकरितां आणि सौ. शीं बोलण्याकरितां थांबतो, " अशीं वास्तवदर्शी वाक्यें उपयोजून आपलें वास्तवभास निर्माण करण्याचें कार्य मोठ्या कौशल्याने साधलें आहे. (ह्या मुद्द्यासंबंधी अधिक न लिहितां एवढेंच म्हणतां की वामनरावांच्या ठिकाणीं जी कल्पकता होती—जिचा मनोहर विलास त्यांच्या ' नवपुष्पकरंडकां 'तील लिखाणांत विशेष दिसून येतो—ती असल्या प्रकारच्या ललितलेखनांतील कौशल्यप्रकारांना जन्म देण्यास अत्यंत अनुकूल होती. नवनिर्मिति कशी साधावी हे तिला स्वभावतःच उमजत होतें. त्यामुळे त्यांच्या लिखाणांत आधुनिक ललितलेखकांचें तंत्रकौशल्य व त्यांची आकर्षक साफ-सफाई जरी कोठे आढळत नसली तरी वर निर्देशिलेल्या प्रकारच्या कौशल्ययुक्त लेखनपद्धतीचा त्यांनी ठिकठिकाणीं अवलंब केलेला असल्यामुळे त्यांत एक प्रकारचें गमतीदार अधुनिकत्व, नावीन्य आलेलें आहे, असें मात्र वाटतें; व हे आधुनिकत्वतुम्हा आम्हासारख्या लेखनकलाकुसरीला लाचावलेल्या आधुनिकांचें चित्तहि थोड्याबहुत प्रमाणांत वेधून घेतें यांत शंका नाही. वामनरावांच्या ह्या लेखनयोजनांत जी एक प्रकारची सहजता दिसून येते, जें पूर्वयोजनाराहित्य दिसून येतें, जो थोडासा निष्काळजीपणा दिसून येतो तो मनोवेधक वाटतो.)

नवपुष्पकरंडक : कल्पकतेचाच विलास

ज्या कल्पकतेतून ही ललितलेखनांतील गमतीदार कलाकुसर जन्माला आलेली आहे त्याच कल्पकतेच्या मनोहर विलासांतून ' नवपुष्पकरंडकां 'तील

बहुतेक लिखाण निर्माण झालें आहे; ह्या सर्व लिखाणास लघुकथा, कथा किंवा गोष्ट ह्या नांवाने ओळखल्या जाणाऱ्या वाङ्मयप्रकारांत ढकलतां येणार नाही; कारण त्यांतलें बरेंचसें लिखाण हें त्या वाङ्मयप्रकारांत मोडेल असें नाही व त्यांतील हेंच लिखाण अत्यंत वैशिष्ट्यपूर्ण आहे. 'बायकांना उजव्या डोळ्याने दिसत नाही !', 'दुसरा एक शोध', 'अप्रकाश किरणांचा दिव्य प्रकाश', 'नाटकराव' ह्या सर्व लिखितांना कथा असें कसे म्हणतां येईल ? त्यांना कथाशरीर नाही. व्यक्तिचित्रणात्मक वा प्रसंगचित्रणात्मक अशी कांही चित्राकृति साधण्याचा त्यांतून प्रयत्नहि झालेला दिसत नाही. त्यांत जी चमत्कृति साधण्याचा प्रयत्न केलेला आहे ती कल्पनाचमत्कृति आहे; व ती उत्तम साधली गेलेली असल्यामुळे त्यांचें वाचन कोठेहि कंटाळवाणें होत नाही. ह्यांतील 'नाटकराव' व 'अहंकार' ह्या दोन लिखितांतूनच थोडाफार व्यक्तिचित्र रेखाटण्याचा प्रयत्न दिसून येत असल्यामुळे त्यांना कथा ह्या सदरांत टाकावयास हरकत नाही; परंतु ह्या सर्वच लिखाणांतून उपहासाचा सूर मुख्यत्वाने ऐकूं येत आहे व म्हणूनच त्यांचें स्वरूप मूलतःच उपहास-प्रधान लेखांसारखें आहे. 'बायकांना उजव्या डोळ्याने दिसत नाही !' ह्या लिखाणांतील केवळ कल्पनाविलासाने साधलेला उपहास हा फारसा बोचक नसून त्याचा हेतु हसतखेळत मिस्किलपणे कल्पनाविषय हास्यास्पद करणें हाच आहे; परंतु मौज अशी की सदर लेख वाचीत असतां कल्पनाविषयाची हास्यास्पदता लक्षांत येऊन जितकें हास्य निर्माण होतें, त्यापेक्षा अधिक आनंदयुक्त आश्चर्य लेखकाच्या कल्पनाविलासाच्या चातुर्याबद्दलच वाटतें. वामनरावांच्या अत्यंत सुसंस्कृत विनोदबुद्धीचेंहि स्वरूप ह्या लेखांत पहावयास मिळतें; ह्या लेखांतील विनोद पुष्कळसा शुद्ध स्वरूपाचा असला तरी 'मन मोठे नसले तरी मान कसा मिळवावा ? बुद्धि फारशी नसतांना बुद्धिमान् म्हणून कसें गणलें जावें ?', ह्या 'मनाला तळमळ लावणाऱ्या' प्रश्नांचीं उत्तरे देणारा बावळटराव मानलोमे ह्यांचा 'दुसरा एक शोध' मात्र लेखकाने सुधारकांवर टीका करणाऱ्या विशिष्ट सनातनी वर्गाचा उपहास करण्याच्या बुद्धीनेच येथे नमूद केला आहे. " 'वर' यावयाचें असल्यास 'वरवर' पहावें, वरकान्ती वागावें, हें माझें मानसशास्त्रांतील तत्त्व तर्कशास्त्राने किंवा भाषाशास्त्राने स्पष्टपणे सिद्ध होत आहे " असें मानलोमे आपल्या मित्राला

कळवितात; “सुधारकांवर टीका करतांना त्यांचा वरचा पोषाख, त्यांचे डोकीवरचे केस, (केस हे शरिराच्या अगदी वर असल्यामुळे टीका करतांना त्यांचे नांव प्रत्येक पानांत निदान दहादा तरी आले पाहिजे, असा आनुषंगिक नियम मी काढला आहे) त्यांचे वरचे—स्वर्गांतले वाडवडील, इत्यादिक ‘वरच्या’ गोष्टींचा निर्देश करून टीका करावी म्हणजे खचित मान वाढेल ” असें ते पुढे बजावतात. (एवढेंच नव्हे तर ‘ज्याप्रमाणे लेखणी दौर्तात फार खोल बुडविली तर लेखणी गुळगुळीत होते व आपल्याच हाताला डाग पडतात, त्याचप्रमाणे, सदसद्विवेकबुद्धीत मनाने खोल प्रवेश करून टीका करू लागल्यावर टीका बुळबुळीत होते व इतरत्र डाग जरी नसले तरी आपले मनहि डागांनी परिपूर्ण आहे असें दिसून येतें, म्हणून टीका करतांना सदसद्विवेकबुद्धीचा खोल विचार टाकून टीका करण्यास आरंभ करावा, म्हणजे लेखणी जलद चालते, तिला थोडासा तिखटपणा येतो व लोकांत लवकरच मानमान्यता येते.’ असाहि उपदेश श्री. मानलोभे करतात.) ही मानलोभ्यांची—म्हणजे वामनरावांचीं वाक्यें वाचीत असतां आपण श्रीपाद कृष्णांच्या ‘सुदाम्याच्या पोह्यां’तील एखादा परिच्छेद वाचीत आहोत की काय असा भास होतो. (उपरोधपूर्ण लिखाणाला आवश्यक असलेली तीच शिवरामपंती व कोल्हटकरी कल्पकता वामनरावांच्या ह्या तुरळक लेखांतून प्रकर्षाने दिसून येते. (वामनरावांच्या ह्या असल्याच शिवरामपंती कल्पकतेचा प्रत्यय ‘अप्रकाश किरणांचा दिव्य प्रकाश’ ह्या लिखाणांतहि दिसून येतो. बाबू प्रफुल्लकुमुद ह्यांच्या ह्या अप्रकाश किरणांच्या शोधांमुळे किती ब्रह्मघोटाळे उडतात याचें वर्णन करीत असतां वामनरावांच्या कल्पकतेने असे प्रसंग कल्पिले आहेत की तद्वारा वेळी अवेळी सुधारकांवर घसरणाऱ्या तत्कालीन ढोंगी सनातन्यांवर उपरोधपूर्ण टीका करण्याचें त्यांचें उद्दिष्ट सहज सिद्धीला गेलें आहे. नाटकग्रंथांत, शाळांत, फराळाच्या दुकानांत, वेश्याग्रंथांत, राजकीय सभास्थानीं सगळीकडेच ‘ह्या क्रांतिकारक’ शोधाने गडबड उडवून दिली. फराळाच्या दुकानांत, वेश्याग्रंथांत ‘अप्रकाश आंगठी’ बोटांत घालून सोंवळ्या बायका, हरिदास पुराणिक, वेदमार्तंड व छाटीधारी स्वामीहि घुसूं लागले. राजकीय सभांतून सरकारी नोकरांनी गर्दी करण्यास प्रारंभ केला; जहाल मवाळ पक्षाभिमानांनी एकमेकांचीं डोकीं विनासायास फोडूं लागले; ह्या गोंधळाचें वर्णन

करतांना वामनरावांनी आपला सूर कायमचा उपरोधाचा न ठेवल्यामुळे ह्या कल्पनाविलासात्मक प्रसंग-चित्रणांत कांही ठिकाणी अगदीं शुद्ध स्वरूपाचा विनोदहि निर्माण झाला आहे. विशेषतः नाटकगृहांतील व सभास्थानावरील गमती वर्णितांना ह्या शुद्ध विनोदाची निर्मिती सहजासहजी झाली आहे.)

‘अहंकार’ ह्या कथेचा उपोद्घात अकारण तत्त्वचर्चात्मक केलेला असल्यामुळे तो मूळ कथेला दिलेल्या ठिगळासारखाच भासत असला तरी ही कथा तिच्यांतील कल्पनाविलासामुळे व मनुष्यस्वभावांतील कांही छटांच्या सूक्ष्मकोमल दर्शनामुळे लक्षात राहते; मेघराज ह्या कवीचें चित्र रेखाटतांना वामनरावांना बऱ्याचशा तत्कालीन काव्यसंकेतांवर उपरोधात्मक टीका करावयाची होती, असें दिसून येतें. ह्यांतील कवितामिश्रित गद्य लेखासंबंधीचें मेघराजाचें व त्याच्या मित्राचें संभाषण वाचीत असतां आपणांस गडकऱ्यांच्या ‘कवीच्या कारखान्या’तील ‘हरिणाला पाहुनि जसा चित्ता...’ इत्यादि ओळींतील पद्यात्मक गद्याची वा गद्यात्मक पद्याची आठवण झाल्याखेरीज राहत नाही. (गडकऱ्यांच्या लतिकेला पाहतांच जशी वामनरावांच्या उत्तरेची थोडीफार आठवण होते, तसलाच हा थोडाबहुत प्रकार असावा.) तत्कालीन कवीप्रमाणे वामनरावांना तत्कालीन संपादकांवरहि टीका करावयाची होती: ‘चंपकतरू’चा संपादक मेघराजास सांगतो, “सुधारकी लेख आम्ही छापणें म्हणजे सुधारकांचेंच काम आम्ही करण्यासारखें आहे. तें करण्याइतकें आम्ही मूर्ख नाही.” व ‘तारांगणा’चा सुधारक संपादक ‘तंवाखू नको’ ह्या शब्दांत खून शब्द गर्भित असल्यामुळे मेघराजाकडून त्याच्या लेखांतील मजकूर बदलून मागतो. राजकीय सुधारणांच्या बाबतींत जहाल असलेल्या परंतु सामाजिक सुधारणांच्या बाबतींत पुराणमताभिमानांनी असलेल्या राजकीय जहालांवर व राजकीय सुधारणांच्या बाबतींत नेमस्त असलेल्या व सामाजिक सुधारणांच्या बाबतींत जहाल असणाऱ्या मवाळांवर वामनरावांनी येथे मिस्तिकलपणे मोठी गमतीदार टीका केली आहे; ती आज वाचतांनाहि मौज वाटते. ह्या संपादकाबरोबरच वामनरावांनी मानभावीपणे तोंडदेखलें बोलणाऱ्या कांही टीकाकारांचेंहि जातां जातां चित्र रेखाटलें आहे, परंतु तें चित्र तसल्या टीकाकारांवर उपहासगर्भ टीका करण्यासाठी नसून मेघराजासारख्या चिकित्साशून्य कवीची हास्यापद स्थिती व्यक्त करण्यासाठीच रेखाटलेलें आहे असें दिसून येतें. मेघराजाच्या स्तुतीस

भाळून त्याच्या काव्याचें बाड नाही नाही म्हणतां काखोटीस मारून घेऊन जाणाऱ्या त्याच्या मित्राचेंहि चित्र वामनरावांनी लक्षांत राहण्याजोगें रंगविलें आहे. (ह्याच संग्रहातील ' नाटकराव ' ह्या नाटकलेखनाचें वेड लागलेल्या व्यक्तीचें काल्पनिक चित्र रेखाटतांना तर तत्कालीन नाट्यवाङ्मयांतील अनिष्ट संकेतांवर उपरोधात्मक टीका करण्यापलीकडे वामनरावांचा दुसरा हेतूच नव्हता असें दिसतें; नाटकरावाला ' दृश्यवर्णनात्मक ' (Realistic)—वास्तवपूर्ण नाटकें रचावयाचीं असतात, परंतु मौज अशी की वास्तववादी नाटक म्हणजे काय ह्याचीच त्याला नीटशी कल्पना नसते, एवढेंच नव्हे तर ' कल्पनाप्रचुर ' (idealistic) नाटकांनाच तो वास्तववादी समजत असतो; त्याने नाट्यलेखनाविषयी कांही नियम ठरवून टाकलेले असतात. त्यांतला पहिला नियम म्हणजे नाटकांतील सगळे नौकरचाकर हे विनोदी असलेच पाहिजेत हा असतो. ह्यासंबंधी तो असें सांगतो, ' की व्यवहारांत जरी आपण आपल्या चाकरांच्या बावळटपणाला व बेअकलीपणाला कंटाळलेले असलो तरी नाटककागाने चाकरनोकर विनोदी हे दाखविलेच पाहिजेत. '—'त्राटिकें'तील पिल्याचें उदाहरण येथें अनुषंगानेच आलें आहे ! नाटकरावाचा दुसरा नियम ' अतिशयोक्ति ' शिवाय काव्य नाही, हा असल्यामुळे नायक हा शौर्याचा पुतळा व त्याचा प्रतिस्पर्धी हा ' तल ' म्हणतांच लटलट कापणारा! असेच रंगविले गेले पाहिजेत असें त्याचें मत असतें. (नाटक हें केवळ मनोरंजनाकरितांच लिहिलें जातें असें त्याचें तिसरें मत असल्यामुळे व मनोरंजक नाटकांत ' प्रेमबद्ध (म्हणजे कामासक्त) ' युवयुवतींचीं संभाषणें, एकान्तांतील प्रसंग इत्यादि गोष्टी आवश्यक असल्यामुळे, परंतु भोवतालच्या समाजात तसले ' लोकप्रवादात्मक ' प्रकार त्याला फारसे पहायला मिळत नसल्यामुळे व वास्तववादी नाटक लिहिण्याची तर दुर्दभ्य इच्छा असल्यामुळे तो नाट्यविषयासाठी अडून राहिलेला असतो.) त्याच्या ह्या अडचणीवर भाष्य करतांना त्याचा मित्र काय म्हणतो तें पहा : " संकुचित बुद्धीचा कृपण दुर्धारक आणि त्याची कामविव्हाल झालेली सद्गुणी मुलगी; अथवा सुधारणेच्या वेडाने बहकलेला सुधारक व शिक्षणाने बिघडलेल्या त्याच्या मुली ह्या पात्रांशिवाय तुझ्यासारख्यांना नाटक रचतां यावयाचें नाही. " (' मोर, एल्एल्. बी. ', ' तरुणी शिक्षण नाटिका ', ' स्वैर-सकेशा ', ' सद्यः सुधारणार्थ ', ' रूढि दिग्विजय उर्फ आधुनिक सुधारणांची

सोळा आणे फजिती', 'संमतिकायद्याचें नाटक', 'एज्युकेटेड छवकडी', व 'प्रेमाभास' ह्या सारख्या समाजसुधारणांना विरोध करणाऱ्या व त्यांचें विकृत स्वरूपांत चित्रण करून अज्ञ, हीनाभिरुचि समाजाचें घटकाभर मनरंजन करूं पाहणाऱ्या तत्कालीन व त्याच्या थोड्या अगोदरच्या काळांतील नाट्यवाङ्मयावर वामनरावांना खरमरीत टीका लिहावयाची होती व ती त्यांनी नाटकरावाबरोबर झालेल्या ह्या काल्पनिक संवादाच्या द्वारा उपरोधपूर्णरीतीने केली आहे.) समाजसुधारणांचें पाऊल पुढे पडलें होतें : स्त्रिया सुविद्य, सुशिक्षित व स्वतंत्र बनूं पहात होत्या, अशा वेळीं नाटकरावाला उद्देशून लिहिलेलीं पुढील वाक्यें वामनराव ह्या प्रतिगामी नाटककारांनाच उद्देशून बोलत होते असें वाटतें : "तुझ्या सारख्याला त्यांच्यावर नाही नाटक रचतां यायचें. त्या सुशिक्षित आहेत, तरुण आहेत, परपुरुषांशीं बोलतात; परंतु त्यांचें मन त्यांच्या वडिलांना असंमत असलेल्या तरुणांवर बसलेलें नाही. शिक्षणामुळे त्या उद्धट व फाजीलहि झालेल्या नाहीत, तेव्हा त्यांच्यावर नाटक रचून सुधारकांची तुला चेष्टा करतां यावयाची नाही." वामनरावांच्या असाधारण कल्पकतेंतून निर्माण झालेल्या ह्या लिखाणांतच मी रागिणींतील शास्त्रीबोवांच्या तोंडून वामनरावांनी वदवलेली 'अधिकारनगरी'ची रूपककथा घालतां. स्त्रियांच्या हक्कासाठी वेळींअवेळीं भांडणाऱ्या उत्तरेला ही शास्त्रीबुवांनी स्वप्ननिवेदनाच्या नांवाखाली सांगितलेली रूपककथा बोचते हें स्वाभाविकच वाटतें; ती रूपककथा निर्मितांना वामनरावांना शास्त्रीबुवाइतकाच उपरोधपूर्ण कल्पनाविलास साधण्याचा आनंद लाभला असावा.

'नांव बदलीन', 'चारित्र्यक्रांति', ह्या आपल्या गोष्टींचा समावेश वामनरावांनी ह्या संग्रहांत व 'दोन स्वदेशींचा लढा' हिचा समावेश 'विचार-विलासांत' केलेला आहे. यांतील 'चारित्र्यक्रांति' ह्या कथेंतील नायिका मेरी हिचें स्वभावदर्शन करतांना वामनरावांनी आपली नेहमीचीच स्त्रियासंबंधीची उदार व गुणग्राही दृष्टी ठेवलेली असली व कथेच्या अंती नासरखान ह्या बटलरच्या अतन्मनांत चाललेल्या द्वन्द्वाचें कौतुकास्पद चित्रण केलें असलें तरी ह्या तिन्हीहि कथांत वैशिष्ट्य असें कांही नाही. 'दोन स्वदेशींचा लढा' ही कथा तर वामनरावांनी अनेक प्रकरणांतून निवेदलेली असून तिचें वाचन—तिच्यांतील राजकारणात्मक तत्त्वज्ञान लक्षांत घेऊनहि—अत्यंत

कंटाळवाणें होतें. ' नांव बदलीन ' ह्या कथेसंबंधी इतरत्र थोडा उल्लेख आलेलाच आहे.

वामनरावांचें नाट्यपर लिखाण : कल्पनाविलास :

वामनरावांच्या नाट्यपर लिखाणाचा परामर्श घेऊन हें त्यांच्या ललित-लेखनाचें विवेचन संपवूं.

वामनरावांनी ' विस्तवाशीं खेळ ! ' हें एक ' स्वतंत्र सामाजिक नाटक ' लिहिलेलें असून कांही संवाद व नाटिका लिहिलेल्या आहेत. त्यांतील ' विस्तवाशीं खेळ ' ह्या नाटकाचें ओझरतें परीक्षण वर येऊन गेलेलेंच आहे : वामनरावांनी ज्या कथानकाचा ह्या नाटकांत उपयोग केलेला आहे त्यावरच कादंबरी लिहिली असती तर ती निश्चित चांगली उतरली असती असें वाटतें. त्यांच्याजवळ नाट्य दर्शनाचें कसब तितकेंसें नसल्यामुळे ह्या नाटकांतील एकहि व्यक्तिचित्र जिवंतपणें डोळ्यांत भरत नाही. त्यामुळे व्यक्तिव्यक्तींच्या संघर्षणांतून जें नाट्य निर्माण व्हायला तें कोठेच निर्माण होत नाही. अमृतराव व विभाकर ह्यांची जोडी सगळ्या नाटकांत वावरते. परंतु नाट्यात्मक प्रसंगांतून त्यांचें व्यक्तिमत्व क्वचितच प्रत्ययास येनें : प्रेमापेक्षां जनसेवेला व देवसेवेलाच अमृतराव महत्त्व देतो असें दिसते; परंतु सगळ्या नाटकांत प्रेमाच्या तकलादी कपटनाटकालाच इतकें अवास्तव महत्त्व येतें की त्याची तीच ती पुनरुक्ति कंटाळवाणी वाटते. पात्रें हवीं तेव्हा, हवीं तशीं, हवीं तेथे, हव्या त्याच्या इच्छेनुसार प्रवेश करतात, हवा तितका वेळ रंगभूमीवर राहतात. मनांत येतांच निघून जातात; नाटकाचें तंत्र असें ह्यांत कोठेच पाळलेलें दिसत नाही : तेव्हा ह्याची कादंबरीच झालीच असती तर बरें झालें असतें असें मी जें म्हटलें तें पटण्यासारखें आहे.

वामनरावांनी लिहिलेले संवाद हे विद्यार्थि-विद्यार्थिनींच्या संमेलनप्रसंगी उपयोगी पडावेत ह्या हेतूनेच लिहिलेले असले व अर्थात् विशिष्ट नीतितत्त्वांची शिकवणूक हेंच त्यांचें उद्दिष्ट असलें तरी त्यांतून वामनरावांच्या लिखाणांतील बरीचशीं वैशिष्ट्यें व्यक्त झालीं आहेत. कोणत्याहि विषयाचीं सर्व व्यंगें अवलोकण्याची व दर्शविण्याची त्याची संवय, कल्पनाविलास व शब्दविलास ह्यांवर आधारलेला प्रसंगोचित विनोद, नवनिर्मितिक्षम प्रतिभेचा अभिनव कल्पना-

विलास, स्त्रीमनाचें म्हणजेच स्त्रीस्वभावाचें अचूक परंतु सहानुभूतिपूर्ण दर्शन, सर्वच लिखाणाच्या बुडशीं नेहमीच आढळणारी प्रबळ तत्त्वनिष्ठा इत्यादि त्यांच्या सगळ्याच लिखाणांत आढळणारे गुणविशेष ह्याहि संवादांत दिसून येतात. मात्र हे गुणविशेष जसे दिसून येतात तसेच त्यांच्या सर्वच लिखाणांत आढळून येणारे कांही दोषविशेषहि ह्या लिखाणात दिसून येतात. शिथिल रचना, अत्यंत साध्या सरळ अशा हरषडीच्या जीवनाचें चित्रण करतांनाहि मधूनच अकारण अत्यंत भडक व म्हणूनच विसंगत अशा अद्भुत, असंभाव्य घटनाचें दर्शन घडविण्याची बेपर्वाई इत्यादि दोष ह्यात विशेष आढळतात. ‘स्वराज्यमेळा’ हा संवाद राजकीय जहाल मवाळांच्या काळांत लिहिलेला असल्यामुळे व त्यांत दंडेलीबाई, राजकारणबाई, सोवळ्याबाई, सामाजिकबाई, गोरक्षणबाई, दक्षिणी दुकानदारीणबाई, गुजराथीणबाई, पारशीणबाई, राष्ट्रीय शिक्षणाबाई, तालीमबाई, एकीकरणबाई, मुसलमानीणबाई, स्वदेशीबाई, व्यापारीबाई, शिक्षकीणबाई, सत्याग्रहीबाई इत्यादि पात्रें असल्यामुळे त्यांच्या-मध्ये कोणत्या प्रकारचा संवाद होत असेल ह्याची कल्पना सहजच येण्यासारखी आहे. ह्या संवादात्मक भांडणाचें पर्यवसान मारामारींत होऊन त्याचा समारोप वामनरावांनी समंजसाबाईकडून पुढील शब्दात केला आहे : “कार्य करतां करतां दुसऱ्यांना कधी कधी विरोध करावा लागेल; एखाद्या वेळेस भांडावें लागेल—पण हा विरोध आणि हें भांडण निरुद्योगी, गांवढळ, आपमतलबी भांडकुदळ, हलकट माणसांच्या भांडणाप्रमाणे नसावें; त्यांत कुविचार, शुद्रत्व कपट, अहंकार, द्वेष, मत्सर इत्यादिकांचा अंशहि नसावा.” हेंच समंजस-बाईच्या उपदेशाचें सार आहे. ‘लीलारहस्य’ ह्या श्रीकृष्णाच्या म्हणजेच परमेश्वराच्या लीलांचें रहस्य सूचित करणाऱ्या शब्दविलासात्मक व कल्पना-विलासात्मक संवादांत श्रीकृष्ण, यशोदा व तक्रारी करणाऱ्या गोपी वगैरे पात्रे आहेत. श्रीकृष्णाच्या तोंडीं दिलेल्या सगळ्याच भाषणांतून शाब्दिक कोटि-क्रमावर आधारलेला विनोद साधला असून एकंदर संवाद त्यामुळे मोठा चटकदार उतरला आहे. आपल्या लीलांचें रहस्य श्रीकृष्णाने—म्हणजेच वामनरावांनी बाल श्रीकृष्णाच्या तोंडून संवादाच्या शेवटीं आलेल्या भाषणांत स्पष्ट केलें असून तें खालीलप्रमाणे आहे : “ज्याला एका अर्थी सूक्ष्म आणि एका अर्थी विशाल अशी दृष्टी आली आहे, त्याला ईश्वरी योजना सात्त्विक

समंजसपणाची आणि एकंदरीत उच्चतम अशा आनंदाने परिपूर्ण अशी भासेल. ईश्वराची योजना काय, काव्य काय, गायन काय, किंवा सज्जनांचें मन काय, मर्मज्ञ असेल त्यालाच त्यांत मौज, इतरांना त्यांतलें रहस्य कळायचें नाही; आणि त्यामुळे 'इतरेजन' कांही तरी त्यांत दोष काढीत राहायचेच."

'ही काय रीत झाली?' ह्या संवादांत वामनरावांनी लहान बालिकांच्या क्रीडनांतील स्वाभाविक नाट्य एका विशिष्ट मर्यादेपर्यंत मोठ्या कौशल्याने व म्हणूनच परिणामकारकपणे व्यक्त केलें आहे; (उत्तम बालचित्रें रेखाटणें हें वामनरावांच्या प्रतिभेचें एक वैशिष्ट्यच होतें, हें मागें सूचित केलेंच आहे.) परंतु संवादाचे अन्ती एका विशिष्ट तत्वाचें प्रतिपादन त्यांना हेतुपुरस्पर करावयाचें होतें म्हणून म्हणा किंवा अत्यंत भडकपणाचा व आत्यंतिकतेचा अवलंब केल्याशिवाय एखाद्या प्रसंगाचें दर्शन हें परिणामकारक उतरतच नाही ह्या कल्पनेने म्हणा त्यांनी ह्या संवादाच्या शेवटी शेवटी एका मागून एक येणाऱ्या अशा अत्यंत असंभाव्य प्रसंगांची इतकी हास्यास्पद गुंफण केली आहे की संवादाच्या पूर्वार्धातील अकृत्रिम, आकर्षक वास्तवदर्शनावर त्यामुळे साफ बोळा फिरला आहे. 'अहंमन्य व अविचारी माणसं दुसऱ्या तशाच माणसांना रीत शिकवूं लागलीं म्हणजे गाढवं डुकरांना स्वच्छतेचें शिक्षण देत आहेत असा देखावा डोळ्यांपुढे उभा राहतो. जगांत असे देखावेच फार. किंबहुना संसार म्हणजे या देखाव्यांची मालिकाच आहे!' हें ह्या संवादाचें सार आहे. ह्यानंतरच्या 'स्वप्नच नाही तर काय?' ह्या नाटिकेचा विचार करूं लागलों की मला मोल्नार ह्या नाटककाराच्या Mima ह्या नाटकाची मधूनच आठवण होते. ब्रह्मदेव व नारद ह्या दोघांपुढे ब्रह्मदेवाची कन्या सरस्वती हिने करून दाखविलेल्या नाट्याची कल्पना ह्या नाटिकेच्या बुडाशी आहे. 'मिमा' नाटकांत सैताना-समोर असेंच एक नाट्य करून दाखविण्यांत येतें: त्यांतील पात्रें निर्जीव कळसूत्री बाहुल्या असतात. त्यांचा निर्माता त्यांना यंत्राच्या सहाय्याने सजीव करून त्यांचेकडून नाट्य करवून घेतो: इकडे बाल सरस्वती आपल्या मैत्रिणी असलेल्या अप्सरांवर मंत्रमोहिनी टाकते व त्यांचें मानवांत रूपान्तर करते. दोन्हीकडेहि ह्या नाटकांतील नाटकांत मानवीजीवनावरील टीकाच अभिप्रेत असल्यामुळे हें दोहोंतील साम्य झटकन् लक्षांत येतें; परंतु ह्याखेरीज इतर

बाबतींत त्यांच्यामध्ये साम्य नाही. एवढेंच नव्हे तर वामनरावांची ही नाटिका अनेक रचनादोषांनी परिपूर्ण असल्यामुळे तिच्याकडे पाहून झालेली मोलनार-च्या प्रमाणबद्ध नाट्यकृतीची आठवण तेवढ्यावरच राहते; मात्र ही नाटिका वामनरावांच्या ठिकाणी जी असाधारण कल्पकता होती—जिचें त्यांच्या ‘नवपुष्पकरंकांतील’ छोट्या छोट्या कलाकृतींतील आकर्षक रूप आपण नुकतेच न्याहाळलें—तिच्या मनोहर विलासाचें एक अत्युत्कृष्ट उदाहरण आहे. वामनरावांच्या ह्या कल्पकतेचा दर्जा किती वरचा होता हें ह्या नाटिके-वरून सहज लक्षांत येतें; ब्रह्मदेवाच्या वर्णद्वेषादि दोषांनी डागाळलेल्या मानवसृष्टिनाट्याचा उपहास करण्यासाठी बालसरस्वतीने त्यांच्या अवलोकनार्थ केलेलें त्यांचें नाट्यदर्शन मोठें मनोवेधक व मार्मिक आहे. हें नाटकांतील नाटक रचण्यांत वामनरावांनी बरेंच कौशल्य व्यक्त केलें आहे. प्रेक्षक व श्रोते ह्या भूमिकेंत असलेले ब्रह्मदेव व नारद ह्या नाटकाचा प्रयोग चालू असताना उतावीळपणाने त्यांत ढवळाढवळ करूं लागतांच नाट्यनिर्मात्या बालसरस्वतीला आलेल्या रागाचें दर्शन घडविण्यांत वामनरावांनी विलक्षण सत्याभास निर्माण केला आहे. दुर्विलासराव, विद्यानंद, चारुशीला, डंफिस-साहेब, गुडमनसाहेब, ह्या पात्रांकरवी वामनरावांनी जे कांही अत्यद्भुत, असंभाव्य व हास्यास्पद प्रसंग घडवून आणले आहेत, ते वगळल्यास ह्या नाटिकेंतील इतर भागांची रचना बरीच निर्दोष झाली आहे, असें म्हणतां येईल. आर्यावर्तातील हे वर्ण केव्हा तरी नष्ट होणार आहेत का ? ह्या सुनंदाने (एकट्या सुनंदातच ‘कलीने प्रवेश केलेला नसतो.) केलेल्या प्रश्नास सरस्वतीने दिलेलें उत्तर कल्पकतेच्या दृष्टीने स्मरणीय आहे. सरस्वती म्हणते, “अरे वर्णांना कां दोष देतोस ? हे वर्णच एकमेकांजवळ व्यवस्थेने व सुसंगत रीतीने राहिले तर त्यापासून सुंदर चित्रें उत्पन्न होतील ! इंद्रधनुष्याकडे पहा, त्यांत वर्णांशिवाय काय आहे ? पण त्याची शोभा किती आहे ! अरे, आर्यावर्तातील वर्णांचा काय दोष आहे ? भाषेंतले वर्ण व शब्द जे असतात त्यापासूनच, एखादा कालिदास कर्णमधुर व रसपूर्ण काव्यें निर्माण करूं शकतो. तशीच गोष्ट आर्यावर्तातील वर्णांची व जातींची आहे ”. असली वामनरावांच्या कल्पकतेचा प्रत्यय घडविणारीं स्थळें ह्या नाटिकेंत बरीच आहेत. मानवी सृष्टीतील—विशेषतः आर्यावर्तातील वर्णद्वेषमूलक समाज-

जीवनाचें आपण ह्या नाटिकेंत रंगविलेलें दुःखद चित्र फारच एकांगी झालेलें असावें ह्या जाणिवेने समतोलवृत्तीचे वामनराव ब्रह्मदेवाच्या तोंडून वदवतात, “नारदा, माझ्या सृष्टीच्या एका अंशाचा अंश हिला आजच्या स्थितींत कळला आहे, म्हणून तिला माझी सृष्टि इतकी सदोष वाटते. पण कालान्तराने तिलाच कळेल की मी कांही तेवढा दोषी नाही. माझी सृष्टीहि अशीच नेहमी राहणार नाही. हळूहळू सुधारणा होत जाणार आहे”. वामनरावांची विनोदवृत्तिहि ह्या नाटिकेंत ठिकठिकाणीं प्रगट होत आहे: सरस्वती व तिच्या मित्रमैत्रिणी ह्या ‘देवदेव’ खेळण्यासाठी पहिल्याच प्रवेशांत एकत्र जमतात: तेथे वामनरावांनी आपल्या शब्दविलासात्मक व कल्पनाविलासात्मक विनोदाने सगळेंच वातावरण प्रसन्न करून सोडलें आहे. सुनंद हें पात्र सगळ्याच नाटिकेवर प्रसन्नतेची पखरण करीत आहे. एकंदरीत ही नाटिका वामनरावांच्या उत्तम लिखाणांत शोभेल अशीच आहे.

वामनरावांची विनोदबुद्धि :

वामनरावांच्या ललितलेखनाचा परिचय करून घेतांना ह्या सगळ्याच लिखाणांतून प्रगट होणाऱ्या त्यांच्या विनोदबुद्धीबद्दल चार शब्द लिहिल्या- शिवाय राहवत नाही. (वामनरावांच्या तत्त्वगंभीर लिखाणाला त्यांच्या प्रसन्न विनोदबुद्धीने विलक्षण उजळा दिलेला आहे : त्यांत कोटेंहि रूक्षपणा येऊं न देतां त्याचें वातावरण सर्वत्र प्रसन्न राखलें आहे. वामनरावांची अथवाही, भाववाही, यथोचित उपमादृष्टान्तांनीं फुललेली भाषाशैली ही ज्याप्रमाणे त्यांच्या लिखाणांत प्रसाद हा गुण आणायला कारण झाली आहे, त्याचप्रमाणे त्यांच्या जन्मजात खेळाडूवृत्तींतून व समतोल विचारांतून निर्माण झालेली त्यांची विनोदबुद्धीहि त्यांच्या लिखाणाची वाचनीयता, आकर्षकता, परिणाम-कारकता, व दर्शनीयता वाढवावयास कारण झाली आहे. वामनरावांच्या लिखाणांत एक पानहि असें नाही की ज्यांतील मजकुरांत यथोचित दाखले आढळणार नाहीत; लेखकाच्या प्रसन्न, निर्विकल्प मनाचें ज्यांत प्रतिबिंब उमटलेलें नाही; आपल्या भोवतालचें वातावरण नेहमी आनंदमय ठेवलें जावें, ह्या वृत्तीच्या छटा ज्यांत व्यक्त झालेल्या नाहीत. त्यांच्या लिखाणांत सगळीकडे आनंदाचें, प्रसन्नतेचें, सहानुभूतीचें, विवेकाचें साम्राज्य

पसरलें आहे. वामनरावांनी केवळ विनोद साधावा ह्या इच्छेने कांही ठिकाणी विनोद साधलेला आहे; नाही असें नाही; परंतु अशीं स्थळें थोडीं आहेत. 'विस्तवाशीं खेळ' हें त्यांचें नाटक वाचीत असतां किंवा त्यांच्या कादंबऱ्यांतील कांही संवाद वाचीत असतां अशा प्रकारचा थोडासा अप्रस्तुत असा केवळ शब्दविलासात्मक विनोद त्यांत आढळतो, नाही असें नाही; परंतु मागेच सूचित केल्याप्रमाणे नाट्यात्मक संवादलेखनाची कला त्यांना फारशी साधत नसे हें लक्षांत घेतलें तर ह्या व्यंगाची कारणमीमांसा करतां येतें व असेंहि लक्षांत येतें की थोड्याफार अप्रस्तुत भासणाऱ्या ह्या शब्दविलासात्मक विनोदाने तर ह्या संवादाची वाचनीयता कांही प्रमाणांत वाढविलेली नाही ना ? कांहीहि असलें तरी एवढें खरें की वामनरावांच्या लिखाणांत, असली दोषस्वरूप स्थळें फार थोडीं आहेत. त्यांच्या विनोदबुद्धीचा खराखुरा विलास, त्यांच्या प्रतिभेच्या ठिकाणीं असलेल्या इतर शक्तींच्या विलासाप्रमाणेच त्यांच्या आत्मपर, निवेदनपर, स्मृतिचिंतनपर, लिखाणांतच प्रगट होतो. थोड्याशा इतस्ततः विखुरलेल्या अभ्रखंडातून सूर्यकिरण जमिनीवर पडावेत : त्यांच्यांतील दाहकता कमी व्हावी : जमिनीवर छायाप्रकाशांच्या लाटा रेंगाळत जाव्यात, मधूनच थंडगार वाऱ्याच्या झुळुका अंगाला स्पर्श करून जाव्यात, प्रवासाचा शीण न वाटतां मार्गस्थाना पुढे पाऊल टाकण्यास हुषारी यावी, अशा प्रकारचा सुखद प्रत्यय वामनरावांचें हें लिखाण वाचतांना येतो. "माझ्या लिखाणांत कोठे कोठे सूक्ष्म आणि सौम्य विनोद आहे असं मला वाटतं. पण पुष्कळांना तसं वाटत नाही. विनोदाची चर्चा चालली म्हणजे माझें नांव कोणीच घेत नाही, हें पाहून मी मनांत थोडासा हसतों व थोडासा दुःखी होतो". असें वामनराव म्हणत असत; परंतु विनोदाची चर्चा चालली असतां तिच्यात वामनरावांचें नांव न येणें स्वाभाविकच होतें. आपल्या नवपुष्पकरंडांतील 'बायकाना उजव्या डोळ्याने दिसत नाही !', 'दुसरा एक शोध', 'अहंकार', 'नाटकराव' ह्यासारखें केवळ उपहासप्रधान लिखाण जर त्यांनी बरेंच केलें असतें तर कदाचित् विनोदी बाङ्मयाची चर्चा चालू असतां त्यांचें नांव तेथे निघण्याचा संभव होता. वामनरावांनी स्वतंत्र असें 'विनोदी बाङ्मय' निर्माण केलेलें नाही; तसेंच ज्यांत विनोद नाही असेंहि कांही लिहिलें नाही. विनोद हा त्यांच्या प्रतिभेचा

एक वेगळा विलास नव्हता, तर तो तिचा प्रकृतिधर्मच होता. त्यांची विनोद-बुद्धि ही त्यांच्या तत्त्वनिष्ठेप्रमाणेच त्यांच्या सर्वच लिखाणांतून डोकावत आहे; तिचाच केवळ विलास ज्याप्रमाणे त्यांच्या वर निर्देशिलेल्या कांही लेखांखेरीज इतरत्र दिसत नाही, त्याचप्रमाणे तिचा संपूर्ण अभावहि त्यांच्या एकाहि लेखांतून जाणवत नाही. चांदण्या रात्री ज्याप्रमाणे छायेंतहि प्रकाशाचा प्रत्यय येतो त्याचप्रमाणे त्यांचा सूक्ष्म व सौम्य विनोद त्यांच्या सर्व वाङ्मयांतील गंभीर तत्त्वचिंतनांतूनहि जागोजाग उमटतो.)

आपल्या वाङ्मयांतील विनोदाची उपेक्षा कां झाली हें स्पष्ट करतांना वामनराव म्हणतात की (अगदी खरी गोष्ट अशी आहे की मराठीत धंदे-वाईक विदूषकाचें सोंग घेतलें तरच सामान्यतः विनोद ओळखूं येतो असं दिसतं. मराठीतला विनोद अजून अतिशयोक्तीच्या उलट्या सुलट्या कोलांट्या उड्या मारण्यांतच धन्यता मानीत आहे. ”) वामनरावांच्या ह्या विधानाची चर्चा करण्याचें हें स्थळ नव्हे. परंतु एवढें खरें की त्यांच्या लिखाणांतील प्रसन्न विनोदाची आमच्या टीकाकारांनी फारशी दखल घेतली नाही: (त्या लिखाणांतील इतर गुणविशेषांनी—विशेषतः त्यांतील तत्त्वनिष्ठेने व तत्त्वशोधनाने त्यांचें मन इतकें आकर्षून घेतलें की ज्यामुळे तें कलात्मक तत्त्वशोधन इतकें हृदयंगम व वाचनीय झालेलें होतें त्या त्यांचे ठिकाणीं असलेल्या अंगभूत विनोदबुद्धीकडे त्यांचें साहजीकच दुर्लक्ष झालें: तत्त्व-जिज्ञासुवृत्ति व विनोदबुद्धि ह्यांचा इतका सुंदर मिलाफ दिसत असतांनाहि केवळ ह्या दोन वरून विरोधी भासणाऱ्या गुणांची सांगड अपरिचित असल्यामुळे वाचकांच्या लक्षांत तेवढी तत्त्वजिज्ञासा आली, परंतु तिला पूरक ठरलेली विनोदबुद्धि आली नाही;) वामनरावांच्या विनोदवृत्तीचा अखंड झरा त्यांच्या सगळ्याच लिखाणांतून वाहत असला तरी त्यांचें कार्य भोवतालच्या तत्त्वशोधनाच्या वनश्रीला निरलसपणे, गाजावाजा न करितां, स्वतःला कोणाच्या दृष्टीस फारसें पडूंहि न देता, जीवन देण्याचें असल्यामुळे वरवर पाहणाऱ्यांच्या दृष्टीला ती वनश्रीच तेवढी दिसली व तिच्या पायाशींच झुळ-झुळपणे वाहणारा तो झरा दिसला नाही ह्यांत काय नवल ? मी मराठीतील कोल्हटकर, गडकरी, चिं. वि. जोशी, कॅप्टन लिमये, अत्रे, ताम्हणकर ह्यांचें विनोदी वाङ्मय वाचून आनंदतो, परंतु (“ भडक अतिशयोक्तीचे उंच लाकडी

‘घोडे’ अलीकडे मला आवडत नाहीसे झाले आहेत’ असें वामनराव आपल्या रेडियोवरील एका भाषणांत म्हणतात. बरोबरच आहे: त्यांच्या विनोदाच्या झऱ्याला खळखळाट कसा तो ठाऊक नाही. त्यांचा विनोद हा वाचकांना खदखदून हसवीत नाही. त्यांच्या लिखाणाचें सुसंस्कृत वाचकांकडून परिशीलन होत असतांना त्यांच्या चेहऱ्यावरील प्रसन्नता तो अथपासून इतिपर्यंत कायम राखतो एवढेंच. वाचक जोपर्यंत त्याचें लिखाण वाचील तोपर्यंत ह्या सुखद विनोदाच्या प्रत्ययाने त्याच्या मुद्रेवर झळकणारें सौम्य स्मित कधीहि कमी होणार नाही; एवढें कार्य तो विनोद साधतो. सुशिक्षित वाचकांसच तो विनोद जाणवतो व अर्थात् आनंद देतो. ह्या विनोदांत कल्पकतेचा अंश बराच आहे यांत संशय नाही; परंतु तेथे कल्पकतेला मोकळी सोडलेली नाही: तिला औचित्याचें, विवेकाचें, सुसंगतीचें बंधन आहे: तें तिला पाळावें लागतें: व तें ती पाळतेहि) शिवाय तिला सहानुभूतीची मदत आहे. विनोदाचें आवाहन माणसाच्या बुद्धीलाच विशेषकरून असतें. (वामनरावांच्या कल्पनाजन्य विनोदाचें आवाहनहि बरेंचसें बुद्धीलाच आहे:) परंतु त्याला सहानुभावाची जोड असल्यामुळे हें आवाहन बुद्धीइतकेंच वाचकांच्या भावनांनाहि आहे असा सुखद आभासहि निर्माण झाल्याखेरीज राहत नाही. आंग्ल लघुनिबंधलेखक लॅव्हाच्या संबंधी एका टीकाकाराने केलेलें विधान मला येथें आठवतें: हा रसिक टीकाकार म्हणतो की लॅव्हाच्या लिखाणांत हास्य व शोक ह्याचीं क्षेत्रें एकमेकांत काही ठिकाणीं इतकीं मिसळून गेल्या-सारखीं वाटतात की त्याचें लिखाण वाचीत असतांना जणू त्याच्या डोळ्यांतून ठिपकणाऱ्या अश्रुविंदूंतून निर्माण झालेलें सतरंगी इंद्रधनुष्यच आपण पाहत आहोंत की काय असा आपणास भास होतो. वामनरावांच्या ‘स्मृति-लहरीं’-तील ‘काही तक्रारी’, ‘हें प्रेम वेडं का शहाणें?’ ह्यासारखीं प्रकरणें वाचीत असतां मला त्यांच्या विनोदाचा हाच प्रत्यय वेळोवेळीं येतो. माझ्या चेहऱ्यावर हास्य व नेत्रांत अश्रू एकाच वेळी उभे राहतात. जीवनांतल्या अगदीं लहानसहान प्रसंगांतील सुखदुःखांच्या छटा जेव्हा एखादा उदारधी लेखक मनुष्यमात्रासंबंधीच्या निःस्वार्थ अगाध प्रेमभावनेने व्यक्त करूं लागतो, त्या वेळीं त्याचे लिखाणांत अशा प्रकारचा सौम्य, निर्मल, पुष्कळसा सुखद, थोडासा दुःखद विनोद निर्माण व्हावा हें स्वाभाविकच नाही काय? वामन-

रावांच्या ('सुशीलेचा देव,' 'स्मृति लहरी,' 'इंदु काळे आणि सरला भोळे' ह्या तिन्हीहि ग्रंथांत असल्या विनोदाची नयनरम्य स्थळे अनेक आहेत. बालांचे बोवडे बोल ऐकणाऱ्या व बोलू शकणाऱ्या ह्या बालसुलभ वृत्तीच्या लेखकाला बालजीवनांतील विनोदाचे अखंड झरे दिसले व ते आपल्या 'आश्रमहरिणी', 'सुशीलेचा देव', 'नाट्यसंवाद' ह्यासारख्या कृतींतून सहजतया व्यक्त करतां आले यांत नवल नाही. हीं वामनरावांच्या विनोदबुद्धीच्या विलासाचीं मोठीं आल्हाददायक स्थळे आहेत. वामनरावांच्या ठिकाणच्या ह्याच सहज कोमल वृत्तीमुळे त्यांना आबालवृद्धांच्या जीवनांतील विनोदस्थळे आस्वादित आलीं, जाणतां आलीं, व व्यक्त करतां आलीं, त्यांनी निर्माण केलेल्या जवळ-जवळ सगळ्याच स्त्रीपुरुषांची वृत्ति प्रसन्न आहे, त्यांची विनोदबुद्धि शाबूत आहे, जीवनांतील आनंद उपभोगण्याची व वाढविण्याची त्यांचे ठिकाणीं असणारी शक्ति कमी झालेली नाही. वामनरावांनी बालांचीं चित्रे रेखाटली, तरुणांचीं रेखाटलीं व प्रौढांचीं आणि वृद्धांचींहि रेखाटलीं, ह्याचें कारण त्यांची वृत्तिच तशी होती. ('रागिणी'तील नानासाहेब व त्यांच्या पत्नी यांजमधील, 'सुशीलेच्या देवां'तील विनायकराव व लक्ष्मीबाई यांजमधील संवाद, 'इंदु काळे व सरला भोळे' मधील विनायकराव भोळे व सरला यांजमधील पत्रव्यवहार व 'स्मृति लहरी'तील धोंडोपंत व त्यांच्या पत्नी यांजमधील प्रेमकलह—डोळ्यांपुढे येतांच प्रौढ पतिपत्नींच्या हरघडीच्या जीवनांतील सौंदर्यस्थानें वामनरावांनी किती नाजुकपणे प्रगट केलीं आहेत याची कल्पना येते.) सुख व दुःख, अश्रू व हास्य ह्याची एकाच वेळीं जाणीव हीं स्थळे मनःचक्षूंनी अवलोकित असतां झाल्याशिवाय राहत नाही. संसारातील ऊन पावसाचीं चित्रे हीं नेहमीच मोठीं भावोद्दीपक असतात. वामनरावांना हीं चांगलीं साधत. मला वाटते मराठींत प्रौढ पतिपत्नींच्या संभाषणांतील विनोदाचें चित्रण वामनरावांइतकें नाजुकपणें कोणीहि केलेलें नाही. तरुणांचें निष्कपट हास्य जसें वामनरावांच्या लिखाणांतून जागोजाग ऐकूं येतें त्याच-प्रमाणे प्रौढांनी केलेला उच्च काव्यशास्त्रविनोदहि त्यांत ठिकठिकाणी प्रगट झालेला दिसतो. (धोंडोपंत व त्यांची तरुण मित्रमंडळी जेव्हा एकत्र जमतात, रागिणीतील विजयगांवकर सन्मित्रांचें त्रिकूट जेव्हां रागिणी, उत्तरा, आनंदराव यांचेसह वादांत रंगून जातें, सुशीलेची मित्रमंडळी जेव्हां बाल-

पणांतील भांडणाच्या व मोठेपणांतील वादाच्या ऐन भरांत येतात किंवा विनायकराव भोळे जेव्हा आपल्या अनेक सुहृदांबरोबर मनमोकळेपणे पत्रात्मक आत्मनिवेदन करतात त्या वेळीं त्यांतून प्रगट होणारे बाल्य, तारुण्य व प्रौढावस्थेतील विनोदप्रसंगाचे, विनोदवचनाचे नानाविध रंग आपल्या मनःचक्षूंना आल्हाद देतात. शब्दार्थाचे श्लेष साधून, मनोवेधक चमत्कृति-जनक कल्पना लढवून, अर्थचमत्कृति साधून, मनुष्याच्या अन्तःकरणांतील सूक्ष्मकोमल भावनांचा मधुर विलास दर्शवून हा विनोद प्रगट होत असल्यामुळे त्याचें स्वरूप उच्च दर्जाचें व म्हणून बरेचसें अस्फुट राहावें, हें उघडच आहे.) सरला भोळेच्या विनायकरावांना लिहिलेल्या पहिल्याच पत्रांत त्यांच्या-मधील वाङ्मनश्चयाबाबत जो शब्दविलासात्मक विनोद साधलेला आहे त्याच्या मागे असलेली कल्पकता लक्षणीय आहे. पण ती साधी वरवरची साम्यविरोधाचीं द्वंद्वें ओळखणारी कल्पकता आहे व म्हणून तिचा उपयोग वरील थाटाचा विनोद आपल्या तत्त्वचिंतनांत मधूनमधून औचित्यपूर्ण रीतीने व प्रसन्नपणे पेरण्यांत लेखकाला फार होत आहे. ('स्मृतिलहरी'तील 'त्याने काळी मुलगी कां पसंत केली', 'घातवार', 'कोणी जिंकलें ?' इत्यादि चित्रांतील विनोद हा केवळ कल्पकतेवर आधारलेला नसून भोवतालच्या जीवनव्यवहाराचें व त्यातील विसंगतीचें अत्यंत प्रसन्न मनाने केलेलें अवलोकन व चिंतन हेंच त्यांच्या बुडाशीं आहे.) त्यांतील जीवनचित्रें हीं सार्थी नेहमींच्या परिचयांतील आहेत म्हणूनच तीं अत्यंत हृद्य उतरलीं आहेत. वामनरावांना (एके काळीं) उपहाम साधत असला, तरी शुद्ध विमल अन्तःकरण, सहानुभूति व मनाची प्रसन्नता हेच त्यांच्या विनोदवृत्तीचे स्थायीभाव होते: सत्य, सौजन्य व सौंदर्य यांच्या शोधार्थ, उपासनार्थ व दर्शनार्थ वाङ्मयसेवा करणारा हा कलावन्त मानवी स्वभावांतील अनेक सूक्ष्म विसंगतीकडे, मानवी व्यवहारातील नानाविध सुखदुःखात्मक घटनांकडे, मानवी भावनांच्या छायाप्रकाशांप्रमाणे बदलणाऱ्या खेळांकडे ज्या समजस वृत्तीने, सहानुभूतिपूर्ण नजरेने, सौंदर्यशोधक दृष्टीने पहात होता त्याच वृत्तीतून व दृष्टीतून ह्या प्रसन्न विनोदाची पखरण त्याच्या समग्र लेखनावर झाली आहे. तिचें स्वरूप डोळ्यांत भरण्यासारखें भडक नसलें तरी तिच्यामुळे त्या लिखाणांतील इतर लेखनगुण मात्र विशेषत्वाने रसिकाला प्रतीत होत आहेत.

व हेंच तिचें खरेंखुरें कार्य आहे. वामनरावांचा विनोद साधनरूप आहे, साध्यरूप नव्हे (प्रत्यक्ष जीवनांतील विनोदस्थळाचें अस्तित्व जसें जाणत्याला तेवढें जाणवतें तसेंच वामनरावांच्या लिखाणांतील त्यांचें वास्तव्य रसिकाला तेवढें सुखावल्याशिवाय राहत नाही.)

वामन मल्हारांच्या लेखनाचे दोन कालखंड :

वामनरावांच्या ललितलेखनाचें स्वरूप हें असें आहे : त्यांनी ललित-लेखनाच्या वेगवेगळ्या प्रांतांत कामगिरी केलेली असली तरी निवेदनपर—शक्यतो आत्मनिवेदनपर स्वरूपाचें लेखन त्यांच्या लेखनप्रकृतीला विशेष मानवत असें, असें वर दाखविलें आहे. 'स्मृतिलहरी'च्या प्रास्ताविकेंत धोंडोपत जे म्हणतात की 'मी कालक्रम पाहणार नाही किंवा 'कलाविलास' का कायसं निघालं आहे ना, तें पाहणार नाही. आठवणींचें 'तंत्र' कांही असलं तर तें माझ्या ऐकिवांत नाही....माझें वर्तन बरं असो किंवा बुरं असो, माझें हें लेखन खरं असावं ही माझी इच्छा आहे. हीच माझी कला, हेंच माझें सामर्थ्य आणि हीच माझी (ईश्वर असला तर त्याचे जवळ) विनंती', तेंच वामनरावांचें त्यांच्या एकंदर लेखनासंबंधी रसिकांजवळ मागणें असावें असें मला वाटतें. वामनरावांनी १९११ पासून १९४२ पर्यंत हें लिखाण केलें. त्यांच्या जीवनांतील सुखाचा, दारुण दुःखाचा, आपत्तींचा, अडचणींचा, मनस्तापांचा व मनःस्वास्थ्याचा काळ ह्यांतच येऊन गेला; त्यांच्या लौकिक जीवनांतील स्थित्यंतरे ह्याच काळाने बघितलीं. तुरुंगवास, राजकारण, समाज-कारण, वर्तमानपत्री लेखन, अध्यापन—हे त्यांच्या जीवनांतील टप्पे ह्याच काळांत अनुक्रमाने आले व गेले. ज्या काळांत १९०६ सालच्या काँग्रेसच्या संदेशाने त्यांना विजापूरकरांच्या राष्ट्रीयशिक्षणाच्या कार्यांतील मदतनीस बनविलें—' विश्वामित्रा ' चें संपादकत्व व त्याबरोबरच आलेला तुरुंगवास पत्करावयास लावले, त्या काळांतील त्यांचें व्यक्तिमत्व जोरकस होतें; त्यांत बाणेदारपणा, कर्तव्यनिष्ठा, निश्चयात्मता, उत्साह इत्यादि गोष्टींचें त्यांच्या उत्तरकालीन व्यक्तिमत्वापेक्षा आधिक्य होतें: त्यांच्या ' रागिणी ' त ' आश्रम-हरिणी ' त, ' नलिनी ' त व ' नवपुष्पकरंडकांत ', त्याचप्रमाणे त्यांच्या नाट्यसंवादांत हा जोमदारपणा, हा बेडारपणा, ही बरीचशी निःसंदेहवृत्ति,

ही अभिजात रसिकता प्रत्ययास येते. हें स्वाभाविकच आहे. वामनरावांच्या राजकीय व सामाजिक दोन्हीहि दृष्ट्या जहाल मतांचें दर्शन ह्याच काळांतील वरील वाङ्मयांत विशेष उत्कटत्वाने व भावनावशतेने झालेलें दिसून येतें. मी येथे त्यांच्या निबंधलेखनासंबंधी कांही लिहीत नाही, परंतु त्यांच्या व्यक्तिमत्त्वाचें हें पूर्वस्वरूप त्यांच्या निबंधलेखनांतून तर अधिकच ठळकपणे व्यक्त होतें असें दिसतें. 'नलिनी' तील सवाद वाचीत असतां व 'आश्रमहरिणी' तील धौम्याचें पूर्णप्रज्ञ ऋषींबरोबर झालेलें संभाषण ऐकत असतां, त्याचप्रमाणे 'रागिणी' तील शेवटचे प्रियव्रह्मस्वामींचें समारोपाचें भाषण श्रवण करीत असतां वामनरावांच्या ह्या विशिष्ट मतांचा अभिनिवेश बाळगणाऱ्या उत्साहपूर्ण वृत्तीचें चित्र आपल्या अन्तःकरणावर उमटल्याखेरीज राहत नाही. वामनरावांच्या जीवनांत जीं १९११ ते १९२० पर्यंत लहानमोठीं वादळें उठली व ज्यांतून बाहेर पडतां पडतां त्यांना अनेक मनस्ताप सोसावे लागले, त्यांनी त्यांच्या त्या काळांतील लेखनावर यत्किंचित्हि विकृत परिणाम झालेला नसला तरी त्यांच्या ठिकाणचा जोम, त्यांच्या ठिकाणचा उत्साह, त्यांची निश्चयात्मकता, त्यांचा अभिनिवेश ह्या गोष्टी थोड्या फार कमी केल्या ह्यांत संशय नाही. 'नवपुष्पकरंडकां'तील 'बायकांना उजव्या डोळ्याने दिसत नाही', 'दुसरा एक शोध', अहंकार' ह्या सारखे लेख लिहिण्याच्या मागे असलेलें वामनरावांचें उत्साहपूर्ण व्यक्तिमत्व आता त्यांपुढे नाहीसे झालें; त्यांतील उत्साहाची जागा आता विवेकाने, सहानुभूतीने, संदेहाने, निरभिमानतेने अधिक व्यापिली: त्यांच्या तारुण्यामधील लिखाणांत असलेल्या विचारांतील व भाषेतील जोम आता राहिला नाही; त्याऐवजी त्याला आतां एक वेगळेंच सौंदर्य प्राप्त झालें. हें सौंदर्य प्रौढत्वाचें, पक्कतेचें, अन्तर्मुखतेचें द्योतक होतें: त्यांत विवेकाला, समंजसपणाला प्राधान्य मिळालें. भाषेंत व विवेचनांत आणि निवेदनांत पूर्वी जें सामर्थ्य दिसत होतें तें गेलें, परंतु त्याबरोबरच संयम आला, सहजता आली, प्रांजलपणा आला, सरलत्व आलें, विविध अंगांचे दर्शन घडविण्याचें सामर्थ्य आधिन्याने आलें व अन्तःसौंदर्याची एक वेगळीच जाणीवहि आली. वामनरावांचें उत्तरकालीन वाङ्मयीन व्यक्तिमत्व ह्या स्वरूपाचें होतें असें वाटतें. त्यांच्याशींच तुम्ही आम्ही अधिक परिचित होतो. त्यांत त्यांच्या पूर्वायुष्यांतील—कलकत्ता व सुरतेची काँग्रेस, 'विश्वामित्र'.

कचेरी, तुरुंगवास ह्या काळांतील धमक व करारी नसली तरी अनेक विषया अनेक व्यक्ति, अनेक अनुभव, अनेक ग्रंथ ह्यांच्याशी दरम्यान झालेल्या, परिचयामुळे विलक्षण समंजसपणा, विवेक, व सौजन्य आलेले होते; म्हणूनच त्यांतून प्रगट झालेल्या वाङ्मयांत केवळ चिरंतन तत्त्वांवर आधारलेल्या सत्यांचेच प्रगटन, चिंतन व विवेचन आले: ह्या काळांत अनेक वाद उठले: अनेक मतांचे वारे जोराने वाहू लागले: राजकारणांत अनेक पक्ष आले, गेले व राहिले: परंतु वामनराव—एका काळीं राजकारणांत हिरीरीने भाग घेऊं इच्छिणारे व आपल्या लेखणीने व वाणीने त्या इच्छेला कृतिस्वरूप देणारे वामनराव, ह्यांपैकी कोणत्याहि वादाच्या आहारीं गेले नाहीत, कोणत्याहि पक्षाबाबत साभिनिवेश राहिले नाहीत; सगळ्यांतील गुण त्यांनी ओळखले, तसे दोषहि डोळ्याआड केले नाहीत: ‘सुशीलेच्या देवां’त सुशीला, बाळू व सुनंदा यांचेकडून त्यांनी एक ‘नवयुगीन विश्वकुटुंब संस्था’ स्थापविली, परंतु ह्याचा अर्थ ते कम्युनिझमच्या आहारीं गेले असा नाही: त्यांच्या विश्वकुटुंबवादाचीं तत्त्वे काय होती तीं आपण त्यांच्या तत्त्वज्ञानाची ओखळ करून घेतांना पाहूं: येथे एवढाच खुलासा करणें भाग आहे की कम्युनिझमसारख्या नवमतांतील ग्राह्यांश त्यांनी स्वीकारला असला—कोणत्याहि मतातील ग्राह्यांश काय आहे हें शोधून त्याचा स्वीकार करण्याची वामनरावांची प्रकृति आपणांस पूर्ण परिचितच आहे—तरी कम्युनिस्टांच्या कांही विचारसरणींतील विसंगति त्यांनी आपल्या ‘स्मृतिलहरीं’तील ‘मनुष्य इन्द्रियपूजक का ध्येयपूजक?’* ह्या स्मृतिचित्रांत मोठ्या कौशल्याने सूचित केली आहे: वामनरावांना गांधीवाद फारसा मान्य नसला (अहमदाबादेस महात्मा गांधींच्या आश्रमांत राहून आल्यावर त्याचें त्यांनी केलेलें वर्णन पहा: विचारविलास) तरी महात्मा गांधींच्या राजकारणाच्या क्षेत्रांतील अनन्य साधारण कर्तृत्वाबद्दल कमालीचा आदर होता असें आपणांस त्यांच्या विनायकराव मोळे, सुनंदाव, इत्यादि

* “मनुष्याला स्वार्थी मानावयाचें, का नि:स्वार्थी, का अर्धवट स्वार्थी आणि अर्धवट नि:स्वार्थी याबद्दल कम्युनिस्टांमध्ये एकवाक्यता नसते हा क्वचित्प्रसंगीं दिसून येणारा दोष मीं घडवून आणलेल्या वादावादामुळे त्यांच्या नजरेस आला म्हणून मात्र आनंद झाला.” पान ४४, स्मृति-लहरि

व्यक्तिचित्रांवरून वाटतें. नवमतवाद व तदंतर्गत कला व नीति, विवाहसंस्थेची इष्टानिष्टता, इत्यादि प्रश्नांबद्दल विचार करतांना वामनरावांनी आपल्या मनाची समतोल व तत्त्वग्राही वृत्ति कधींच बिघडूं दिलेली नाही असें दिसून येतें : त्यांच्या ह्या कालांतील ललितलेखनांत ह्या वादांचे पडसाद उमटावेत ह्यांत कांहीच नवल नाही : परंतु त्यांचें दर्शन घडवितांना वामनरावांनी जी कलात्मक अलिप्तता स्वीकारलेली आहे ती त्यांच्या उत्तरकालीन व्यक्तिमत्त्वाची द्योतक आहे : ‘इंदु काळे व सरला भोळे’ व ‘विस्तवाशीं खेळ’ ह्या दोन लिखाणातून त्यांनी ज्या व्यक्तींच्या जीवनांत आज हे प्रश्न डोकावूं लागले आहेत त्या व्यक्तींच्या जीवनाचें चित्रण करण्याचा प्रयत्न केला व ह्या सर्व मतामतांतील सत्तत्त्वांचा बोध महाराष्ट्रांतील सुबुद्ध रसिक वाचकांस कलात्मकतेने करून दिला. हीं सत्तत्त्वं कोणतीं तीं आपण त्यांच्या तत्त्वज्ञानाची ओळख करून घेतांना जरा विस्ताराने पाहूं.

ग्रंथकारांचे ग्रंथकार :

वामनरावांच्या एकंदर ललितलेखनाचें हें धावतें निरीक्षण संपवितांना मराठी कादंबरीच्या क्षेत्रांत वामनरावांनी जी एक वेगळ्याच प्रकारच्या कथात्मक वाङ्मयाची छोटीशी फुलवाग फुलविली तिने आकृष्ट होऊन इतर कोणी तिचें संवर्धन करण्याचा थोडाफार प्रयत्न चालवला की काय ह्याकडे दृष्टिक्षेप करूं. आपण वामनरावांच्या लेखनकार्याच्या अगदीच समीप असल्यामुळे त्यांचे आधुनिक मराठी ललितवाङ्मयांतील स्थान आज आपणांस नीटसें निश्चित करतां येणार नाही. त्याचें सम्यक् रूप ध्यानांत यायला अजून कांही कालावधि जाणें आवश्यक आहे; परंतु वामनरावांच्या बाबतींत जी एक गोष्ट विशेष आहे, ती अशी की त्यांचें महत्त्वाचें ललितलेखन हें १९१५ ते १९४२ ह्या पंचवीस वर्षांच्या कालखंडांत झालेलें असलें तरी तें खरें १९१५ ते १९२० व १९३० ते १९३७ ह्या दोन कालांत विभागलें गेलेलें आहे. त्यामुळे त्यांच्यांत व प्रो. फडके, ना. ह. आपटे, वरेरकर ह्यांच्या कित्येक वर्षे अखंडितपणे चालू असलेल्या लिखाणांत फरक आहे. वामनरावांच्या पहिल्या कालखंडांतील कादंबऱ्यांनंतरचा जवळजवळ दहा वर्षांचा काळ हा विनालेखन गेल्यामुळे त्या कादंबऱ्यांचा एकंदर कथात्मक वाङ्मयावर झालेला परिणाम अजमाविणें बरेचसें सोपें झालें. श्रीपाद कृष्णांनी वामनरावांना तत्त्वज्ञानात्मक कथावाङ्मयाचे प्रणेते

असें जें ठरविलें तें त्यांच्या ह्या पहिल्या कादंबऱ्यांवरूनच ना ! हरिभाऊंच्या नंतर मराठी कादंबरीच्या इतिहासांत वामनरावांचेंच नांव गौरवाने घेतलें जातें त्याचें कारण त्यांच्या ह्या पहिल्या लेखनखंडांतील कृतीच ना ! ह्या कृतींनी वामनरावांना असंख्य रसिक वाचक मिळवून दिले असतील की नाही याची शंका आहे. हरिभाऊंच्या कथावाङ्मयाचा सगळा वाचकवर्ग वामनरावांच्या वाढ्याला आला असेल की नाही ह्याचीहि शंका आहे. त्यांना महाराष्ट्रांतील सुसंस्कृत सुशिक्षित असा वेचकच वाचकवर्ग ह्या कादंबऱ्यांनी मिळवून दिला असेल; परंतु एवढ्यानेच त्यांचें वाङ्मयकार्य संपलें, असें नाही; (ह्या त्यांच्या पहिल्याच कादंबऱ्यांनी जर कांही विशेष साधलें असेल तर तें हें की त्यांनी वामनरावांना 'कादंबरीकारांचे कादंबरीकार' ह्या पदवीला नेऊन बसविलें. वामनराव हे अनेक वाचकांचे आवडते कादंबरीकार जरी त्यांच्या मरणकालापर्यंत कधीच झाले नाहीत, तरी ते कादंबरीकारांचे कादंबरीकार मात्र आपल्या पहिल्याच दोन ललितकृतींनी झाले. कांही लेखक हे लेखकांचे लेखक असतात, कांही वाचकांचेच केवळ आवडते असतात. पहिल्यांच्या अंगी अनेक वाचकांचीं अन्तःकरणें एकाच वेळी वेधून घेण्याची शक्ती नसते, परंतु सुसंस्कृत व चोखंदळ रसिकांची दृष्टी आकर्षून घेण्याची मात्र अपरिमित शक्ती असल्यामुळे त्यांचा परिणाम नवीन निर्माण होणाऱ्या लेखकांच्या पिढीवर होऊन वाङ्मयाला इष्ट तें वळण लागतें. ह्या दृष्टीने वामनराव हे आपल्या पहिल्याच ललितकृतींनी कादंबरीकाराचे कादंबरीकार ठरले असें मला म्हणावयाचें आहे. त्यांच्या वेळचे नाथमाधव, वि. सी. गुर्जर, ना. ह. आपटे व इतर कथालेखक हे वाचकांचे आवडते कथालेखक ठरले, परंतु ते कथालेखकांचे कथालेखक बऱ्हे शकले नाहीत. वामनराव आपल्या पहिल्याच कृतींनी ह्या पदवीला चढले. ह्या त्यांच्या पहिल्या कृतींच्या प्रकाशनानंतर १९१० वर्षांनी, त्यांच्या उत्तरकालीन ललितकृती बाहेर पडण्याच्या दरम्यानच्याच काळांत प्रो. ना. सी. फडके ह्यांच्या पहिल्यावहिल्या कृती मराठी वाचकांच्या हातांत पडल्या. प्रो. ना. सी. फडके ह्यांनी मराठी कादंबरीच्या सौंदर्यांत, विशेषतः तिच्या बाह्यरूपांत स्वतःची अशी अत्यंत अमोल भर घातलेली असली तरी ह्या त्यांच्या पहिल्या कादंबऱ्यांतील कांही भागांवर वामनरावांच्या लेखनाची, अति सूक्ष्म का होईना परंतु छाया पसरलेली आहे

असें मला वाटतें: 'जादूगार' मधील इन्दुमती ही उत्तरा किंवा रागिणी ह्यांची पाठची बहीण नसेल कदाचित्; परंतु तिची निर्मिति होत असतां मराठी कादंबरीवाङ्मयाचें वातावरण उत्तरा, रागिणी व नलिनीने बरेंचसें भारलेलें होतें यांत संशय नाही. हरिभाऊंनी स्वयंपाकघरांतील व माजघरांतील स्त्रियांचीं चित्रें रेखाटलीं, वामनरावांनी हळूहळू दिवाणखान्यांत प्रवेशूं लागलेल्या सुशिक्षित व सुखवस्तु पांढरपेशा कुटुंबांतील स्त्रियांचीं चित्रें प्रथम अविकृत स्वरूपांत मराठी कादंबरींत रंगविलीं. प्रो. फडके ह्यांनी वामनरावांनी घाटून दिलेल्या ह्या नव्या वळणाचाच अवलंब केला. त्यांचीं स्त्रीचित्रें ह्या नव्या स्त्रीच्याच जीवनाचीं कांही वेगळीं अंगें कलात्मकतेने प्रगट करूं लागलीं. फडक्यांनी आपल्या कथावाङ्मयाचें वेगळेंच आकर्षक मंदिर पुढे कालान्तराने हळूहळू रचलें, ही गोष्ट वेगळी; परंतु त्याच्या रचनाकालाचे आरंभीं त्याच्या पायांतील चारदोन शिला ह्या वामनरावांकडून व हरिभाऊंकडून भरून घेतल्या असेंच म्हणणें सयुक्तिक होईल. 'सुशीलेच्या देवा'नंतर मात्र वामनराव हे खरोखरच कादंबरीकारांचे कादंबरीकार झाले. मराठीतील आजचे नामवंत कादंबरीलेखक खांडेकर, माडखोलकर व पु. य. देशपांडे हे वामनरावांचें लेखनऋण कबूल करतात की नाही हें माहीत नाही; परंतु त्यांच्या मनाची बैठक ही वामनरावांच्या ललितलेखनाच्या परिशीलनाने थोडीबहुत तयार झालेली आहे असेंच म्हणावें लागेल. खांडेकरांची ध्येयप्रीति, माडखोलकरांची तत्त्वचर्चेची आवड व पु. य. देशपांडे याची विचारवशता—विकारवशता नव्हे—ह्या गोष्टी वामनरावांच्या वाङ्मयांतूनच उत्क्रान्त झालेल्या आहेत, असेंच जरी निःसंदिग्धपणे म्हणतां न आलें तरी त्यांचीं कांही स्फूर्तिस्थाने हीं वामनरावांच्या कादंबऱ्यांत नसावीत असें वाटत नाही; वामनरावांनी ललितलेखकांसाठी एखादा लेखनादर्श आपल्या वाङ्मयांतून निर्माण केला, असें नाही. तसा आदर्श निर्माण करण्याइतकें लेखन एकतर त्याचेकडून झालेलेंच नाही; तसेंच तें निर्माण होऊनहि ललितलेखनांतील सर्वांग-सुंदरता त्याच्या लिखाणांत कितपत उतरली असती ह्याहिबद्दल संशयच आहे; त्या दृष्टीने कलेच्या तंत्राचा आदर्श निर्माण करण्यास ते असमर्थ आहेत व होते; तो आदर्श त्यांना क्वचित्च निर्माण करतां आला असता. तो आदर्श निर्माण करण्याचें कार्य आपापल्या परीने महाराष्ट्रातील फडक्यांसारखे

तंत्रकुशल लेखक करीत आहेत; (परंतु कलेच्या तंत्राचा आदर्श निर्माण करण्याचें कार्य वामनरावांच्या ललितकृतींकडून घडलेलें नसलें तरी **कलेच्या मंत्राचा आदर्श** मात्र त्यांनी आमच्या ललितलेखकांसाठी निर्मिलेला आहे) त्यांचें ललितलेखन संख्येने कितीहि अत्यल्प असलें तरी त्यांतून बाहेर प्रकटणारा हा कलेच्या मंत्राचा आदर्श अत्यंत निःसंदिग्ध, सुरूप व वाङ्मयाला महनीयता प्राप्त करून देणारा असा आहे; ललितलेखकाने जीवनाचें चित्रण करीत असतां कोणकोणत्या परिणामकारक पद्धतींचा अवलंब करावा हें त्यांनी दाखविलें नसेल कदाचित्, परंतु हें जीवनदर्शन करतांना लेखकाने आपली वृत्ति कशी ठेवावी, जीवनाच्या कोणकोणत्या अंगांचें दर्शन त्याने घडवावें, त्याच्या बुडाशीं लेखकाचा कोणता हेतु असावा, कोणत्या प्रकारचा परिणाम साधण्याचा त्याने सतत प्रयत्न करावा, हें चित्रण करीत असतां त्यानें जीवनांतील कोणत्या अंगांना किती महत्त्व द्यावें, सत्य, सौजन्य व सौंदर्य ह्यांच्या उपासनार्थ त्याने काय काय करावें इत्यादि ललितलेखकाच्या लेखन-प्रवृत्तीच्या बुडाशी असलेल्या मूलभूत स्वरूपाच्या प्रश्नांचीं उत्तरे त्यांनी कृतिरूपांनी दिलीं; हीं उत्तरे महाराष्ट्रांतील सुसंस्कृत लेखकांना व वाचकांना पटलीं: (हजारों वाङ्मयोपासकांनी ह्या ललितलेखकाच्या वृत्तीचा आदर्श निर्मू पाहणाऱ्या कलावन्ताचा, 'सुशीलेच्या देवा'च्या प्रकाशनकाळींच, त्याची महाराष्ट्र साहित्य संमेलनाचा अध्यक्षपदीं स्थापना करून गौरव केला. वामनरावांनी आपल्या ललितकृतींच्या द्वारां दिलेल्या कलेच्या ह्या महान् मंत्राचा परिणाम महाराष्ट्रांतील अनेक होतकरू लेखकांवर गेल्या वीस वर्षांत झालेला आहे; त्याचीं भलींभुरीं फळें मराठी कथावाङ्मयाच्या वृक्षावर आज दिसत आहेत, व उद्यांतीं अधिक सुरस व सुरूप झालेलीं पाहावयास मिळतील, अशी आशा आहे.

वामनरावांनी जो हा कलेचा मंत्र आपल्या कृतींतून मराठी वाङ्मयोपासकांना दिला त्याचेंच विवरण, विवेचन व उद्बोधन त्यांनी आपल्या टीका-लेखांतून, व वाङ्मयविषयक प्रश्नांची चर्चा करणाऱ्या लिखाणांतून व भाषणांतून केलेलें आहे. तेव्हा कृतिरूपाने सूचित केलेल्या ह्या कलेच्या मंत्राचें स्वरूप अधिक विस्ताराने, अधिक चिकित्सेने व अधिक निःसंदिग्धपणे समजावून घेण्यासाठी त्यांच्या ह्या वाङ्मयविवेचनात्मक लिखाणाचा जमल्यास परामर्श घेऊं.)

वामनरावांचें वाङ्मयविवेचन

वाङ्मयविवेचनात्मक लिखाण :

१९३० सालीं महाराष्ट्रसाहित्यसंमेलनाचे अध्यक्ष ह्या दृष्टीनै वामन मल्हारानी गोवें येथे जें भाषण केलें, तें त्यांचें पहिलेंच वाङ्मयविवेचन नसलें तरी त्या भाषणांत त्यांनी केलेल्या साहित्यविषयक प्रश्नांच्या चर्चेपासूनच त्यांच्या खऱ्याखऱ्या वाङ्मयविवेचनात्मक लिखाणाला प्रारंभ झाला असें म्हणावयास हरकत नाही. १९२७ सालीं प्रसिद्ध झालेल्या ‘विचारविलासां’ त त्यांची ‘प्रेम की लौकिक ?’ व ‘दुटप्पी की दुहेरी ?’ ह्यांवरील सुदीर्घ परीक्षणे छापलेली आहेत; ह्या परीक्षणामधून अनेक संबद्ध साहित्यविषयक प्रश्नांची चर्चा झालेली असली तरी स्वतंत्रपणे साहित्यविषयक प्रश्नांची चर्चा वामनरावांकडून वरील भाषणापासूनच होऊं लागली असें दिसतें. १९४० सालीं प्रसिद्ध झालेल्या ‘विचारसौंदर्यो’ त त्यांच्या अशा प्रकारच्याच लेखांचा व भाषणांचा संग्रह करण्यांत आलेला असून तो त्यांच्या साहित्यविषयक लिखाणाचा आज उपलब्ध असलेला प्रातिनिधिक संग्रह आहे असें समजावयास हरकत नाही. दरम्यानच्या काळांत त्यांनी महाराष्ट्र-साहित्य-पत्रिका, मनोहर, विहंगम, लोकशिक्षणादि मासिक पुस्तकांतून लिहिलेले परीक्षण-लेख अद्याप एकत्र झालेले नाहीत : १९४१ सालीं प्रसिद्ध झालेल्या श्री. बा. सी. मर्देकर यांच्या ‘वाङ्मयीन महात्मता’ ह्या ग्रंथाला त्यांनी लिहिलेली प्रस्तावना ही त्यांच्याकडून झालेल्या साहित्यचर्चेची अखेरची नांव घेण्याजोगी कामगिरी असून तिचाहि अन्तर्भाव त्या कालानंतर प्रसिद्ध झालेल्या त्यांच्या निबंधसंग्रहांत प्रकाशकांनी केलेला दिसत नाही.

वाङ्मयबोध नव्हे, वाङ्मयशोध :

वामनरावांच्या ललितलेखनाप्रमाणेच त्यांचें वाङ्मयविवेचनात्मक लिखाण हेंहि (अत्यल्प असलें तरी त्याच्याप्रमाणेंच तें बहुमोल आहे यांत संशय नाही) त्यांनी साहित्यचर्चात्मक मजकूर थोडाच लिहिला, परंतु जो लिहिला तो साहित्य-निर्मितीचा हेतु, तिचें कार्य, साहित्याच्या परिशीलनापासून होणाऱ्या आनंदाचें

स्वरूप, साहित्याचें जीवनांतील स्थान, साहित्याच्या निर्मितीची प्रक्रिया, साहित्याचे विषय व त्यांच्या मर्यादा, साहित्यसेवकांची वृत्ति, त्यांचा पेशा, त्यांचें अंतिम उद्दिष्ट व कार्य इत्यादि प्रश्नासंबंधी सखोल व तत्त्वग्राही बुद्धीने निर्णय घेऊन तो लिहिलेला असल्यामुळे त्यामध्ये एक प्रकारचें प्रत्ययकारी सामर्थ्य आलेलें आहे. (अमुक एका साहित्यविषयक प्रश्नासंबंधी वामन मल्हारांचें मत काय आहे असें महाराष्ट्रांतील रसिक वाङ्मयोपासकांस त्यांनी आपल्या ह्या संश्रमित परंतु अत्यंत सामर्थ्यसंपन्न साहित्यचर्चेने वेळोवेळीं विचारावयास लाविलें आहे. साहित्य, जीवन व कलाविषयक कोणत्याहि वरवर पाहतां कूट भासणाऱ्या प्रश्नावर त्यांनी आपल्या ह्या, व्याप्तीने अल्प भासणाऱ्या, साहित्य चर्चेतून ह्या नाही त्या स्वरूपांत प्रकाशदायी मार्गदर्शन केलेलें आहे असें आढळून येतें;) त्यामुळेच त्यांचें हें लिखाण काळजीपूर्वक वाचल्यावर थोडा वेळ असेंच वाटतें की नित्य नव्या सौंदर्याप्रमाणेच नित्य नव्या कूट प्रश्नांना जन्म देणारा साहित्याचा अभिनव अन्तःप्रदेश वामनरावांना आम्हा इतका गूढ वाटत नसावा; त्यांतील अनेक तुमच्या आमच्या दृष्टीला भासणारीं गूढें वामनरावांना बरींचशीं उलगडल्यासारखीं वाटत आहेत.) तुमच्या आमच्या दृष्टीस अद्याप न आलेलीं अशींहि कांही मनोरम स्थळें त्यांच्या दृष्टीस पडलेलीं आहेत व त्यांचाहि त्यांना थोडाबहुत उलगडा झाला आहे; निदान सुजाणपणे त्यांचा उलगडा कसा करून घेतां येण्यासारखा आहे हें त्यांनी दर्शविलें आहे. कोणत्याहि सिद्धान्ताची, व्याख्येची अव्याप्ति किंवा अतिव्याप्ति अचूकपणे लक्षांत घेणारी तर्ककुशल बुद्धि, परंतु त्याबरोबरच मानवी तर्ककुशल बुद्धीला अनाकलनीय अशा ज्ञानप्रदेशांची समजस जाणीव, सौंदर्यसिद्धीचे, साहित्यसिद्धीचे, वा कलोपासनेचे नियम शोधून काढतांना प्रसंगीं हतबल व मूक बनणाऱ्या ह्या मानवी बुद्धीला चेतना देणारी व कार्योत्सुक करणारी व पूरक ठरणारी अतीन्द्रिय सौंदर्यदृष्टि, अगाध सहानुभूती, नवनिर्मितिक्षम, संबद्धकल्पनासूचक आणि निरूपणात्मक अशी त्रिविधा कल्पनाशक्ती, उत्तम वाङ्मयकृतींची सुजाणपणे करून घेतलेली ओळख व त्यामुळे वाङ्मयाच्या अंतिम मूल्यांबद्दल झालेली मनाची निःसंदेहवृत्ति, सौंदर्यदर्शनासाठी, आत्वादासाठी व अभिव्यक्तीसाठी सोत्कंठ असलेली मनोवृत्ति, व अत्यंत सूक्ष्म विचारांना व भावनांना अभिव्यक्ति देण्याचें सामर्थ्य असलेली अकृत्रिम

भाषाशैली ह्या सर्व गुणांचा वामनरावांचे ठिकाणीं एकत्र आढळ झालेला असल्यामुळे त्यांजकडून झालेलें हें अत्यल्प वाङ्मयविवेचनहि इतके उद्बोधक व मार्गदर्शी ठरावें यांत नवल नाही. (प्रो. ना. सी. फडके ह्यांनीहि साहित्यविषयक प्रश्नांची अत्यंत सुबोधपणे बरीच चर्चा केली आहे; परंतु वामनरावांचें वाङ्मयविवेचन हें प्रो. फडक्यांच्याप्रमाणे उपदेशकाच्या भूमिकेवरून वाङ्मयाचें तंत्र व त्याचा मंत्र समजावून देण्यासाठी झालेलें नसून तें शोधकाच्या भूमिकेवरून वाङ्मयाचें अन्तःस्वरूप स्वतः समजावून घेण्यासाठी झालेलें आहे;) त्यामुळे त्यांत खरीखुरी सत्यजिज्ञासूची तळमळ आहे, अभिनिवेशाचा अभाव आहे, मत्प्रशोधनाची धडपड आहे, प्रत्येक लहानमोठा शोध हरकून पारखून घेण्याची स्वाभाविक इच्छा आहे, प्रत्येक संशोधित सत्याच्या व्याप्तीची यथोचित कल्पना आहे, हेंच तेवढें सत्य नाही ह्या खेरीजहि इतर सत्ये आहेत ह्याची सुबुद्ध जाणीव त्यांत आहे, कोणत्याहि वाङ्मयविषयक वा कलाविषयक कूटप्रश्नाचें निर्णायक असें एकमेवाद्वितीय उत्तर देणें अशक्य आहे, वाङ्मय हें जीवनाप्रमाणेच अनेक रंगीं, अनेक अंगीं, अनाद्यवंत, चिरविकासी असल्यामुळे त्याच्या कार्यक्षेत्रातील एखाद्या स्थळीं थावून तेथें आढळणाऱ्या कांही गोष्टींची कारणमीमांसा करूं जातां किती तरी नानाविध कारणें कशीं डोळ्यापुढे येतात व त्यामुळे त्यांतील एकाचबद्दल अभिनिवेश बाळगणें हें कसें अनुचित ठरतें, प्रतिभेची क्रिया कशी घडते, हें कसें गूढ व दुर्ज्ञेय आहे, ह्या सर्व गोष्टींची त्यांत यथोचित जाणीव आहे. म्हणूनच वामनरावांच्या ह्या वाङ्मय-विवेचनाला वाङ्मयसंशोधन असेंच म्हणणें उचित आहे: तें वाङ्मयाच्या अन्तःप्रदेशांतील संशोधन आहे; सत्य, सौजन्य व सौंदर्य यांचा शोध घेणें हेंच वामनरावांच्या लेखणीचें जीवनकार्य; मग हें संशोधन जीवनाच्या—मानवी व्यवहारांच्या प्रांतांतील असो किंवा त्या व्यवहारांच्या अवलोकनांतून, चिंतनांतून व कलात्मक मांडणींतून निर्माण झालेल्या वाङ्मयव्यवहाराच्या क्षेत्रांतील असो; त्याच्या मागचा हेतु तोच, त्याने मिळणारें समाधान तसलेंच; तेंहि तितक्याच—किंबहुना थोड्या अधिकच तन्मयतेने केलेलें; ही अधिक तन्मयता कार्यपद्धतीवर तंत्राचीं बंधनें नसल्यामुळे आपोआप आलेली. मग ह्या संशोधन कार्यांत रसिक वाचकाची भूमिका ही श्रोत्याची किंवा भाविकपणें श्रवण केलेलें ग्रहण करणाऱ्या अजाणाची न राहतां, त्या कार्यांत संशोधका-

बरोबरच समरस होणाऱ्या व ह्या संशोधनांतून सांपडलेल्या सत्यांशांनी संशोधका-बरोबरच प्रमुदित होणाऱ्या सुजाण शोधक विद्यार्थ्यांची राहील यांत काय नवल ? वामनरावांचें हें वाङ्मयविवेचन वाचीत असतां आपणहि त्यांच्याबरोबर विचार करूं लागतो, आपणहि त्यांच्याबरोबर तें संशोधनकार्य चालू असतां मध्येच आलेल्या कूटस्थळांवर विसावतो, मागेपुढे आवती भोवती पाहतो, झाल्या गोष्टींची, केलेल्या कार्यांची फिरून एकदां दखल घेतो, त्यांचा आढावा घेतो, भोंवतालच्या अंधारांत पुढचा मार्ग शोधण्याचा प्रयत्न करतो, तेवढ्यांत त्यांच्या समवेत आपणांसहि पुढील मार्गाचे अंधुक अंधुक का होईना परंतु दर्शन घडविणारे प्रकाशकिरण दिसूं लागतात, त्यांच्या अनुरोधाने आपल्या वाटाड्याबरोबर आपलें संशोधनकार्य परत सुरू होतें; वाटेंत कांही सत्यें आढळतात, परंतु तीं अंतिम नाहीत, एकमेव नाहीत, निर्णायक नाहीत, अव्याप्त आहेत ह्याची जाणीव आपल्याला होते. आणिकांचा शोध लावण्यासाठी आपण धडपडतो; क्वचित् आपलें संशोधनकार्य तेवढ्यावरच राहतें, परंतु तें पुढे तसेंच चालू ठेवलें पाहिजे, झालें तेवढें अपुरें आहे, हीहि कल्पना मनांत रुजलेली असते; मग सापडलीं आहेत तेवढींच सत्यें, त्यांच्या व्याप्तीची यथोचित समज घेऊन आपण लक्षांत बाळगतो व आपल्या वाटाड्याची, आपल्या कार्यनिष्ठ संशोधकाची तेवढ्यापुरती रजा घेऊन आपण अन्तर्मुख बनतो. वामनरावांचें टीकालेखन वाचीत असतां वरील स्वरूपाचा प्रत्यय मला येतो; त्यांतील सत्याचें संशोधन हें मला केवळ हवें तें ज्ञान तिन्हाइताकडून मिळाल्याचा आनंद देत नाही, तर आत्मप्रत्ययाचा, आपण स्वतःच हवें तें शोधून काढल्याचा आनंद देतें; वाङ्मयीन व कलाविषयक सत्यें शोधून काढतांना दिसून येणारी त्यांची ती तत्त्वग्राही, जिज्ञासु, रसज्ञ परंतु विनीत वृत्ति खऱ्या-खऱ्या सत्यसंशोधकाची आहे ह्याची जाणीव होते व म्हणूनच तिच्याशीं समरस व्हावयाला आपलें मन तात्काळ तयार होतें. ह्या संशोधनकार्याला आवश्यक तेवढी संदेहवृत्ति आपणामध्येहि त्या संशोधकाबरोबर बाणू लागते; व केवळ सत्याचीच चाड असल्यामुळे अंतिम सत्यें सापडतांच तीं हरीरीने, अभिनिवेशाने, निश्चयाने पुढे मांडतांना आपणहि त्यांच्याबरोबर सावेश होतो.

पुस्तक-परीक्षणात्मक लिखाण : स्वरूप :

वरील स्वरूपाचा अनुभव आपणांस त्यांचें स्वतंत्र वाङ्मयचर्चात्मक लिखाण वाचतांना येतो ह्यांत नवल नाही, कारण तें लिखाण मूलतःच वाङ्मय व कला ह्यांतील कांही कूटप्रश्नांची विवंचना करण्यासाठी लिहिलेलें आहे : पण वामनरावांचे साधे पुस्तक-परीक्षणात्मक लेख वाचीत असतांहि आपणांस असलाच अनुभव येतो. वामनरावांनी केलेली पुस्तकपरीक्षणे संख्येने थोडीं आहेत. 'विचारविलासांत' भाष्यांच्या 'प्रेम की लौकिक ?' आणि श्रीपाद कृष्णांच्या 'दुष्टपी की दुहेरी ?' ह्या दोन कादंबऱ्यांचीं परीक्षणे ग्रथित केलीं आहेत. 'विचार-सौंदर्यांत, 'अनिरुद्ध प्रवाह', ह्या कथा-संग्रहाचें आणि 'गतगोष्टी अर्थात् माझी जीवनयात्रा' ह्या आत्मचरित्राचें अशीं दोन परीक्षणे समाविष्ट केलीं आहेत. ह्याशिवाय माडखोलकराच्या कांही कादंबऱ्यांचीं त्यांनी लोकशिक्षणांतून व मनोहरांतून केलेली परीक्षणे व प्रो. फडके ह्यांच्या एकदोन कादंबऱ्यांचीं केलेली परीक्षणे प्रसिद्ध आहेत, (प्रकाशित नाहीत.) त्यांच्या ह्या आणि इतर परीक्षणलेखांचा विशेष हा आहे की तीं केवळ त्या त्या पुस्तकांचीं परीक्षणे नाहीत तर तीं तीं पुस्तकें वाचीत असतां जे जे वेगवेगळे वाङ्मयीन प्रश्न वामनरावांच्या डोक्यांत घोळूं लागले त्या त्या प्रश्नांचीं तीं 'परीक्षणे' आहेत : पुस्तक-परीक्षणाच्या अनुषंगाने तत्संबंध वाङ्मयीन प्रश्नांचीं तीं निरीक्षणे व परीक्षणे झालेली आहेत, त्यामुळे त्यांची वाङ्मयीनता अनंत पर्तीनी वाढलेली आहे. पुस्तक-परीक्षणांच्या द्वारां अनेक वाङ्मयीन प्रश्नांची चर्चा करावयाची, ही श्रीपाद कृष्णांची पद्धत : परंतु श्रीपाद कृष्णांच्या परीक्षण-लेखांत पुष्कळ वेळां 'मिया मूठभर व दाढी हातभर' अशी स्थिति झालेली आढळते व संबद्धाबरोबर बऱ्याचशा असंबद्ध बाबींचीहि वाजवीपेक्षां अधिक चर्चा झालेली आढळते. (अर्थात् ही वाङ्मयचर्चेच्या दृष्टीने अंतीं हितकारकच ठरते, ही गोष्ट वेगळी), परंतु वामनरावांच्या बाबतींत तसें क्वचित्च घडलेलें दिसतें. त्यांच्या अगदीं पहिल्या पहिल्या परीक्षणलेखांत तसें घडलेलें आहे : परंतु तेंसुद्धा श्रीपाद कृष्णांच्या प्रमाणांत घडलेलें नसून बरेंचसें संयमित आहे; त्यांच्याकडून बहुतेक सगळ्याच ठिकाणीं परीक्षित ग्रंथाच्या अंतरंगाशीं अत्यंत संबद्ध अशा वाङ्मयीन प्रश्नांचीच थोडक्या, समर्पक व वेचक शब्दांत परंतु तितकीच

असंदिग्ध, मार्मिक व सत्यदर्शी अशी चर्चा झाली आहे व त्या चर्चेच्या शेवटी तिच्यांतून निघालेल्या निष्कर्षाच्या अनुरोधाने योग्य तें मार्गदर्शनहि झालें आहे.

कादंबरीतील तत्त्वचर्चा : वामनरावांचें मत :

कोल्हटकरांच्या ‘दुटप्पी की दुहेरी ?’ ह्या कादंबरीचें परीक्षण करतांना वामनरावांनी त्याच्या अनुषंगाने ‘कादंबरीतील तत्त्वचर्चा ह्या तिला केव्हा परिपोषक ठरतात ?’ ‘कादंबरीतील कृति व गति ह्यांचीं स्वरूपे काय ?’ ‘कादंबरीतील प्रसंगांचें चमत्कृतिजनकत्व कशांत असतें ?’ ‘कादंबऱ्यांचे प्रकार किती ?’ इत्यादि प्रश्नांची चर्चा केली आहे. ह्यांतील पहिला प्रश्न हा कोल्हटकरांच्या मूळ कादंबरीत बऱ्याच तात्त्विक स्वरूपाच्या चर्चा आलेल्या असल्यामुळे व वामनरावांनी आपल्या कृतींतहि त्या आणलेल्या असल्यामुळे अर्थात् उद्भवला आहे; तेव्हां त्याची चर्चा करीत असतां त्यांना आपल्या ‘रागिणी’ची आठवण व्हावी, हें स्वाभाविकच आहे. कोल्हटकरांच्या कादंबरीतील बरीचशी तत्त्वचर्चा ही त्या कादंबरीला अलंकारभूत आहे हें सिद्ध करतांना वामनराव लिहितात, “सरी नाकांत अडकविली तर जड वाटेल, पण गळ्याला वाटणार नाही. पाटल्या किंवा बांगड्या कानांत बेटब दिसतील, पण हातांत तशा दिसत नाहीत. शिवाय हेंहि ध्यानांत धरलें पाहिजे की एकीच्या शरीराच्या किंवा स्वरूपाच्या किंवा अंगकांतीच्या दृष्टीने जो दागिना शोभादायक होणार नाही तो दुसरीला कदाचित् शोभादायक होईल. आणखी असे की एकीच्या दारिद्र्यामुळे जो अलंकार ‘उसना आणलेला’ अशी लोकांची समजूत करील तोच अलंकार एखाद्या गर्भश्रीमन्तिणीला शोभून जाईल. काळ, वेळ, स्थळ, कार्य इत्यादिकांचाहि अशा बाबतींत विचार करावा लागतो. सणावारी किंवा विवाहादि मंगल प्रसंगी जे अलंकार शोभतील ते इतर प्रसंगी शोभणार नाहीत. या सर्व गोष्टींचा प्रस्तुत प्रसंगी निष्कर्ष असा की ह्या कादंबरीचें स्वरूप, तिची ठेवण, तिचें कार्य, इत्यादि गोष्टींचा विचार करतां तिच्यांतील बहुविध विदग्ध चर्चात्मक भाग तिची शोभा किती पुष्ट करतो हें सूचित व्हावें. ह्या कादंबरीचा नायक विद्वान् आहे, नायिका जिज्ञासु आहे; ती त्याच्याकडे लेखनकला, वादकुशलता शिकण्याकरितां आली आहे ” इत्यादि गोष्टी स्पष्ट

करून वामनराव म्हणतात, “ या व अशा इतर गोष्टींचा विचार करतां या कादंबरीत हरएक ठिकाणीं हरएक प्रकारची चर्चा आली तर ती अप्रस्तुत आहे असें मला वाटत नाही. इतकेंच नव्हे तर ती साहजिक, किंबहुना आवश्यक वाटते.”*

डॉ. केतकन्यांच्या कादंबऱ्यांतील नीतिशास्त्रविषयक व समाजशास्त्रविषयक वादविवाद व निबंधवजा विस्तृत विवेचन हें आपणांस कां आवडतें ह्याची चर्चा करीत असतां वामनरावांनी तसल्याच प्रकारच्या आपल्या ललितकथांतील वादविवादांवर अप्रत्यक्षपणें मत दिलें आहे: ते म्हणतात, “ प्रथम हें लक्षांत धरलें पाहिजे की, केतकरांचीं प्रमुख पात्रें सुशिक्षित, विचारप्रवण, मननशील, आत्मनिरीक्षणपर व विवादप्रिय आहेत. परिस्थितींतील भौतिक स्वरूपाच्या मोठ्या घडामोडींपेक्षाहि विचारांच्या व भावनांच्या क्षेत्रातील सूक्ष्म छटांनीहि त्यांच्या स्वभावांत व वर्तनांत फरक घडून येतो. आणि तीं पात्रें त्याविषयी स्वतःशीं विचार करीत राहतात व इतरांशीं तद्विषयक चर्चाहि करतात. कादंबऱ्यांमध्ये प्रसंग व कृति यांसुळे कथानकाला चालना व गति मिळावी असें म्हणतात; पण केतकरांच्या कादंबऱ्यांतील पात्रांविषयीचे ‘प्रसंग’ व त्यांच्या ‘कृति’ वाचनाच्या, वादविवादाच्या आणि आत्मनिरीक्षणाच्या

* पुढच्याच परिच्छेदांत ‘रागिणी’ विषयी वामनराव काय लिहितात तें पहा : “ गोळ्यांचें ‘हिंदुधर्म आणि सुधारणा’, प्रस्तुत परीक्षण-लेखकाची ‘रागिणी’, जॉनसनचें ‘रासेलस’, सर आर्थर हेल्पस् यांचें ‘Friends in Council’ इत्यादि पुस्तकांत हरतःहेच्या विषयांवर संभाषण द्वारां चर्चा केली आहे व या चर्चेच्या द्वारे स्वभावविशेष दाखविण्याचा व थोडा बहुत कथानकाचा परिपोष करण्याचाहि प्रयत्न केलेला आहे. परंतु ‘दुटप्पी की दुहेरी’ या कादंबरींत कथानक, स्वभावविशेष व वादविवाद जसा व जितका एकजीव झाला आहे तसा इतरत्र दिसत नाही, हें कबूल केलें पाहिजे. वरील पुस्तकांपैकी ‘रागिणी’त कांही ठिकाणीं व इतरांत त्याहून अधिक ठिकाणीं तात्विक वादविवाद बुद्ध्या घुसडून दिले आहेत. निदान ते घालण्याचा मोह त्या लेखकांना आवरला नाही व कथानकाला अनावश्यक असे भाग त्या पुस्तकांत आले आहेत.”

निमित्ताने बरीचशीं निर्माण झालेलीं आहेत. अशा व्यक्तींचें स्वभावदिग्दर्शन व त्यांच्या कृतींचें वर्णन करतांना वादविवाद व तत्त्वचर्चा आल्याशिवाय कशी राहिल ? ” वामनरावांनी केलेली ही डॉ. केतकरांच्या कादंबऱ्यांतील वादविवादांच्या ग्राह्याग्राह्यतेची चर्चा डॉ. केतकरांच्या कादंबऱ्यांना लागू पडण्याऐवजी त्यांच्याच स्वतःच्या कृतींना अधिक लागू पडते असें दिसते. वामनरावांच्या ह्या सगळ्याच विवेचनांत थोडासा आत्मसमर्थनाचा भाग असला तरी त्याचा एकंदर रोख तत्त्वचर्चा ह्या कथावाङ्मयाला उपकारक केव्हा ठरतात ह्या प्रश्नाचा तलास लावण्याकडेच असल्यामुळे तें विवेचन मोठें उद्बोधक झालें आहे; व शिवाय त्यांतून निष्कर्षिलेला सिद्धांत आपल्या स्वतःच्या कादंबरीस—‘ रागिणी ’स—लावून तिचें त्या बाबीपुरतें का होईना परंतु मूल्यमापन करण्याचा पुढे जो प्रयत्न केलेला आहे त्यामुळे त्यांत उद्बोधनाबरोबर प्रत्ययकारी सामर्थ्य आलें आहे.

कादंबरींतील ‘ कृति ’ व ‘ गति ’ :

ह्यानंतर वामनरावांनी चर्चेसाठी पुढे घेतलेला प्रश्न वरील प्रश्नांशी संबद्ध असाच आहे : ‘ कादंबरींतील कथानकाला आवश्यक ठरणारी ‘ कृति ’ (incident) व ‘ गति ’ (movement) ह्यांचें स्वरूप काय ? ’ हा तो प्रश्न आहे. ह्या प्रश्नाची चर्चा करण्याचें प्रयोजन काय हें सांगतांना वामनराव म्हणतात की तात्विक चर्चेच्या अलंकाराचें ओझें किंवा लोढणें गळ्यांत बाळगल्यामुळे आधीच कृति व गति या बाबतींत वैगुण्य असलेल्या (‘ दुटप्पी की दुहेरी ’ च्या) कथानकांत कथानक ह्या दृष्टीने अधिक वैगुण्य आलें आहे, म्हणजे इतर दृष्टींनी त्यामुळे मंदत्व, जडत्व व नीरसत्व आलेलें आहे असें कांही लोकांचें म्हणणें आहे. तेव्हां वरील आरोपाचें निराकरण करण्याच्या हेतूने वामनरावांनी तत्कालीन लेखकवर्गांत व वाचकवर्गांत कादंबरींतील कृतिगतीसंबंधी ज्या गैरसमजुती पसरलेल्या होत्या त्या दूर करण्याचा प्रयत्न केला आहे : “ हाणाहाणी, मारामान्या, ‘ सूड, सूड, सूड ’ असा जोराचा उच्चार, रक्तपात, खून इत्यादिकांशिवाय कथानकांतील कृतिगतींना संभवच नाही काय ? कथानकामध्ये मांडण, बोलाचाली, गैरसमज, राग, वैर, अप-शब्द, प्रेमांत बिघाड, विघ्न, ‘ विलक्षण स्वार्थत्याग ’, ‘ दिव्य आत्मयज्ञ ’

‘अलौकिक पराक्रम’ इत्यादि गोष्टी कमी अधिक प्रमाणांत व कमी अधिक सौम्य स्वरूपांत दिसल्या तरच तेथे ‘चमत्कृति’ दिसते काय ?” असल्या प्रकारचे ह्या लेखकवाचकांना प्रश्न टाकून वामनराव म्हणतात की “ ‘कर्म’ म्हटलें म्हणजे वाङ्मयकलेच्या क्षेत्रांत तरी तें होतां होई तोपर्यंत आकस्मिक असूं नये. तर एखाद्या व्यक्तीने विशिष्ट हेतु साध्य करण्याकरितां बुद्धिपुरस्सर केलेलें असावें. त्यामुळे कथानकांतील पात्रांच्या परिस्थितींत व संबंधांत थोडा-बहुत फरक झाला पाहिजे. तें कर्म त्या त्या पात्रांच्या पूर्वपरिचित स्वभावाला व वृत्तीला होतां होई तोपर्यंत अनुरूप असलें पाहिजे, इतकेंच नव्हे, तर त्या-वरून तें अनुमित करतां येण्यासारखें असलें पाहिजे व शिवाय तें चमत्कृति-जनक परिस्थितींत झालें असावें किंवा चमत्कृतिजनक परिस्थिति अथवा परिणाम तिच्यापासून निर्माण झाले पाहिजेत किंवा होण्यासारखे असले पाहिजेत. ‘गती’चें सुद्धां याच धोरणाने लक्षण करतां येईल.” प्रो. ना. सी. फडके ह्यांनी कादंबरीच्या स्वरूपाची चर्चा करण्याच्या किती तरी अगोदर वरील लेख वामनरावांच्या लेखणींतून उतरलेला आहे; त्यांत कादंबरीतील कृतिगतीच्या स्वरूपासंबंधीची वर आलेली चर्चा किती * अचूक आहे ह्याची आजच्या चोखंदळ वाचकास सहज कल्पना येऊं शकेल.

* वाङ्मयीन कृतिगतीचें हें सूक्ष्म स्वरूप ओळखणाऱ्या वामनरावांच्या त्याच काळांतील ललितकृतींतून कांही स्थळीं जें ‘चमत्कृतिजनकत्व’ साधलेलें आढळतें तें लक्षांत घेतां साश्चर्य हसूच येतें. ‘विचारविलास’ ह्याच संग्रहांत ‘दोन स्वदेशींचा लढा’ ह्या नांवाची जी एक षट्प्रकरणात्मक दीर्घ कथा छापलेली आहेत तिच्यांत वामनरावांनी अद्भुत व असंभाव्य घटनांची रेलचेल केली आहे. तीनचार खून पाडलेले आहेत, स्त्री-पुरुषांची प्राणांतिक मारामारी वर्णिली आहे, विलक्षण योगायोग साधलेले आहेत. ‘रागिणीं’तील उत्तरार्ध तर सर्वपरिचितच आहे. वामनरावांनी जें थोडेंसे नाट्यात्मक लिखाण केलेलें आहे त्यांतहि ही भडक ‘चमत्कृतिजनकता’ भरपूर पहावयास सापडते. वामनरावांच्या ‘नलिनी’त जशी ती विशेषत्वाने आढळते तशी व तितक्या प्रमाणांत जरी ती त्यांच्या पुढच्या कादंबऱ्यांतून आढळत नसली तरी ती त्यांतहि अधूनमधून डोकें वर काढल्याशिवाय रहात नाही. ‘आश्रमहरिणीं’त

सूक्ष्मलक्षी दृष्टी :

कादंबरीतील कथानकाच्या दृष्टीने आवश्यक ठरणान्या कृतिगतीसंबंधी वामनरावांनी ज्याप्रमाणे आपले विचार वीस वर्षांपूर्वी लिहिलेल्या ह्या प्रस्तुत परीक्षणलेखांत व्यक्त केले आहेत त्याचप्रमाणे प्रसंगनिष्ठ, स्वभावदर्शनात्मक व मनोविक्षेपणात्मक ह्या संज्ञांनी ज्या कादंबऱ्या आज संबोधल्या जातात त्यांच्या स्वरूपासंबंधीची स्थूल मानाने चर्चा केली आहे. वामनरावांनी ह्या कादंबऱ्यांना अनुक्रमे 'कृतिप्रधान' (novel of incident), मतिप्रधान (novel of character) व मानस पृथक्करणप्रधान (psychological) अशीं नावे दिलेली आहेत. हीं नावे किती योग्य आहेत ह्याची जाणत्याला कल्पना येईल. सदर चर्चेत त्यांनी जे इतर साहित्यचर्चात्मक मुद्दे उपस्थित

घौम्याला मारेकरी न मारतांच (तसा संकेत असल्यामुळे) सोडून देतात तो प्रसंग 'पौराणिक' (?) म्हणून आपण सोडून देऊ; पण 'सुशीलेचा देव' यांतील मिसेस स्वीट्स, तिचे यजमान व सुशीला यांजवर भररस्त्यांत दरवडे-खोरांनी केलेल्या सशस्त्र हल्ल्याचा प्रसंग किंवा 'इंदु काळे व सरला भोळे' ह्या शांतपणे वाहणाऱ्या कथासरित्तेतील विनायकराव व त्यांचे इतिहाससंशोधक स्नेही नारायणराव पाठक यांजवर जखीण खिडीत गुदरलेला प्राणांतिक प्रसंग व त्यांतून त्यांची झालेली अचानक सुटका हे प्रसंग वाचकाच्या मनांत वरील विवेचन वाचीत असताच येतात, यांत संशय नाही. यासंबंधी अधिक विचार करतां असें वाटते की वामनरावांचे लक्ष विशिष्ट प्रसंगाच्या वास्तव-अवास्तवते-पेक्षा त्यांतून आपण काय सुचविणार आहोत ह्यावरच अधिक असल्यामुळे ते त्यांच्या संभाव्यसंभाव्यतेविषयी फारसा विचार करीत नसावेत; कदाचित् वामनरावांच्या ठिकाणीं मुळांतच असलेली असल्या आकस्मिक, लोकविलक्षण प्रसंगांची आवड किंवा सुप्त इच्छा त्यांच्या ह्या विसंगत व कांही स्थळीं रसापकर्षक ठरणान्या प्रसंगयोजनेला कारण झालेली असावी. कदाचित् ह्यापैकी एकहि कारण खरे नसून त्यांची कथारचनेबाबतची बेफिकीर वृत्ति व प्रसंग-चित्रणाला व्यक्तिदर्शनापेक्षा गौणत्व देण्याची वृत्तीच ह्याला कारण असावी. कारणे कांहीहि असोत, परंतु वरील स्वरूपाची थोडीशी लोकविलक्षण प्रसंगांची आवड त्यांच्या लिखाणांत मधूनच डोकावते हे नक्की.

केलें आहेत त्यांत, 'संभाषण ही देखील एक कृतिच आहे', 'मति (character) ही कृतिजन्य आहे, ती कृतीत परिणत होते व कृतीपासून अनुमित होते आणि कृति ही देखील मतिनिरपेक्षतेने विचारांत घेतां येत नाही', 'कथानक व कृति या शब्दांच्या अर्थाचा आनुषंगिक परिवेष जरा बाजूला सारून त्यांतील आन्तर तत्त्वाकडे नजर फेकली व सूक्ष्म दृष्टीने विचार केला तर पात्रांच्या वृत्त्यंतरामध्ये व वर्तनामध्ये कथानक आहे व ह्या वृत्त्यंतराचीं कारणें सुचविणाऱ्या संभाषणांतहि कांही ठिकाणीं कृति व प्रसंग दृग्गोचर होतात', हे मुद्दे त्यांच्या साहित्यविषयक अत्यंत चोखंदळ व अत्यंत सूक्ष्म-लक्ष्मी अशा सत्यान्वेषी दृष्टीची साक्ष पटविणारे आहेत. ह्या शेवटल्या वाक्यांत वामनरावांनी कादंबरीतील कृति, प्रसंग, संभाषण, कथानक ह्यांच्या अन्योन्य-संबंधाविषयी व खऱ्याखऱ्या स्वरूपाविषयी सूचित केलेलीं तत्त्वे कादंबरी-वाङ्मयाच्या आधुनिक तंत्रविशारदालाहि मान्य होतील अशीं आहेत. त्यांत त्या वाङ्मयप्रकाराच्या अंतरंगाविषयीचें सम्यक् ज्ञान यथार्थत्वाने व्यक्त झालें आहे.

कादंबरी की आत्मचरित्र ?

प्रि. गो. चि. भाटे ह्यांच्या 'प्रेम की लौकिक ?' ह्या कादंबरीवजा आत्मचरित्रपर ग्रंथावर आपली चाळीस पानी टीका लिहितांना वामन मल्हारानी कमालीची रसिकता दाखविली आहे. आपल्या नेहमीच्या संवयीप्रमाणे अनेक वाङ्मयविषयक प्रश्न त्यांनी सदर टीकेत उपस्थित केले असून त्यांची साधक-बाधकपणे चर्चा केली आहे. प्रस्तुत ग्रंथाला कादंबरी म्हणावें की आत्मचरित्र म्हणावे हा प्रश्न उपस्थित करून 'या ग्रंथांत आत्मवृत्ताची छाया आहे त्यापेक्षा पुष्कळ कमी असती तर उत्तम कादंबरी म्हणून हिची सर्वांनी एकमुखाने गणना केली असती; आत्मवृत्तान्त आहे त्यापेक्षा पुष्कळ अधिक असता—म्हणजे कादंबरीचें स्वारस्य नष्ट होईल इतका तो असता, तरी देखील तें उत्तम आत्मचरित्र म्हणून गणलें गेलें असतें, पण आहे त्या स्थितीत तें थड कादंबरी म्हणून वाचतां येत नाही व थड आत्मचरित्र म्हणून त्याच्यावर पूर्ण विश्वासहि ठेवतां येत नाही' असा आपला निर्णय सप्रमाण दिलेला आहे. वामनरावांचें हें विवरण वाचीत असतां वर्जीनिया वुल्फने

लिटन स्ट्रॅचीच्या Elizabeth and Essess ह्या ग्रंथावर अभिप्राय देतांना सदर ग्रंथ कादंबरीसारखा भासत असल्यामुळे चरित्र म्हणून वाचतांना कसा सदोष वाटतो व तो मूलतःच चरित्रात्मक असल्यामुळे त्याला कादंबरीची गोडी कशी येऊं शकत नाही, ही जी आपली अडचण मोठ्या कुशलतेने नमूद केली आहे त्याची सहज आठवण होते. ह्यासंबंधी अधिक विवेचन करतांना वामनरावांनी केलेली खालील विधाने विचाराई वाटतात : 'आतां उघडपणे हें कादंबरीवजा आत्मवृत्त आहे असें बजावलें गेलें असल्यामुळे त्यांतील प्रत्येक प्रसंग अक्षरशः आत्मचरित्रपर आहे की काय व नसल्यास अशी खोटी हकीगत लिहिणें योग्य आहे की काय, अशा प्रकारची चिकित्सा करण्याचा वाचकाला पदोपदी मोह होतो; व ग्रंथाच्या वाङ्मयात्मक रसोपभोगांत थोडासा गौणपणा त्यायोगें आल्याशिवाय रहात नाही.' केवळ कादंबरी म्हणून सदर ग्रंथ रसिकांच्या हातांत दिला असता तर त्याच्या रसोपभोगांत यत्किंचित्हि गौणपणा न येतां उलट जाणत्या वाचकाला लेखकाच्या जीवन-चित्राच्या मधूनच झालेल्या जाणिवेने त्या ग्रंथाच्या परिशीलनांत एक वेगळाच आनंद चाखावयास मिळाला असता असें ते सुचवितात. ह्यानंतर, आत्मपर लिखाणाच्या परिशीलनाने वाचकांच्या स्वाभिमानपोषक भावनांचें समाधान होतें व त्यामुळे त्यांना एक विशिष्ट प्रकारचा आनंद होतो असें वामनराव म्हणतात व असल्या प्रकारच्या लिखाणाचीं अनेक उदाहरणें देतात. येथील त्यांचें विवेचन हें बरेंचसें अप्रस्तुत भासतें व तें कोल्हटकरी वळणावर चाललें आहे असा संशय येतो. परीक्षण-लेखांतील वाङ्मयविवेचन हें साध्य नसून साधनस्वरूप असतें हें कोल्हटकर पुष्कळ वेळा विसरत असत : तसलाच प्रकार वामनरावांवद्दून ह्या ठिकाणी झाला आहे असें वाटतें : कारण ह्यापुढे ते जो प्रश्न चर्चेसाठी घेतात तो कादंबरी व नाटक ह्यांपैकी नाटक हें 'मनुष्य-मात्रास अधिक प्रिय कां होतें' ? हा असल्यामुळे त्याचा प्रस्तुत कादंबरीशी जोडलेला संबंध बादरायणापेक्षा अधिक जवळचा आहे असें वाटत नाही. परंतु ह्या अप्रस्तुत का होईना परंतु महत्त्वाच्या अशा वाङ्मयीन प्रश्नावर वामनरावांनी आपल्या टीकावाङ्मयाच्या प्रातःकाळीच काय उत्तर दिलें आहे तें पाहूं : वामनराव म्हणतात, "कादंबऱ्यापेक्षा नाटकें मनुष्यमात्रास अधिक प्रिय होतात याचेंहि अनेकांपैकी एक कारण असें की, कादंबऱ्यांतलें वर्णन

सर्व इंद्रियांशीं व मनाच्या सर्व अंगांशीं बोलत नाही, पण नाटकांतील प्रत्यक्ष देखावे बऱ्याच अंशीं तसे बोलतात. कादंबऱ्यांतदेखील वर्णनापेक्षा संवाद अधिक आवडतात याचेंहि कारण अशाच प्रकारचें आहे. संवाद वाचतांना तीं तीं माणसें बोलतांना जणू आपण ऐकत आहोत व खरा खरा प्रकार झाला तसा आपण पाहत आहोत असें क्षणभर वाटतें, पण वर्णन वाचीत असतां असा भास होणें कठीण असतें.” वामनरावांची ही उपपत्ति ते म्हणतात त्याप्रमाणेच अनेकांपैकी एक असल्यामुळे तिच्या एकांगीपणाबद्दल व अनिर्णायक स्वरूपाबद्दल आपणांस त्यांना फारस दोष देतां येत नाही.

पहिल्या परीक्षणलेखांचें स्वरूप :

वामनरावांचे हे दोन्हीहि परीक्षणलेख १९२५ च्या आंत लिहिले गेलेले आहेत : कादंबरी किंवा नाटक किंवा आत्मपर स्वरूपाचें लिखाण ह्यांच्या अन्तःस्वरूपाविषयी वामनरावांनी त्यांत व्यक्त केलेले विचार, त्या काळांतील एकंदर टीकावाङ्मयाचा विचार करतां अत्यंत मार्मिक आहेत असेंच दिसून येतें. वाङ्मयीन प्रश्नावर निर्णायक मत देतां येणें कठीण आहे ह्या गोष्टीची सुबुद्ध जाणीव आपणांस त्यांच्या पहिल्या पहिल्या परीक्षणलेखांतून दिसून येतें; त्याचप्रमाणे त्यांची त्यांत प्रगट झालेली वृत्ति ही केवळ दोष-दिग्दर्शकाची नसून मूळ ग्रंथकारांची वाङ्मयीन भूमिका प्रथम यथार्थपणे समजावून घेऊन नंतर त्या भूमिकेच्या अनुरोधाने त्यांच्या कृतींचें निरीक्षण करूं पाहणाऱ्या सहृदयाची आहे. लेखक, वाचक आणि वाङ्मय ह्या वाङ्मय-व्यवहारांतील तिन्हीहि घटकांना आपल्या परीक्षणलेखांत अन्याय न होऊं देण्याची खबरदारी त्यांत जागोजाग घेतलेली आपणांस आढळते. ही त्यांची वाङ्मयपरीक्षणे म्हणजे ग्रंथकारांची भूमिका नीटपणे, समंजसपणे ध्यानांत बाळगून अभिजात वाङ्मयाच्या अंतिम मूल्यांविषयी निःसंदेह असलेल्या एखाद्या सहृदयाने त्या ग्रंथकारांचे ग्रंथ वाचीत असतां आपणांस आलेल्या अडचणी, आपल्या डोक्यांत उद्भवलेले वाङ्मयीन प्रश्न, त्यांतील सौंदर्यस्थळांच्या दर्शनाने आपणांस झालेला आनंद व त्यांतील दोषस्थळांची आपणास सुचलेली कारणमीमांसा ह्यांच्या तयार करून ठेवलेल्या सुसंबद्ध नोंदीसारखी आहेत. त्यांत ग्रंथकारांच्या भूमिकेचा सहानुभूतीने विचार केलेला आहे, सुबुद्ध व रसिक

वाचकांच्या अडचणी व आवडीनिवडी व्यक्त झाल्या आहेत, व ह्या आवडी-निवडी व्यक्त होत असतांना उत्तम वाङ्मयाच्या स्वरूपाचा धावता विचार झालेला आहे.

परंतु असें असूनहि त्यांचे हे पूर्ववयांतील परीक्षणलेख त्यांच्या उत्तरवयांतील परीक्षणलेखांची बरोबरी करू शकत नाहीत. 'दुटप्पी का दुहेरी?' ह्या कादंबरीवरील परीक्षण लिहीत असतां वामनरावांची दृष्टी ही अत्यंत मार्मिक व वाङ्मयव्यवहाराची अचूक समज करून घ्यावयास उत्सुक असलेली अशी जरी दिसते तरी ती त्यांच्या उत्तरकालीन वाङ्मयीन दृष्टीपेक्षा किंचित् अनुदार आहे असें वाटल्यावाचून राहत नाही. प्रस्तुत लेखात वामनराव हे 'चंद्रिका हरिहररावाजवळ रात्री चार चार घटका बोलत बसते ही गोष्ट जनांत तरी वाईट दिसणारच' असें सुचवून चंद्रिकेला अशा प्रकारचें अनुचित वर्तन (कादंबरीत) करावयास लावल्याबद्दल लेखकाला दोष देतांना आढळतात. त्याचप्रमाणे प्रस्तुत कादंबरीत नायिका आपलें प्रेम 'कौतेय' ह्या टोपण नावाच्या लेखकावर आहे हें सुचविण्यासाठी एक लघुकथा लिहून ती कथा नायकास वाचावयास देते; ह्या प्रसंगासंबंधी लिहितांना वामनराव म्हणतात, "तरुणींनी विधुरांना असल्या गोष्टी लिहून त्या वाचावयास देणें हें कांही म्हटलें तरी अनुचितच आहे; त्यांत पुनः तो विधुर आपल्यावर प्रेम करतो आहे असें ठाऊक असतांना देखील अशा गोष्टी लिहून त्याला वाचावयास देणें हें तर अत्यंत अनुचित होय." कादंबरीच्या शेवटी नायक नायिका परस्परांचें चुंबन घेतात असें जें कोल्हटकरांनी सुचविलें आहे तेंहि वामनरावांना पसंत पडलेलें दिसत नाही.

वाङ्मय व नीति : अन्योन्यसंबंध :

वरील आक्षेपातून सूचित झालेलीं मते हीं आजच्या काळांत फारच अनुदारपणाचीं भासतील यांत संशय नाही; व वामनरावांचींहि उत्तरकालांतलीं पुढारलेलीं मते लक्षांत घेतां त्यांच्याशीं हीं बरींच विसंगत वाटतात हेंहि खरें; अशा प्रकारचे आक्षेप वामनरावांनी आपल्या उत्तरकालीन परीक्षणलेखांतून घेतलेले नाहीत; वाङ्मय व नीति याचे अन्योन्य संबंध कोणत्या प्रकारचे आहेत, वाङ्मयांतर्गत असें जीवनाचें चित्रण हें कोणत्या स्वरूपाचें असावें

ह्यासंबंधीची त्यांची विचारसरणी ही बरीचशी निश्चित स्वरूपाची होती, व ती त्यांनी आपल्या प्रो. फडके यांच्या ‘काश्मिरी गुलाब’ ह्या कादंबरीवरील दोन परीक्षण-लेखांतून (विहंगम १९३७) किंवा माडखोलकरांच्या ‘शाप’ व ‘दुहेरी जीवन’ ह्यांच्या समीक्षणांतून (लोकशिक्षण १९३७, मनोहर १९४०) व इतर भाषणांतून व लेखांतून व्यक्त केलेली आहे. ती विचारांत घेतली असतां त्यांचे कोल्हटकरांच्या कथेवरील वर उद्धृत केलेले आक्षेप समर्थनीय भासत नाहीत; एवढेंच नव्हे तर ते वामनरावांनाहि आज फारसे मान्य झाले असते असें वाटत नाही. ‘शाप’ ह्या कादंबरींत निशिकान्ताला मोह होण्याच्या स्थितीचें माडखोलकरांनी जें वर्णन केलें आहे त्याजवरील आपला आक्षेप नमूद करतांना, ‘काश्मिरी गुलाब’मधील अमलकान्त व गुलाब हे विवाहापूर्वी एका खोलींत एक रात्र घालवितात व गुलाब आपल्या शरीराच्या वेगवेगळ्या ‘ठेवणी’चीं छायाचित्रें एका फोटोग्राफरला पैशाकरता घेऊं देते ह्या घटनाचित्रणावरील आपलें मत व्यक्त करतांना, किंवा ‘दुहेरी जीवनां’त एका स्त्रीने आपल्या पतीच्या चारित्र्य-कथेचें जें निवेदन केलें आहे त्याच्या निवेदन-पद्धतीवरील आपला अभिप्राय देतांना वामनरावांनी जीं मर्ते निःसंदिग्धपणे मांडलेलीं आहेत त्यांत विलक्षण एकवाक्यता आहे. निशिकान्तचा मोह स्वाभाविक होता हें दाखवितांना त्या मोहाचें निंदित्व स्पष्टपणे प्रतीत होईल असें वर्णन माडखोलकरांकडून झालेलें नाही, किंवा आपल्या पतीची चारित्र्य-कथा वर्णित असतां त्याचें वर्तन निंदाई आहे हें सूचित होईल अशा पद्धतीने तें वर्णन ‘दुहेरी जीवन’मध्ये झालेलें नाही, किंवा अमलकान्त व गुलाब यांच्याकडून घडलेल्या कृतीचें निंदित्व त्यांच्या निवेदनांतून सूचित झालेलें नाही, तें तसें त्या त्या ठिकाणी व्हावयाला हवें होतें असेंच ह्या तिन्हीहि कथांच्या बाबतींत वामनरावांना म्हणावयाचें आहे. जें ‘स्वाभाविक’ तें ‘चांगलें’ असा वाचकांचा समज होण्याचा संभव असतो, तेव्हा असले प्रकार हे अनुकरणीय नाहीत असा संस्कार वाचकांच्या मनावर त्यांच्या परिशीलनाने झाला पाहिजे असें त्यांना नेहमी म्हणावयाचें असे : ‘जगांत वाईट प्रकार पुष्कळ आहेत आणि कादंबरीकारांनी त्यांचें वर्णन करण्यास हरकत नाही, पण वाईट प्रकारांचा वाईटपणा वाचकांच्या नजरेआड होऊन तसे प्रकार ह्या त्रिगुणात्मक संसारांत असावयाचेच, इतकेंच नव्हे तर ते

होण्यांत विशेष अस्वाभाविक किंवा गैर किंवा अनिष्ट असें कांही नाही, असा संस्कार वाचकांच्या मनावर होणें अनुचित आहे ' असें आपलें मत त्यांनी ' काश्मिरी गुलाब 'वरील आपल्या समालोचनांत स्पष्ट शब्दांत मांडलेलें आहे. आपलीं हीं वर्णनें विषयनिष्ठ (objective) आहेत, तीं तटस्थाच्या भूमिकेवरून केलेलीं आहेत अशा प्रकारचें समर्थन वरील लेखकांकडून होण्याचा संभव असल्यामुळे त्याला वामनरावांनी दिलेलें उत्तर ह्याच संदर्भांत लक्षांत घेण्याजोगें आहे. ' दुहेरी जीवन 'वरील आपल्या समीक्षणांत ते लिहितात : " या कादंबरीसंबंधाने बोलतांना मला असें दिसतें की लेखकाची दृष्टी जेवढी विषयनिष्ठ असावयास पाहिजे होती तेवढी नाही. लेखकाला प्रेमविषयक गोष्टींचें वर्णन करतांना—विकृत म्हणा किंवा नका म्हणू—पण विशेष हौस वाटते असें मला तरी वाटतें. कलादृष्ट्या ज्या वर्णनांची आवश्यकता नाही, पण ज्या गोष्टी विकृत जिज्ञासेला किंवा कामुकतेला प्रिय वाटतात, अशा गोष्टींचें वर्णन या कादंबरींत बऱ्याच ठिकाणीं आलेलें आहे. एखाद्या लेखकाने प्रेमविषयक वाईट गोष्टींचेंहि विषयनिष्ठ दृष्टीने वर्णन केलें तर त्यांत मला कांही गैर वाटणार नाही. पण येथे लेखकाची वृत्ति आणि दृष्टी पाहिजे तशी मला दिसत नाही, पण तटस्थतेचा आव आणलेला दिसतो; अमुक अमुक प्रकार मला संसारांत दिसतात ते मी केवळ सांगतां आहे असा आविर्भाव दिसतो; परंतु ह्या वाईट प्रकाराचें वर्णन लेखक मिटक्या मारीत करीत आहे असा भास झाल्याशिवाय राहत नाही...खरी शंभर नंबरी तटस्थता किंवा अलिप्तता मला आवडेल. पण येथे या वृत्तीचा केवळ आभास दिसतो आणि म्हणून प्रेमविषयक वाईट गोष्टींचें वर्णन जें या कादंबरींत आलेलें आहे तें मला कलात्मक वाटत नाही."

सहानुभूति व सहानुभाव: भेद :

लेखकाची वृत्ति ही केवळ तटस्थाची नसते तर आपल्या ललितकथेंतील पात्रांशीं ' सहानुभूत ' असलेल्या कलावन्ताची असते असा आक्षेप वामनरावांच्या वरील विवेचनावर कोणी घेऊं शकेल: वामनरावांनी ह्याहि आक्षेपाला यथोचित उत्तर दिलेलें आहे: ' काश्मिरी गुलाब ' वरील आपल्या परीक्षणांत ते म्हणतात, " कादंबरीकाराची सहानुभूति कोणीकडे झुकते हें वाचकांना थोडेंबहुत कळतें आणि त्या आधारावरच ते टीका करतात. ललितकथा

लेखकाला परमनःप्रवेश करून त्या त्या पात्राच्या मनोवस्थेचा काल्पनिक 'सहानुभाव' घेणें आवश्यकच आहे; पण हा काल्पनिक सहानुभाव निराळा आणि 'सहानुभूति' निराळी. प्रस्तुत कलावन्त कथालेखकाची सहानुभूति काश्मिरी गुलाबकडे झुकते आहे असें मला तरी वाटतें " कलानिर्मितीसाठीं आवश्यक असलेला 'सहानुभाव' व 'सहानुभूति' ह्यांतील हा फरक वामनरावांनी जो वरील विवेचनानं सूचित केला आहे तो त्याच्या मार्मिकपणाची साक्ष पटवितो. माडखोलकरांच्या 'भंगलेलें देऊळ' ह्या कादंबरीत युवतींच्या प्रेमानुनयांचीं, प्रेमविलासांचीं व प्रेमभंगांचीं वर्णनें असलीं तरी 'तीं अशा वातावरणात, अशा संदर्भात व अशा शुद्ध भावनेने व असा संयम ठेवून वर्णिलेलीं आहेत की त्यांचा आस्वाद घेतांना सदमिरुचीच्या मनुष्याला केव्हाहि लज्जा किंवा जुगुप्सा वाटणार नाही " असें ते लिहितात; ह्यावरून फडके-माडखोलकरांच्या वर निर्देशिलेल्या कादंबऱ्यांवर टीका करतांना वाङ्मयांतून होणाऱ्या जीवनांगाच्या विशिष्ट चित्रणाबद्दल त्याचें म्हणणें काय होतें हें स्पष्टपणे कळण्यासारखें आहे. त्यांचें म्हणणें हेंच की अशा प्रकारचें जीवनाचें चित्रण करीत असतां कलावन्ताने विशिष्ट प्रसंगीं विशिष्ट व्यक्ति अशा अशा पद्धतीने " बोलणें किंवा वागणें साहजिक आहे असें दाखवावें, तें समर्थनीय आहे असें भासवूं नये; तें क्षम्य आहे अशी भावना उत्पन्न करावी, पण तें रम्य आहे असा संस्कार मनावर करूं नये; त्याच्याकडे उदारबुद्धीने लोकांनी पहावें असा ध्वनि असावा, पण त्यांत कांही वाईट नाही अशी सूचना नसावी ".

ललित-वाङ्मयाचा विषय :

याहिपेक्षा त्यांनी 'दुहेरी जीवन' वरील आपल्या परीक्षणांत व आपल्या इतर लेखांत जीवनांतील अमुक एक प्रसंग किंवा घटना ही ललितवाङ्मयाचा व विशेषतः ललितकथेचा विषय केव्हा होऊं शकेल ह्यासंबंधी त्यांनी जी विचारसरणी पुढे मांडलेली आहे ती वरील प्रश्नावर अधिकच प्रकाश पाडणारी अशी आहे. संसारांत ज्या बऱ्यावाईट गोष्टी घडत आहेत त्यांचें कलात्मक कथन करणें हेंच कादंबरीकाराचें काम आहे हें ते कबूल करतात. पण त्यावर निर्बंध घालतात तो एवढाच की 'तें वर्णन कलात्मक पाहिजे.' वामनरावांनी यांत विशेष तें काय सांगितलें असेंच वाचणारांना वाटेल :

परंतु 'तें कलात्मक पाहिजे' म्हणजे काय ह्याची फोड करतांना वामनरावांनी जें पुढे विवेचन केलें आहे तें लक्षांत घेतलें म्हणजे त्यांच्या ह्या अल्पशा साध्या सिद्धान्तांत कलेच्या स्वरूपासंबंधीचें केवढें सम्यक्ज्ञान प्रगट झालेलें आहे तें लक्षांत येईल. ते म्हणतात : 'वर्णन कलात्मक व्हावयाचें असेल तर तें वर्णन करण्यासारख्या-(कलादृष्ट्या वर्णन करण्यासारख्या) गोष्टीचें वर्णन असलें पाहिजे ही अगदी साधी व सर्वमान्य होण्यासारखी गोष्ट आहे. वर्णन करतांना लेखकाला सांगण्यासारखें कांही तरी सांगावयाचें आहे असें दिसलें पाहिजे व वाचकांना तें सांगण्यासारखें होतें असें वाटलें पाहिजे.' आजच्या कादंबऱ्यांतील प्रेमप्रसंगांच्या वर्णनांचेंच उदाहरण घेऊन वामनराव म्हणतात, "कांही तरुण तरुणींच्या प्रेमपाशांत सांपडतात ही गोष्ट सर्वांना विदित आहे. त्यामुळे ती सांगण्यासारखी केव्हा होईल, तर हे प्रेमसंबंध कां व कसे उत्पन्न होतात यांचें मार्मिक दिग्दर्शन असेल तर ! किंवा हे प्रेमसंबंध पाहून सांगणाऱ्यांच्या मनांत ज्या विशिष्ट भावना उत्पन्न होतात त्यांचें दिग्दर्शन करावयाचें असेल तेव्हा ! सांगितलेल्या गोष्टी सुंदर भाषेत सांगितल्या म्हणजे त्या सांगण्यासारख्या होतात असें मला वाटत नाही." 'आनंद' हेंच ललित-वाङ्मयाचें ध्येय आहे असें घटकाभर मान्य करून त्यांनी प्रा. फडके यांना एके ठिकाणी जे दोनतीन प्रश्न विचारले आहेत ते ह्याच संदर्भांत लक्षांत घेण्याजोगे आहेत; ते विचारतात : 'अपक्व किंवा अयथार्थ विचारांची मांडणी कितीहि सुंदर केली तरी तिने ललित-वाङ्मयाचें 'आनंद' हें जें ध्येय तें परिपूर्णतेने साध्य होईल काय ? आणि दोन ललित कृतींत मांडणी सारखीच सुंदर आहे आणि विचारांच्या गहनतेत मात्र मूल्यभेद आहे, तर या ललितकृतींच्या मूल्यमीमांसेत अधिक गुण गहन विचारात्मक कृतीला प्रो. फडके देणार नाहीत काय ? तसेंच कलेचें ध्येय 'आनंद' हें ठरल्यावर या आनंदामध्ये माती किंवा विष कालविणारा भाग ललितवाङ्मयांत येणें अप्रशस्त; अर्थात् नैतिक दृष्ट्या आनंदाला कलुषित करणारा किंवा शबलित करणारा भाग ललितकृतीला गौणत्व आणणारा आहे हें देखील प्रो. फडके यांना मान्य करावयास हरकत नसावी." आजच्या मराठी ललितकथांतून जो निःसत्त्वतेचा दोष सर्व सामान्यपणे दिसून येतो त्यावर वामनरावांनी वरील अर्थगर्भ कलासिद्धान्तांतून नेमकें बोट ठेवलें आहे असें मला वाटतें. एखादी

पंडुरोगाने पछाडलेली निःसत्व स्त्री ही सौंदर्यप्रसाधनाच्या कृत्रिम साधनांनी ज्याप्रमाणे आपल्या चेहऱ्यावर खोटी कांति आणू पाहते व त्यामुळेच खऱ्या निकोप प्रकृतीच्या रसिकाला अधिकच भेसूर भासते तशी स्थिति आजच्या मराठीतील कथालेखनाची झालेली हरघडी प्रत्ययाला येत आहे. ' सांगण्या-सारखें आहे ' म्हणून सांगितलें जाण्याऐवजी सांगण्याची बाह्य ऐट साधली गेली आहे असें पाहून हवें तें सांगण्याचा प्रयत्न होत आहे. आपण जीवनाचें वास्तवदर्शन घडवीत आहोंत ह्या भ्रमाने नको तीं वर्णनें, नको त्या पात्वाळाने लघुकथांतून व कादंबऱ्यांतून मराठी लेखक करतांना दिसत आहेत; त्यामुळे साधनांना साध्याचें महत्त्व आलें आहे, तत्र हेंच मंत्रापेक्षा अधिक श्रेष्ठ मानलें जात आहे, कला बाजूला राहून कारागिरीलाच कला समजण्यांत येत आहे : वाङ्मयाचा विषय, वाङ्मयनिर्मितीचा हेतु, वाङ्मयलेखनाची प्रवृत्ति, वाङ्मय परिशीलनाचा वाचकांवर होणारा परिणाम ह्यासंबंधीच्या कल्पनांत चुकीच्या मूल्यांना थारा मिळत आहे व ह्या सर्वांचा अनिष्ट परिणाम होतकरू लेखकांवर होत असल्यामुळे त्यांच्या लिखाणाचें स्वरूप अधिकच भीषण दिसत आहे. अशा वेळीं वामन मल्हारांचीं वर निर्देशिलेलीं मते लेखकांकडून जेवढी लक्षांत घेतलीं जातील तेवढीं थोडींच आहेत.

कला, नीति व सत्य : परस्परसंबंध :

कला, वाङ्मय व नीति ह्यासंबंधीचीं वामनरावांचीं मते अत्यंत समंजसपणाचीं होती हीं मते त्यांनी आपल्या सगळ्याच टीकालेखांतून व वाङ्मयीन प्रश्नांच्या विवेचनांतून मांडलेलीं आहेत. त्यांच्या सगळ्याच लिखाणांतून प्रगट होणारी त्यांची भूमिका ही सद्भावनांचें मूल्य ओळखणाऱ्या अस्सल विवेकवाद्याची असल्यामुळे कला व नीति ह्यांच्या अन्योन्यसंबंधाविषयी त्यांनी स्वीकारलेलें, आचरलेलें, व प्रतिपादलेलें धोरण कोणाहि सुजण रसिकाला पटेल असेंच आहे. " कलेच्या पाठीमागे बोधाचा गुप्त हेर लावूं नये, हें नरसिंह चिंतामण केळकर याचें म्हणणें ' सामान्यतः ' बरोबर आहे; म्हणजे ती कुलशीलवती असेल तर आहे; पण कलावन्तिणीच्या पाठीमागे गुप्त हेर असला तर तो योग्यच होणार नाही का ? " असें तें आपल्या एका परीक्षण-लेखांत मोठ्या मार्मिकपणे विचारतात; त्यांनी पुष्कळ ठिकाणीं साधलेला बरील

याटाचा शब्दविलास बाजूला ठेवला तर मला उज्जयिनी येथील साहित्य-संमेलन प्रसंगी केलेल्या अध्यक्षीय भाषणांत त्यांनी ह्याच प्रश्नाची जी जाता जातां एका परिच्छेदांतून आनुषंगिक रीत्या चर्चा केली आहे ती अत्यंत उद्बोधक वाटते. ज्ञानप्रिय, नीतिप्रिय व कलाप्रिय असे जे आपल्या मनाचे तीन विभाग आपण सोयीसाठी मानतो 'ते विभाग विभिन्न नाहीत तर अन्योन्य-सापेक्ष, अन्योन्याश्रयी व अन्योन्यसंस्कारक आहेत. अर्थात् एका विभागाचा किंवा अंगाचा विचार करतांना इतर अंगांकडे सोयीसाठी दुर्लक्ष करणें वेगळें, आणि दुसऱ्या अंगांना दुखापत झाली व हाय हाय असे उद्गार तोंडांतून बाहेर पडूं लागले तरी त्या अंगांवर बेफिकीर वृत्तीने आणि जाणून उमजून प्रहार करीत राहणें निराळें', ही गोष्ट ते प्रथम स्पष्ट करतात व पुढे म्हणतात, "आता एवढी मात्र गोष्ट खरी की मनाच्या संसारांत कलेला, नीतीला आणि सत्याला एकत्र नांदावयाचें आहे, आणि त्यांचीं पूर्णावस्थेंतील ध्येयें सुसंवादी असलीं तरी अपूर्णावस्थेंतील ध्येयें विशिष्ट मर्यादेनंतर विसंवादी होऊं लागतात. तेव्हा होतां होई तो त्यांनी आपापल्या क्षेत्राबाहेर फारसें पाहूं नये आणि आपण बरे आणि आपला मार्ग बरा अशी वृत्ति स्वीकारावी. तसेच शेजारधर्म म्हणून होतां होई तो दुसऱ्यांशीं जुळवून घ्यावयाचें; निदान जाणून उमजून त्याला दुखवावयाचें नाही, यदाकदाचित् दुखवावें लागलेंच तर अगतिक स्थितींतच, कष्टाने, दुःखी अन्तःकरणाने, क्षमायाचनापूर्वक आणि शक्य तेवढ्या अल्प प्रमाणांत दुखवावयाचें अशी वृत्ति स्वीकारल्यास कला-लालसेला, नीतिप्रियतेला, आणि सत्यजिज्ञासेला-सर्वोनाच हें धोरण हितावह व भूषणावह होईल."* हें विवरण करीत असतांच वामनरावांना आजच्या या अपूर्ण व त्रिगुणात्मक जगांत अशी सात्विक वृत्ति संभाळणें किती कठीण आहे याची जाणीव आहे व म्हणूनच ते आज ज्ञान, नीति व कला यांच्या कलागती कशा लागत आहेत याचें पुढे मोठ्या कौशल्याने वर्णन करतात: परंतु ह्या वास्तवदर्शनांतून सूचित होतें तें हेंच की वरील धोरण प्रत्यक्षपणे अमलांत

* ह्याच सदर्भात जिज्ञासूंनी वामनरावांनी फडके-जावडेकर वादाचा महाराष्ट्रसाहित्य पत्रिकेच्या ६१व्या अंकांत जो समारोप केला आहे तो अवश्य वाचावा.

आणणें हें जरी बरेंचसें कठीण असलें तरी त्याची सदोदित जाणीव ठेवून तदनुसार वर्तण्याचा प्रयत्न करणें ह्यांतच मानवाचें अंतिम हित आहे.

कलानिर्मिति : आत्म्याचें कलात्मक अंग :

आपल्या 'काश्मिरी गुलाब' वरील परीक्षणांत वामनरावांनी हाच विचार परंतु अधिक विस्ताराने मांडलेला आहे. वामनरावांचा हा परीक्षणलेख अद्याप संग्रहित केलेला नसल्यामुळे त्यांतील पुढील परिच्छेद आहे तसाच आपल्यापुढे ठेवतो: वामनराव म्हणतात, "कला हें जीवनाचें एक अंग आहे. नुसतेंच जर जगावयाचें असेल, तर कलेचा कांही एक उपयोग नाही. श्वासोच्छ्वास करणें, खाणें पिणें, याशिवाय मनुष्य जगणार नाही, परंतु कलाकृति केल्याशिवाय किंवा तिचा आस्वाद घेतल्याशिवाय जगू शकेल. परंतु केवळ जगणें हें मनुष्याचें ध्येय किंवा अवतारकार्य नाही... शुद्धतम, सात्विकतम, उच्चतम, उदारतम, सर्वांगपूर्ण, सर्वानुभूतिगर्भ, सर्वप्रेरणातृति-गर्भ जीवन हें मनुष्याचें ध्येय आहे; आणि अशा जीवनाकरिता त्याची घडपड आहे. अशा जीवनाला कलाकृतीची शक्य तेवढी निर्मिति व निदान त्यांची रसानुभूति आवश्यक आहे. पण ही निर्मिति किंवा अनुभूति आत्म्याच्या इतर अंगाशी व आकांक्षाशी संलग्न आहे, त्यांच्याशी तिचा जिव्हाळ्याचा संबंध आहे, खरें म्हणजे आत्म्याचीं सर्व अंगां अन्योन्याश्रयी आहेत. कलात्मक अंग काय किंवा कोणतेंहि दुसरें अंग काय 'सर्वतंत्र-स्वतंत्र नाही,' अन्यतंत्रसापेक्ष आहे. आत्मा हा शरीररक्षणाच्या दृष्टीने परिस्थितींतील ग्राह्यांश जो आहे तो घेतो, त्या त्या प्रेरणेच्या दृष्टीने परिस्थितींतील विशिष्ट अंश आत्मसात् करतो किंवा त्याचें विचारात्मक परिशीलन करतो किंवा तत्संबंधी भावनात्मक प्रत्युत्तर देतो किंवा तत्संबंधी कलात्मक आनंद उपभोगतो किंवा त्याचा कलानिर्मितीच्या दृष्टीने उपयोग करून घेतो. कलानिर्मिति व कलास्वाद हे आत्म्याच्या अनेक व्यापारांपैकी दोन व्यापार आहेत. ते इतर व्यापारांहून भिन्न आहेत, पण अलग नाहीत. त्यांचें कार्य निराळें आहे, पण तें इतरांशी संलग्न व संबद्ध आहे. सोईसाठी कलात्मक अंग व त्याचा व्यापार यांचें पृथक्त्व मानावें लागतें. पण आत्मा हा अनेक अंगांचें केवळ मिश्रण नसून तो अखंड, अन्योन्याश्रयी, सुसंबद्ध

अशा अंगांचा एकजीव झालेला जिवंत 'पदार्थ' आहे. अर्थात् कलेचे व्यापार विशिष्ट मर्यादेपर्यंतच इतर व्यापारांहून भिन्न व स्वतंत्र मानतां येतील. इतर अंगांशी आमचा संबंध काय असें कलेने विचारणें म्हणजे डोळ्याने किंवा जिह्वेने पोटाशी, किंवा मेंदूशी किंवा मनाशी काय कर्तव्य आहे असें म्हणण्यासारखेंच वेडेपणाचें आहे." वरील स्वरूपाचें विवेचन करून वामनराव शेवटीं बजावतात तें हेंच की 'विचाराच्या, विवेचनाच्या किंवा अनुभवाच्या सोयीच्या दृष्टीने फार झालें तर 'कलेसाठीं कला' असें म्हणावें आणि त्याप्रमाणे त्यांचीं क्षेत्रें, त्यांचे व्यापार, त्यांची अनुभूति वगैरेंचें पृथक्त्व मानावें, परंतु एकांतिक पृथक्त्व शक्य नाही आणि इष्ट नाही हें विसरूं नये म्हणजे झालें'.

कलावन्त आणि विचारस्वातंत्र्य :

श्री. पु. य. देशपांडे, भाई डांगे, फडके यांच्या विचारसरणीची चिकित्सा करतांना 'कला काय, नीति काय किंवा सत्यप्रीति काय, पूर्ण स्वातंत्र्याच्या मोकळ्या हवेंतच फोफावते, फुलते आणि सुफलदायी होते' असें स्पष्ट करून 'सामान्यतः जिचा तिचा स्वधर्म तिला मोक्षदायक; परधर्म हा केव्हांहि अधःपाताला कारणीभूत; मग तो नीतीचा असो, किंवा सत्यदेवतेचा असो' असें वामनराव निःसंदिग्धपणे प्रतिपादतात; परंतु तेच वामनराव डॉ. केतकरांनी आपल्या कादंबऱ्यांमधून जो मतप्रचार केला आहे त्याला आनंदाने मान्यता देताना आढळतात. वरवर पाहतां विसंगत वाटणाऱ्या ह्या दोन घटनांमध्ये पूर्णपणे सुसंगति आहे : कला ही पूर्ण स्वातंत्र्याच्या मोकळ्या हवेंत फुलते असें जेव्हा वामनराव म्हणतात, तेव्हा त्यांना कलावन्ताचें विचारस्वातंत्र्य, उक्तिस्वातंत्र्य व मतस्वातंत्र्यच कलेच्या परिपोषाला किती आवश्यक असतें तें दाखवावयाचें आहे व म्हणूनच आपल्याला जीं मते सत्य वाटतात तीं मते डॉ. केतकरांसारखा आस्थेवाईक लेखक प्रतिपादून लागला तर त्यांत वामनरावांना स्वाभाविकच वावणें असें कांही दिसत नाही. 'प्रचलित नीतीपेक्षा भिन्न आणि उच्चतर नीति ज्याला अभिमत असेल तिचा पुरस्कार करण्यास त्याला प्रतिबंध नसावा; या तत्त्वाची कसोटी केतकरांच्या कादंबऱ्यांना लावली असतां त्या कितीहि लोकविलक्षण मतांचा पुरस्कार कर-

णान्या असल्या तरी निर्दोषच नव्हे तर अभिनंदनीयहि वाटतात', असें आपलें निश्चित मत आहे, असेंच ते स्पष्टपणे म्हणतात. कलावन्त हा समाजाचा एक घटक असल्यामुळे त्याने व्यक्तिमुखापेक्षा समाजहिताकडे अधिक लक्ष द्यावें हें तत्त्व वामनराव मान्य करतात, परंतु त्याच वेळीं ह्या तत्त्वाच्या अधिकारमर्यादेची जाणीव ठेवण्याविषयी व ' औचित्य ' विचार न सोडण्याविषयी बजावतात. घराला आग लागली असतां लेखकाने लेखणी टाकून हातांत पाण्याची बादली घ्यावी ह्या म्हणण्याला ते मान्यता देतात, परंतु त्याचबरोबर असले आत्यंतिक प्रसंग अपवादात्मक होत, हें स्पष्ट करतात. कलावन्ताने स्वतंत्रपणे आपला ' स्वधर्म ' आचरीत राहण्यांतच त्याच्या जीवनाची सुफलता आहे; ह्याच मताचा ते सर्वत्र पुरस्कार करतांना आढळतात.

मतप्रचार व कलासौंदर्य :-

डॉ. केतकरांच्या कादंबऱ्यांतून झालेल्या मतप्रचाराला जेव्हा वामनराव मान्यता देतात तेव्हां त्या मतप्रचाराच्या हव्यासामुळे व इतर अनेक गोष्टींमुळे डॉक्टरसाहेबांच्या कथांतून जे अनेक कलादोष उत्पन्न झालेले आहेत त्यांजकडे ते डोळेझाक करतात असें नव्हे. तेहि कलादोष मोठ्या मार्मिकपणे त्यांनी नमूद केलेले आहेत. येथेच शास्त्रीय सत्ये ' अज्ञानपटलामुळे म्हणा किंवा इतर कशामुळे म्हणा, जाणत्यांना जरी जात्याच सुंदर भासली तरी तीं सर्वांना तशीं भासतील असें नसतें,' असें सांगून वामनराव शास्त्रीय सत्य व कलात्मक सत्य त्यांच्या अभिव्यक्तीमधील एक फरक सूचित करतात. ते म्हणतात की " कलावन्ताला कांही सत्यें दिसलीं म्हणजे आनंद होतो, पण त्याचें कार्य तेवढ्याने संपत नाही; त्याच्या कार्याला ह्या आनंदापासून केवळ आरंभ होतो व हा आनंद दुसऱ्याच्या अनुभवाला येईल अशी कृति निर्माण करणें हें त्याचें खरें कार्य असतें." कलावन्ताने केलेलें सत्यदर्शन हें आनंददायक असलें पाहिजे, व एवढ्यासाठीं तें आनंददायक होईल अशा रीतीची दक्षता बाळगून केलेलें असलें पाहिजे; एवढेंच नव्हे तर जो कलावन्त हें जाणतो तोच उत्तम कलावन्त गणला जातो, असें आपलें मत स्पष्टपणे वामनरावांनी या ठिकाणी पुढे मांडलेलें आहे; ह्या सर्व विवेचनावरून

कलेच्या प्रांतांत सत्याइतकीच सौंदर्याची चाड कलावन्ताला असणें किती आवश्यक असतें हें वामनरावांनी दाखवून दिलें आहे.

व्यक्तिदर्शन : वास्तविक का काल्पनिक ?

डॉ. केतकरांच्या कादंबऱ्यांवरील आपल्या समालोचनात्मक लेखांत वामनरावांनी जे आणखी कांही महत्त्वाचे असे वाङ्मयीन प्रश्न चर्चेंला घेतलेले आहेत, त्यांत कोणत्याहि कादंबरीकाराने आपल्या कादंबऱ्यांतील कांही पात्रें ही समाजांतील विशिष्ट व्यक्तींवरून रंगविणें वाङ्मयदृष्ट्या इष्ट की अनिष्ट हा प्रश्न अत्यंत चिंतनीय आहे. कोणताहि ललितकथालेखक हा आपली पात्रें केवळ कल्पनेतून न निर्मितां प्रत्यक्ष मनुष्यसृष्टींत त्याला आलेल्या अनुभवांवर आधारतो हें खरें असलें तरी त्याने आपल्या कृतींतील कांही पात्रांचे तोंडवळे हे प्रत्यक्ष सृष्टींतील कांही विशिष्ट समाजांत, शाखांत वा प्रांतांत बहुपरिचित असलेल्या व्यक्तींच्या तोंडवळ्याशीं तंतोतंत जुळतील असें रंगवावेत की नाही हा प्रश्नच आहे. बहुजनांना परिचित नसलेल्या अशा एखाद्या व्यक्तीचें तंतोतंत चित्र जेव्हां एखादा कथालेखक आपल्या कथेंत रंगवितो, तेव्हां हा प्रश्न चर्चेंला येऊं शकत नाही; कारण त्या कथेच्या वाचकांपैकी बहुतेकांना मूळ व्यक्ती परिचित नसल्यामुळे हें साम्य लक्षांत येत नाही, परंतु अशा परिस्थितीतहि कथालेखकाची नैतिक जबाबदारी काय असावी, हा प्रश्न सोडविला जाणें अगत्याचें आहे; परंतु ज्या वेळी कथेंतील कांही पात्रांचे चेहरे हे बहुसंख्यांक वाचकांना परिचयाचे असतात, त्याच वेळी हा प्रश्न विशेष जोराने चर्चेंला निघतो. डॉ. केतकरांच्या कादंबऱ्यांतील वैजनाथशास्त्री, लाला गजपतराय ही व्यक्तिचित्रें अशा प्रकारचीं असल्यामुळे त्यांच्याबाबत हा प्रश्न वामनरावांनी उपस्थित केलेला आहे; परंतु त्याची साधक बाधक चर्चा करून त्यावरील आपला निर्णय देतांना त्यांनी आपल्या डोळ्यापुढे ह्या प्रश्नाचें संकुचित स्वरूप ठेवलेलें नसून त्याचें अत्यंत व्यापक असें स्वरूपच ठेवलेलें आहे असें दिसतें; त्याप्रमाणें त्यांनी कोठे स्पष्ट केलेलें नसलें तरी तेंच त्यांना अभिप्रेत असावें असें वाटतें. जेथे अमुक एक पात्र म्हणजे अमुक एक व्यक्ति असा भास उत्पन्न होईल असेंच नव्हे तर असा भास उत्पन्न व्हावा असा हेतु स्पष्ट दिसतो, तेथे पात्रवर्णन हें वाङ्मयदृष्ट्या क्वचित् अपवादात्मक प्रसंगीं

समर्थनीय असलें—हें अपवादात्मक प्रसंग कोणते हें मात्र वामन मल्हारांनी स्पष्ट केलेलें नाही, तें स्पष्ट करायला हवें होतें—तरी तें एकंदरीत अप्रशस्त आहे असें आपलें मत वामनरावांनी दिलेलें आहे. अशा प्रकारचें व्यक्तिचित्रण शालें असतां मूळ व्यक्तीला कसा अन्याय होण्याचा संभव असतो हें विस्तारशः स्पष्ट करतांना ती व्यक्ती जर सर्वसामान्य असेल, बहुजनांना अपरिचित अशी असेल तर ह्या अन्यायाची दूषणीयता कशी वाढते हें त्यांनी दाखवून द्यावयास हवें होतें: तें तसें दाखवून दिलेलें नाही. परंतु तें दर्शित झालेलें नसलें तरी ह्या प्रश्नाबाबत त्यांनी केलेलें संपूर्ण विवेचन हें त्यावर निर्णायक स्वरूपाचें मत बनविण्यास उपयुक्त आहे असें वाटल्यावाचून राहत नाही.

चिकित्सक ऐतिहासिक दृष्टी :

ह्या डॉ. केतकरांच्या कादंबऱ्यांवरील वामनरावांच्या लेखांत त्यांची ऐतिहासिक दृष्ट्या, वाङ्मयीन दृष्ट्या, व चरित्रात्मक दृष्ट्या कोणत्याहि वाङ्मयकृतींचें मूल्यमापन करण्याची त्रिविधा शक्ति दिसून येते. डॉ. केतकरांचें मराठी कादंबरीकारांतील स्थान निश्चित करतांना, व त्यांच्या कादंबऱ्यांनी मराठी कादंबरीवाङ्मयांत जी स्वतःची वैशिष्ट्यपूर्ण भर टाकलेली आहे तिचें स्वरूप स्पष्ट करतांना त्यांनी मराठी कादंबरीवाङ्मयाचा जो धावता आढावा घेतला आहे, तो त्यांच्या मर्मग्राही वाङ्मयीन ऐतिहासिक दृष्टीचा पुरावा आहे. त्याकडे पाहिलें असता वामनरावांनी आधुनिक मराठी वाङ्मयाच्या वेगवेगळ्या क्षेत्रांतील कामगिरीचा केव्हा तरी विस्तारशः आढावा घ्यावयास हवा होता असेंच वाटतें. त्यांच्या गोवे येथील अध्यधीय भाषणांतहि त्यांच्या ह्या ऐतिहासिक दृष्ट्या वाङ्मयाकडे पाहून त्यातील वैशिष्ट्यपूर्ण गोष्टींचा नेमका उल्लेख करण्याबाबतच्या चिकित्सक शक्तीचा प्रत्यय आल्यावाचून राहत नाही. वामनरावांचें हें भाषण अनेक दृष्टींनी अपूर्व आहे. आमच्या समजुतीप्रमाणे वामनरावांच्या ह्या भाषणासारखें भाषण अद्याप महाराष्ट्र साहित्य संमेलनाच्या एकाहि अध्यक्षकडून झालेलें नाही; वाङ्मयाची प्रवृत्ति व त्याचीं ध्येयें हीं स्पष्ट करून व इतर अनेक वाङ्मयीन प्रश्नाची चर्चा करून वामनरावांनी ह्या आपल्या भाषणांत तत्त्वज्ञान, धर्म, समाजशास्त्र, राजकारण, इतिहास, परलोकशास्त्र, ऐतिहासिक संशोधन, गणितशास्त्र, चरित्र, साहित्य-

शास्त्र, व्याकरण, भाषाशास्त्र, वाङ्मयसंशोधन, नीतिशास्त्र, अध्यापनशास्त्र, मराठी मासिके, वर्तमानपत्रे, छंदःशास्त्र, कोश-वाङ्मय, कादंबरी, काव्य, पोवाडे, नाटक, इत्यादि प्रांतांत मराठी लेखकांनी गेल्या चाळीस पन्नास वर्षांत केलेल्या कामगिरीचें अत्यंत चिकित्सक दृष्टीनें समालोचन केलेलें असून तें जसें त्यांच्या सर्वव्यापी वाङ्मय-प्रज्ञेचें द्योतक आहे, तसेंच वाङ्मयाच्या वेग-वेगळ्या प्रकारांच्या अन्तःस्वरूपाबाबत असलेल्या सम्यक् ज्ञानाचेंहि द्योतक आहे : वाङ्मयाच्या ह्या वेगवेगळ्या प्रांतांत झालेल्या कामगिरीचा आढावा घेतांना वामनरावांनी त्या त्या वाङ्मयप्रकाराचा विकास होत आहे की संकोच होत आहे हेहि अत्यंत मार्मिकपणे दाखविलें आहे. नाटकांतील रसाचें अधिष्ठान रंगभूमीवरील पात्र नसून प्रेक्षकाचें किंवा वाचकाचें हृदय आहे हे तत्त्व स्पष्ट करून आधुनिक मराठी नाट्यवाङ्मयाची सदोषता, ह्या तत्त्वाकडे दुर्लक्ष झाल्यामुळे मूलतः कशी उत्पन्न झाली आहे हे मोठ्या कौशल्याने विस्तारशः स्पष्ट केले आहे. महायुद्धोत्तर कालांतील मराठी काव्याचें समालोचन करतांना आधुनिक कवि हे अल्पविचार-जन्य भावना-क्षोभावर किंवा आर्तत्वावर अवलंबून काव्यरचना करीत असल्यामुळे त्यांजकडून उच्चतम काव्य कसें निर्माण होत नाही हे त्यांनी दाखविलें असून तत्कालीन कवींना जातां जातां जी एक सूचना केली आहे ती त्यांच्या वाङ्मय-व्यवहाराबाबतच्या यथार्थ ज्ञानाची पूर्ण कल्पना आणून देते. कोणत्याहि वाङ्मयप्रकाराचें स्वरूप संकुचित केले असतां त्याचा स्वभाविक विकास थांबतो व तो वाङ्मयप्रकार नित्य-नवीन सौंदर्य प्रगट करण्याचें आपलें नेहमीचें कार्य करण्यास कांही काला-नंतर कसा असमर्थ बनतो ह्याची वामनरावांना पूर्ण जाणीव होती. म्हणूनच त्यांनी मराठी सुनीतकारांना आपल्या भाषणांतून अशी सूचना केलेली आहे की त्यांनी चरणसंख्येची व यमकांची नसती बंधनें स्वतःवर लादून घेऊं नयेत. असलीं बंधनें काव्याच्या एका प्रकारावर लादण्यांत हे कवी ' बऱ्याच अंशी ' केवळ ' अविचारपूर्वक अनुकरणच ' करीत आहेत. ' एखादा स्वतंत्र बुद्धीचा साहसी कविवीर कांही अंशी तरी दासोचित अनुकरण-प्रियतेमुळे लावून घेतलेलीं हीं नसतीं बंधनें सोडून देईल व मराठी सुनीताचें स्वतंत्रत्व पूर्णपणें स्थापित करील ' अशी आशा त्यांनी ह्या समालोचनाचे शेवटीं व्यक्त केली आहे. मराठी विडंबनकाव्याचें त्यांनीं केलेलें मूल्यमापन देखील अत्यंत

वाचनीय आहे; परंतु त्यापेक्षाहि लक्षांत घेण्यासारखी गोष्ट अशी कीं नाट्य-छटेसारख्या छोट्याशा व नवोदित वाङ्मयप्रकारांबाबत वामनरावांनी ह्याच भाषणांत जें मतदर्शन केलेलें आहे तें त्याच्या भविष्यकालीन (म्हणजे आज दिसून येत असलेल्या) स्थितीची यथायोग्य जाणीव करून देणारें आहे; हें वामनरावांचें मत वाचीत असतां त्यांत ह्या सुंदर वाङ्मयप्रकाराच्या अन्तः-स्वरूपाचा संकोच झाल्यामुळें त्याच्या होऊं घातलेल्या अन्ताचें चित्र किती स्पष्टपणे दिसूं लागलें होतें तें दिसून येतें. ' या नाट्यछटा अलीकडे एकाच साच्याच्या होऊं लागल्या आहेत; हें इष्ट नव्हे. बहुतेक सर्व नाट्यछटांचा भर भाषण व कृति, तसेंच कल्पना व वस्तुस्थिति इत्यादिकांची हास्यास्पद विसंगति दाखविण्याकडे आहे. यामुळे या वाङ्मयप्रकाराच्या विषयांचें क्षेत्र उगीच आकुंचित होऊं पहात आहे. तर असें होऊं नये.' अशा प्रकारची निःसंदिग्ध सूचना त्यांनी आपल्या ह्या भाषणांत नाट्यछटा-लेखकांस दिलेली आहे. वामनरावांनी वेळींच दिलेल्या ह्या सूचनेचा आमच्या लेखक आणि टीकाकारवर्गाने उपयोग करून न घेतल्यामुळे नाट्यछटेच्या स्वरूपाचा झपाट्याने सतत संकोच होत गेला व अंती तो वाङ्मयप्रकार आज नामशेष झाला आहे हें आज आपणांस दिसतच आहे.

वाङ्मयाची निर्मिति :

वामनरावांच्या ह्या गोवें येथील भाषणांतून, श्री. मर्ढेकर यांच्या निबंध-संग्रहाला त्यांनी लिहिलेल्या प्रस्तावनेतून व केळकरांवरील त्यांच्या लेखांतून जे कांही वाङ्मयीन प्रश्न त्यांजकडून वारंवार चर्चिते गेले आहेत, त्यांत वाङ्मयाची प्रवृत्ति, काव्यानंदाचें स्वरूप, कलानिर्मिति ही स्वार्थ की परार्थ, हे प्रश्न फार महत्त्वाचे आहेत. ह्यांतील वाङ्मयाची प्रवृत्ति व त्याचीं ध्येयें ह्या व्यापक प्रश्नांवरील आपलीं मते वामनरावांनी आपल्या इतर लेखांतूनहि व्यक्त केलीं आहेत. ह्यांतील पहिल्या प्रश्नांबाबत त्यांना असें म्हणावयाचें होतें की मूलस्वरूपांतल्या भावना किंवा मनोविकार यामुळे वाङ्मयनिर्मिति होते हा जो सर्वसामान्य समज आहे तो चुकीचा आहे. ' मनोविकारांचा क्षोभ ओसरला, स्मृतिक्षेत्रांत गेला, त्यांतील व्यक्तिनिष्ठ व दूषित भाग नष्ट होऊन भावना सुसंस्कृत झाल्या, अंतःकरणामध्ये एक प्रकारची प्रसन्नता उत्पन्न

झाली व आपल्या भावनांच्या व मनोविकारांच्या पोटीं जें एक प्रकारचें सौंदर्य असतें तें प्रतीत झालें म्हणजे मग कलाविलासप्रिय कल्पनाशक्ति वाङ्मय-निर्मितीला प्रवृत्त होते.' असें ते म्हणतात; मर्देंकरांच्या ग्रंथाला लिहिलेल्या प्रस्तावनेतहि वामनराव हीच गोष्ट विस्तारशः स्पष्ट करतांना आढळतात : 'कलाकृतींतील स्वानुभव प्राथमिक नसून रूपान्तरित, स्मरणोज्जीवित, छाया-त्मक, मननात्मक असतो व या अर्थाने तो सहजस्फूर्त नसून संस्कारजन्य असतो;' एवढेंच नव्हे तर एखाद्या उत्कृष्ट वकल्याच्या 'सहजस्फूर्त' भाषणाच्या भाषणांत, जिवाळ्याच्या माणसांनी एकमेकांना लिहिलेल्या खाजगी पत्रांत, किंवा तात्कालस्फूर्त वाटणाऱ्या एखाद्या मर्मभेदक कोटींत उतरणाऱ्या सौंदर्याला देखील 'तात्कालिक स्फूर्ति' कारण होते असें जें आपण केव्हा केव्हा म्हणतो तें चुकीचें असतें; तेथेहि 'मननाचा अत्यंतभाव' नसतो; तेथेहि अल्पतम का होईना विचार झालेला असतो; ह्या सर्व गोष्टी 'बुद्धि-पुरस्सर' घडलेल्या असतात, असें बजावतांना ते आढळतात. वामनरावाची वरील अचूक विचारसरणी लक्षात घेता 'बुद्धिःपुरस्सर वाङ्मयनिर्मितीला अभ्यास लागतो, परिश्रम लागतात, अनुभव लागतो, अन्तःकरण व भावना शुद्ध व सुसंस्कृत करणें भाग असतें; वृत्ति स्थिर, सुसंबद्ध व प्रसन्न व्हाव्या लागतात, नीतिविषयक व सौंदर्यविषयक कांही तरी ध्येयें असावीं लागतात, व तीं अंगीं बाणावींहि लागतात. शिवाय नवनिर्मितिसमर्थ अशी कल्पकता किंवा प्रतिभाहि तेथे आवश्यक असते. केवळ मूळ स्वरूपांतल्या तात्कालिक भावनांच्या उद्रेकावर, क्षोभावर, कंपावर, उर्मावर, उसळीवर, खळबळीवर, किंवा तळमळीवर विसंबून चालत नाही' हा त्यांनी केलेला व पुनः पुनः मुद्रित झालेला उपदेश किती साधार आहे याची कल्पना येते.

कलानंदाची मीमांसा :

वामनरावांच्या ह्याच विचारसरणीवर त्यांची कलानंदाची उपपत्ति आधारीलेली असल्यामुळे त्यांचें तत्संबंधीचें विवेचन मोठें उद्बोधक झालें आहे : 'संसारांतले प्राथमिक विचार व भावना या कृतिप्रवण असतात. लौकिक किंवा व्यावहारिक आनंद बहुधा केवळ इन्द्रियतृप्तिपर असतात किंवा ते दुसऱ्या कोणत्या तरी इष्टसिद्धीच्या अपेक्षेने उत्पन्न झालेले असतात; कलात्मक

रसास्वाद वा आनंद हा अलौकिक म्हणतात, 'ब्रह्मास्वादसहोदर' म्हणतात याचें एक कारण असें की ब्रह्मास्वादाप्रमाणेच तो अनन्यसापेक्ष निरुपाधिक असतो.' असें वामनराव म्हणतात तें त्यांच्या वाङ्मयाच्या प्रवृत्तीविषयीच्या उपपत्तीशीं पूर्णपणें सुसंगत आहे असें दिसून येतें. 'शुद्ध ज्ञानानंद आणि शुद्ध कलानंद हे दोन्हीहि अनन्यसापेक्ष, निरुपाधिक स्वतःसिद्ध असतात' व म्हणूनच वामनरावांच्या दृष्टीनें ज्ञानयोगी व कलायोगी हे दोघेहि 'आत्मक्रीडः आत्मरतिः' ठरतात. कलानंदाचें हें निरुपाधिक स्वतःसिद्ध स्वरूप निश्चित झाल्यानंतर तो कां व कसा उत्पन्न होतो ह्याची चर्चा ओघानेच येते. श्री. नरसिंह चिंतामण केळकर ह्यांच्या बडोदें येथील अध्यक्षीय भाषणांत काव्यानंदाबाबत जी 'सविकल्प समाधि'ची उपपत्ति मांडली गेली होती तिची गुणदोषमीमांसा वामनरावांनी आपल्या गोवे येथील भाषणांत व 'केळकर' ग्रंथांतील लेखांत विस्ताराने केलेली आहे : वामनरावांनी केलेल्या ह्या चर्चेतून त्यांची, कलानंद कोणकोणत्या रीतींनी होतो ह्यासंबंधीची विचारसरणी कळून येते. केळकरांच्या उपपत्तीमुळे, वाङ्मयांतील तादात्म्य अथवा समाधि पूर्ण नसते तर सविकल्प असते हें मराठींत प्रथमच स्पष्टपणें दाखविलें गेलेलें असल्यामुळे वाङ्मयात्मक टीकेची विचारपद्धति आणि भाषा यांमध्ये जें शैथिल्य होतें तें कमी केल्याबद्दल 'टीकाशास्त्र केळकरांचें ऋणी राहील' असें वामनरावांनी प्रथमच कबूल केलें आहे. वामनरावांनी ह्या प्रश्नाची जी विस्तारशः चर्चा केली आहे तिच्यांतील मुख्य सूत्र हें आहे कीं कलानंदाच्या निर्मितीचें संशोधन करतांना सापडलेल्या कोणत्या तरी एकाच कारणाला चिकटून बसणें हें योग्य ठरत नाही. काव्यानंदांत आपण सविकल्प रीतीने का होईना जें तादात्म्य पावतो तें 'ग्रंथकारानें वर्णिलेल्या एका विशिष्ट पात्राशीं का अनेक पात्रांशीं का ग्रंथकाराशीं' हें प्रथम नीटसें निश्चित ठरवितां येत नाही असें ते म्हणतात. 'कारणानामनेकता' हें तत्त्व वामनरावांना पूर्णपणें पटलेलें असल्यामुळे काव्यानंद किंवा कोणताहि 'कलात्मक सहजसौंदर्यजन्य आनंद' हा अनेक कारणांनी उत्पन्न होत असतो असें प्रतिपादून विशिष्ट वेळीं विशिष्ट व्यक्तींच्या बाबतींत त्यांतील निरनिराळीं कारणे प्रधानत्वेकरून प्रभावशाली असतात असें ते सुचवितात. हें सुचवितांना वामनरावांनी काव्यानंदाच्या उत्पत्तीचीं जीं पांचसहा कारणें दिलीं आहेत तीं चिंतनीय आहेत. "इंद्रिय-

सुखास्वाद, आत्मभिमानाचा उत्कर्ष, आत्मसामर्थ्यप्रतीति, परसामर्थ्य-प्रतीतीमुळे उत्पन्न होणारं आदरयुक्त कौतुक, साहचर्यनियमांमुळे उत्पन्न होणाऱ्या बोधपूर्व व अबोधपूर्व सुखकर आठवणी, सामान्यतः ध्यानांत न येणाऱ्या अशा वस्तुनिष्ठ किंवा प्रसंगनिष्ठ गूढ किंवा गहन सत्याचें, श्रीमत्वाचें, सौंदर्याचें, उर्जितत्वाचें, उदात्तत्वाचें वगैरे ज्ञान होऊन तें पटल्यामुळे मनाला येणारी सात्विक प्रसन्नता ” इत्यादि अनेक गुंतागुतीचे धागे म्हणा, पापुद्रे म्हणा, किंवा अंगें म्हणा काव्यानंदानुभवात असून केवळ स्वप्रतीतीपूर्वक परव्यक्तीशीं तादात्म्य एवढ्यासच त्या बाबतींत महत्त्व देणें हें गैरसमज उत्पन्न करणारें असल्यामुळे आपण त्याला विरोध करीत आहोंत असें ते म्हणतात. वामनरावांच्या म्हणण्याचा एकंदर रोख असा आहे की “ वस्तुगत रम्यत्व, उदात्तत्वादि गुणांमध्ये किंवा काटेकोरपणे बोलावयाचें म्हणजे त्यांच्या प्रतीती-मध्ये आनंददायिकत्व आहे व हें आनंददायिकत्व वर सांगितलेल्या अनेक रीतींनी होत असतें. या आनंदांत सविकल्प समरसत्व असतेंच; पण त्याला भलतेंच महत्त्व न देतां वस्तुगत किंवा वर्णनगत रम्यत्वास व इतर कारणांस योग्य महत्त्व दिलें जाईल अशी काव्यानंदाची उपपत्ति असेल तरच ती पूर्णपणे मान्य होईल, नाही तर ती एकागी, अतएव अमान्य होईल.”

काव्यानंदाची एक उपपत्ति :

काव्यानंदासंबंधीच्या महाराष्ट्रांतील इतर विद्वानांच्या उपपत्तींशीं आपणांस येथे कर्तव्य नाही; परंतु वामनरावांच्या विवेचनातील ‘ वस्तुगत किंवा वर्णनगत रम्यत्वास व इतर कारणांस योग्य महत्त्व दिलें जाईल अशी काव्यानंदाची उपपत्ति पाहिजे ’ हे जें मत आहे, त्यामध्येच ह्या प्रश्नाचें योग्य तें उत्तर शोधून काढण्याबाबत मार्गदर्शन झालेलें आहे असें मला वाटतें. ह्या प्रश्नाकडे पाहत असतां जे विचार डोळ्यापुढे येतात ते माझ्या बाबतींत पुढील स्वरूपाचे असतात: समजा कोणत्याशा मैदानावर दोन पक्षांमध्ये क्रिकेटचा सामना चालू आहे, मैदानाभोवती खूपसा प्रेक्षकसमुदाय जमला आहे. त्यांतील कांहीना एका पक्षाबद्दल सहानुभूति आहे, कांहीना दुसऱ्या पक्षाबद्दल सहानुभूति आहे व कांही तटस्थ आहेत; कोणा तरी खेळाडूने चेंडू टोलवला आहे; खूब उंच अंतराळांत जाऊन

तो सीमेपार पडला आहे. ज्या पक्षाचा तो खेळाडू आहे त्या पक्षाबद्दल सहानुभूति बाळगणाऱ्या सर्व प्रेक्षकांनी टाळ्यांचा कडकडाट केला आहे; त्यांना खरोखरच आनंद झाला आहे, परंतु हा कलानंद आहे काय ? नाही. त्यांत स्वार्थाची भावना आहे. त्या खेळाडूच्या क्रीडापाटवाच्या जाणिवेने तो आनंद झालेला नसून तो खेळाडू आपल्या पक्षाचा आहे ह्या जाणिवेतून तो आनंद स्फुरलेला आहे. तद्विरुद्धपक्षियांना दुःख झालें आहे; त्यांनाहि तें क्रीडाकौशल्य आनंदवीत नाहीं. कारण त्या खेळाकडे पाहण्याची त्यांची दृष्टि हीहि स्वार्थपरच आहे; परंतु तेथेंच त्या प्रेक्षक समुदायांत कांहीं तटस्थ आहेत, ते कोणत्याहि एका पक्षाशी किंवा व्यक्तीशी सहानुभूत नाहीत, तर त्या खेळाशी सहानुभूत आहेत. त्या खेळाडूने तो चेंडू वर टोलवितां क्षणींच त्यांनीहि अत्यानंदाने टाळ्या वाजविल्या आहेत; त्या कोणत्याहि स्वार्थपर विचाराने नव्हे तर उत्तम क्रीडाकौशल्य आपणांस पाहावयास मिळालें या जाणिवेने; हा आनंद खरा कलानंद आहे; कारण असें पहा कीं पुढच्याच चेंडूला तो खेळाडू बाद झाला आहे. मघाशी अत्यानंदाने उत्फुल्ल झालेले तत्पक्षीय आतां दुःखाचे सुस्कारे सोडीत आहेत व मघाशी त्याच्या क्रीडा-प्रभावाने दुःखी झालेले त्याचे विपक्षीय आतां आनंदाने नाचूं लागले आहेत. ह्या दोघांच्याहि वाट्याला खराखुरा क्रीडानंद येणें अशक्य आहे. खराखुरा क्रीडानंद त्या तटस्थाच्या वाट्यालाच येत आहे; कारण थोडा वेळापूर्वी त्या खेळाडूच्या क्रीडापाटवाचें कौतुक करणारा तो तटस्थ आतां त्याच क्रीडापटूला बरबाद करूं शकणाऱ्या कुशल गोलंदाजाच्या चेंडूफेकींतील कसब लक्षांत घेऊन आनंदित होत आहे. त्याच्या ह्या आनंदांत स्वार्थपर विचारांचा यत्किंचितहि भाग नाही. केवळ उत्कृष्ट क्रीडापाटवाच्या जाणिवेतून हा आनंद स्फुरलेला आहे व म्हणूनच त्याला खराखुरा क्रीडानंद किंवा कलानंद असें आपण म्हणत आहोत.

कलाकृतीचा आस्वाद घेणाऱ्या श्रोत्याची, वाचकाची वा प्रेक्षकाची भूमिका ही ह्या तटस्थाच्या भूमिकेसारखीच असावी व असली पाहिजे; तो आपल्या समोर जें दिसतें किंवा आपणाला जें भावतें तें सौंदर्यसिद्धीच्या नियमानुसार सुसंबद्ध, सुसंगत, प्रमाणबद्ध, समतोल आहे की नाही हें पाहणार व तें तसें आढळलें की आनंदित होणार यांत संशय नाही. ह्या आनंदांत स्वार्थपर

किंवा अहंभावविशिष्ट असा भाग यत्किंचित्हि नसणार हें उघडच आहे. वाङ्मयपरिशीलनाने स्वार्थपर भावना वाचकांच्या मनांत उत्पन्न होत नाहीत असें जें म्हणण्यांत येतें, त्यांतील रहस्यहि हेंच आहे. आपल्या मनश्चक्षुपुढे जीवनांतील एका प्रसंगाचें किंवा अनेक प्रसंगांचें जें चित्र रेखाटलें जात आहे त्यांत सौंदर्यसिद्धीच्या सर्व किंवा बहुतेक नियमांचें यथातथ्य अवलंबन केलेलें असल्यामुळे जें सौंदर्य आलेलें आहे, जें चमत्कृतिजनकत्व आलें आहे, त्याच्या जाणिवेने तो रसिक वाचक सुखावतो असेंच दिसून येतें. आपणांस शोकात्मिकांच्या वाचनापासून किंवा दर्शनापासून आनंदच होतो, ह्याचेंहि कारण आपणांस वरील उपपत्तींतच विशेषत्वाने सापडतें. शोकात्मिकेंत जीवनांतील विशिष्ट अंगांचें जें दर्शन घडविलेलें असेल तें जर 'वस्तुगत रम्यत्व' साधून म्हणजेच सौंदर्यसिद्धीच्या नियमांवरहुकुम साधलेलें असेल तर त्यांतील सौंदर्याचा म्हणजेच प्रमाणबद्धतेच्या, समतोलपणाच्या, यथोचित साम्यविरोधाच्या, रंगसंगतीच्या, भावसंगतीच्या जाणिवेंतून त्याच्या परिशीलनाने होणारा आनंद हा उत्स्फूर्त होईल असेंच वाटतें. उदाहरणार्थ 'एकच प्याला' ह्या नाटकांतील शेवटचा प्रवेश रंगभूमीवर चालू आहे अशी कल्पना करा; सिंधु मरून पडलेली आहे, सुधाकर तिच्या पायाशीं शोक करीत पडला आहे; त्याने विषप्राशन केलें आहे; शेजारींच रामलाल उभा आहे. जीवनांतील ह्या एका विशिष्ट प्रसंगाचें आपणासमोर चाललेलें हें चित्रण इतकें सुसंबद्ध, प्रमाणशीर आहे की त्याने आपण मंत्रमुग्ध बनलो आहोत; आपली दृष्टि रंगभूमीवरील ह्या जीवनचित्राचा आस्वाद घेत आहे; त्यांतील सौंदर्याच्या दर्शनाने वेडावून गेली आहे; आपल्या डोळ्यांतून अश्रुधारा वाहत असल्या तरी मनाला सौंदर्यदर्शनाचाच आनंद होत आहे.

हा आनंद त्या जीवनांगाचें प्रमाणबद्ध चित्रण होत असल्यामुळे निर्माण झालेला आहे, हें सहज सिद्ध करतां येण्यासारखें आहे. अशी कल्पना करा की सुधाकराचा हा शोक चालू असतांच रंगभूमीवर मृत होऊन पडलेल्या सिंधूला एक जोराची शिक आली आहे. ह्या यःकश्चित् गोष्टीने काय होते ? मृत सिंधूला आलेली ही शिक त्या प्रमाणबद्ध चित्रणांत त्या सुसंगतींत एकाएकीं एक विलक्षण विसंगति निर्माण करते; त्याची प्रमाणबद्धता त्यामुळे ढासळते, त्यांतील समतोलपणाला त्या शिकेमुळे बाधा येते व त्याचें सुरूप बिघडून

त्याला विरूपता येते. ह्याचा परिणाम प्रेक्षकांवरहि कसा होतो तो पहा : एका क्षणापूर्वी मंत्रमुग्ध नागाप्रमाणे त्या जीवनचित्राच्या प्रमाणबद्ध दर्शनाने सुखावलेला व सुधाकराबरोबर अश्रू ढाळणारा प्रेक्षक एकदम पोट धरून हसू लागतो. त्याच्या कलानंदाची परिसमाप्ती होते; त्याच्या डोळ्यांतील अश्रू नाहीसे होतात व सगळें नाटकगृह तो आपल्या दिलखुलास हास्याने दुमदुमून टाकतो; ह्याचें कारण काय हें जर पाहूं गेलो तर हेंच दिसतें की त्याच्यासमोर आतापर्यंत सुसंबद्धपणें रंगविलें जात असलेलें चित्र त्याला एकाएकी विरूप भासूं लागलेलें असतें व त्यामुळेच सौंदर्यदर्शनापासून लाभणाऱ्या आनंदाची प्राप्ती करून द्यावयास तें असमर्थ बनलेलें असतें. मृत सिंधूलाच काय परंतु सिंधु व सुधाकर यांच्या प्रेताशेजारी उभ्या असलेल्या जिवंत रामलालला जरी शिक आली किंवा खोकल्याची उबळ आली किंवा मध्येच विंगमध्ये उभा राहिलेला एखादा मनुष्य न कळत रंगभूमीवर येऊन उभा राहिला तरी प्रेक्षकांच्या मनश्चक्षूसमोर व चर्मचक्षूसमोर चित्रित होत असलेल्या त्या चित्रांतील सौंदर्यात म्हणजेच 'वस्तुगत किंवा वर्णनगत रम्यत्वांत' बिघाड येण्याचा संभव असतो व त्यांत उत्पन्न झालेल्या ह्या बिघाडामुळे त्याच्या दर्शनापासून प्रेक्षकांना होणाऱ्या आनंदांतहि मिठाचा खडा पडण्याचा दाट संभव असतो.

याचें कारण तो प्रेक्षक किंवा वाचक या ठिकाणी जीवनाचें कलेने केलेलें चित्रण अवलोकीत असतो; प्रत्यक्ष जीवन अवलोकीत नसतो. त्याची दृष्टी ही चित्राकडे पाहणाऱ्या प्रेक्षकाची असते; चित्राकृतीने सुखावणाऱ्या रसिक तटस्थाची असते; त्या चित्रांतील प्रमाणबद्ध आकृतींत यत्किंचित्हि बिघाड झाल्याने तिच्या दर्शनापासून त्याला होणाऱ्या आनंदांत बाधा येणार असते. तो प्रत्यक्षाचें दर्शन घेत नसतो, तर विशिष्ट अंगांची विशिष्ट पद्धतीने गोठवण करून निर्मिलेलें प्रत्यक्षाचें चित्र तो अवलोकित असतो. म्हणूनच त्याला त्यांतील सौंदर्यांत, चित्राकृतींत उत्पन्न झालेली विसंगति यत्किंचित्हि सहन होत नाही. हेंच जर तो जीवनाचें प्रत्यक्षावलोकन करीत असतां तर काय झालें असतें ? तो प्रत्यक्ष जीवनांतील सिंधूचा व सुधाकराचा मृत्यू अवलोकीत असतां व अगदीं त्याच वेळी शेजारी उभ्या राहिलेल्या रामलालला खोकल्याची उबळ आली असती किंवा शिक आली असती, तरी त्याची शोकाकुलवृत्ति

अविचलित राहिली असती; तो हसला नसता; तो गंभीरच राहिला असता; कारण त्याची भूमिका तेथे कलास्वाद घेणाऱ्या तटस्थाची असत नाही; त्याच्या मनांत त्या दृश्याने ज्या भावना उद्दीपित होतात, त्यांत स्वार्थपर भाग असतो; त्या भावना त्याला कार्यप्रवण करतील; परंतु आनंद देणार नाहीत.

तेव्हा कलानंदाचा उपभोग घेतांना आपण तटस्थाच्या भूमिकेत असतो व आपणांस जे दिसत असते, जे भावत असते—ते चर्मचक्षूसमोर असेल किंवा मनःचक्षूसमोर असेल—त्यांतील प्रमाणबद्ध आकृतीच्या, सौंदर्यसिद्धीच्या, भावसंगतीच्या जाणिवेने आपणांस सौंदर्यदर्शनाचा आनंद होत असतो असेंच मला वाटते. कदाचित् कलानंदाच्या अनेक कारणांपैकी हें एक कारण असेल, परंतु कलाकृति ही प्रथमतः सौंदर्याकृति असल्यामुळे तें एक प्रधान कारण आहे—नव्हे मूल कारण आहे, असें ठरते. वामन मल्हारांनी कलानंदाच्या उत्पत्तीत 'वस्तुगत रम्यत्वाला किंवा वर्णनगत रम्यत्वाला' जें महत्त्व दिलेलें आढळते व 'आनंद तादात्म्यानुभवापेक्षा प्रेक्षकोचित बाह्य दृष्टीने पाहण्या-मध्येच आहे' असें जें म्हटलेलें आढळते त्यांतील मर्महि हेंच होय असें मला वाटते. वर ज्या प्रकारची विचारसरणी मांडण्याचा मी प्रयत्न केला आहे तशाच प्रकारची विचारसरणी वामनरावांना अभिप्रेत असावी असें मानायला जागा आहे, एवढें खरें.

आणखी कांही वाङ्मयीन प्रश्न :

अलीकडे बाह्य परिस्थितीमध्ये सापेक्षतः स्थिरता व निश्चितता आलेली आहे, पण अन्तःसृष्टि मात्र ढासळत चालली आहे; ज्या उच्च, व्यापक, सोत्साह व आत्मप्रत्ययपूर्ण वृत्तीने व दृष्टीने पाहिल्याशिवाय महाकाव्याची निष्पत्ति होऊं शकत नाही ती दृष्टी अलीकडे फारशी दिसत नाही; ह्यामुळेच अलीकडे महाकाव्ये निर्माण होत नाहीत, हें वामनरावांचें मत, ते म्हणतात त्याप्रमाणे, महाकाव्याच्या अनिर्मितीला आजचे विवेकवाद व अशेयवाद हे कारण आहेत, ह्या प्रो. रा. श्री. जोग ह्यांच्या मताशी पूर्ण सुसंगत आहे. जातां जातां वामनरावांचें आणखी एक वाङ्मयविषयक मत सांगायचें म्हणजे असें की कोणत्याहि आत्मचरित्रपर लिखाणांत आत्मविशदीकरण, आत्मप्रकटीकरण असावें परंतु आत्मसमर्थनपर भाग नसावा, असलाच तर

त्यांत तात्त्विक व व्यापक दृष्टीचा उत्कर्ष दिसावा, वाङ्मय कलेचा उत्कर्ष दिसावा; असे त्यांना वाटत असे. हें आपलें मत त्यांनीं भाटयांचा 'प्रेम की लौकिक ?' ह्यावरील परीक्षणांत व श्री. केळकर यांच्या 'गतगोष्टी' च्या परीक्षणांत व्यक्त केलें आहे. वामनरावांचीं हीं वाङ्मयातील अनेक प्रश्नांबाबतचीं मतें त्यांच्या विवेचनात्मक लिखाणांत इतस्ततः विखुरलेलीं असलीं तरी त्यांच्या साहित्यप्रज्ञेचा खराखुरा आविष्कार त्यांच्या गोवे येथील भाषणांत व त्यांनी श्री. मढेंकर यांच्या 'वाङ्मयीन महात्मता' ह्या संग्रहाला लिहिलेल्या प्रस्तावनेतच झालेला आहे असें वाटतें. त्यांच्या गोवे येथील अध्यक्षीय भाषणांत काव्य, नाटक इत्यादि वाङ्मयाच्या सर्वच प्रमुख शाखांसंबंधी त्यांनी केलेलें विवेचन हें अत्यंत मूलग्राही व उद्बोधक उतरलें आहे. त्यांतील कांही विशेषांचा वर उल्लेख केलेलाच आहे, तेव्हा त्यावर अधिक न रेंगाळता त्यांच्या मढेंकराच्या संग्रहाच्या प्रस्तावनेतील एक दोन मतांचाच विचार करून हें वाङ्मयविवेचन पुरें करतो. 'वाटलें तें लिहिलें' हें तत्त्व कितपत बरोबर आहे, भय व भयानक रस यांत काय भेद आहे ह्या सारखे ह्या प्रस्तावनेत वामनरावांनीं चर्चेसाठी घेतलेले प्रश्न त्यांनी ह्यापूर्वीच चर्चितेले आहेत; या प्रस्तावनेत त्यांनी अगदीं नव्यानेच उपस्थित केलेल्या प्रश्नांत कलाकृति ही रसिकार्थ, परार्थ, निवेदनार्थ आहे का आत्मतुष्ट्यर्थ, आत्म-विष्कारार्थ, स्वार्थ (self expression) आहे ? हा प्रश्न अत्यंत महत्त्वाचा आहे. ह्या प्रश्नांचें वामनरावांनी दिलेलें उत्तर असें आहे की जरी कलाकृति ही रसिकाकरितांच असते व हा रसिक, कलावन्त स्वतःच असूं शकतो, स्वेतर रसिक असलेच पाहिजेत असें नसतें, तरी सामान्यतः स्वेतर रसिकाशिवाय कलावन्ताचें पूर्ण समाधान होत नसतें. या मताला अनुसरूनच वामनराव असें सुचवितात की 'सौंदर्यभावनेने जन्म दिलेली कलाकृति ही साहजिक स्वभाव-सिद्ध आविष्कारासारखी असली तरी हा आविष्कार केवळ आत्मपर नसून परापेक्ष असावा.' ह्यानंतर ह्यासंबंधीच्या श्री. मढेंकरांच्या मताचें विशदीकरण करण्यासाठी म्हणून म्हणा किंवा कांही अन्य कारणामुळे म्हणा ते ह्या आविष्कारासंबंधी असें म्हणतात की सौंदर्य-जन्य आनंदाला 'ग्रथित, निबद्ध करणाऱ्या व्यापारात (कांही कलांच्याहि बाबतीत तरी) कांही गौण, आनुषंगिक गोष्टी अनिवार्यपणें, अपरिहार्यतेने येतात.'—'या अनिवार्य, अपरिहार्य गौण

आनुषंगिक गोष्टींमुळे कलावन्ताला दिसलेले मूळ सौंदर्य रसिकाला किंवा रसिकांना त्याच स्वरूपांत न दिसण्याचा संभव असतो; आणि रसिकाला किंवा रसिकांना आपल्या आनंदांत वाटेकरी करण्याच्या इच्छेमुळे कांही दोष साहजिकपणेच [सामान्य कलावन्ताचे कलाकृतीमध्ये तरी] उत्पन्न होतात.'

आत्मनिष्ठा व आत्माविष्कार :

वामनरावांचें वरील विवेचन श्री. मढेंकर यांच्या ज्या विचारसरणीवर सामान्यतः प्रकाश टाकणारें आहे, त्या विचारसरणीचें स्वरूप काय आहे हें येथे विशद करणें अभिप्रेत नाही. श्री. मढेंकरांच्या ह्या विचारसरणीचें स्वरूप व त्यावरील आपलीं मते प्रस्तुत लेखकाने इतरत्र विस्तारशः व्यक्त केलेली आहेत. येथे फक्त श्री. वामन मल्हार यांच्या वरील विचारसरणीशींच आपणास कर्तव्य आहे. 'कलानंद हा केवळ आत्मनिष्ठच राहता, नामरूपात्मक व्यक्तीभवनाची किंवा व्यक्तीकरणाची आवश्यकताच नसती, तर हे दोष संभवते ना' असें ते म्हणतात. वामनरावांची वरील विचारसरणी—जी श्री. मढेंकरांच्या विचारसरणीशीं बरीचशी जुळते—ही बरीचशी पटण्यासारखी आहे यांत संशय नाही : परंतु ते ज्या गौण, आनुषंगिक गोष्टी अपरिहार्यतेने सौंदर्याविष्कार होत असतांना येतात असे म्हणतात त्यांना 'दोष' ह्या नांवाने कां संबोधतात तें कळत नाही. कलावन्ताला घडलेल्या सौंदर्य-दर्शनाची आपणाला कल्पना येणें शक्य नाही; कारण तो त्याचा खाजगी अनुभव आहे. आपण जें मत बनविणार तें आपणासमोर त्याच्या कलाकृतीचें जें रूप दिसतें त्यावरून बनविणार ना ? तें रूप जर सुरूप असेल, तर तें त्याच्या मूळ सौंदर्यानुभवाशीं जुळतें आहे, सुसंगत आहे किंवा नाही हें पाहण्याची आपणास काय गरज ? एखादे वेळीं तें त्याच्या मूळच्या सौंदर्यानुभवाशीं थोडें फार 'अप्रामाणिक' असूनहि सुरूप असूं शकणार नाही काय ? तें जर विरूप असलें तर तें विरूप कां झालें याची मीमांसा, आपण जें दिसतें त्यावरूनच करणार ना ? त्यासाठी आपणास त्या कलाकृतीचें जें रूप दिसत आहे तेंच उपयोगी पडणार; त्याची परीक्षा करून त्यावरून आपण फार झालें तर असें म्हणूं शकूं की ह्या कलाकृतीच्या बाबतींतील त्या कलावंताचा सौंदर्यानुभव—किंवा त्याला सौंदर्यभावानुभव म्हणा—हा फारसा सखोल नसावा किंवा तो तसा असला तरी त्या कलावन्ताच्या

ठिकाणी आवश्यक तें अभिव्यक्तिसामर्थ्य नसावें: त्याचें अभिव्यक्तिकौशल्य कोण-
कोणत्या बाबतींत अपुरें आहे तेंहि कदाचित् आपण सांगूं शकूं. परंतु ही
विरूपता कलावन्त आपल्या मूळच्या सौंदर्यभावनेशीं अप्रामाणिक राहिल्यामुळे
आलेली आहे हें आपण कशाचे आधारावर म्हणूं शकूं ? जोपर्यंत त्या कला-
वन्ताच्या मूळच्या सौंदर्यानुभवाचें स्वरूप आपणास माहीत नाही (व तें माहिती
होण्याची अतीन्द्रिय दृष्टीशिवाय फारशी शक्यताहि नाही) तोपर्यंत आपणास
असें कधीच म्हणतां येणार नाही. वामनराव एवढें कबूल करतात की, 'मर्नातील
प्रेम, आदर, इत्यादि भावना व्यवहारात जशा कोणाला दिसत नाहीत, मुखचर्चा,
हावभाव, शब्द, कृति इत्यादिकांनी व्यक्त केल्यावरच त्या कळतात, आणि
म्हणून कित्येक वेळा मनांतल्या सद्भावनेचा विपरीत अर्थ होऊन संसारांत
गैरसमज, भांडणें वगैरे माजतात, त्याचप्रमाणे कलावन्ताने निर्मिलेल्या
कृतींतील गर्भित भावनेसंबंधीहि घडून येते, व कलावन्ताला कित्येक वेळा
विनाकारण दूषणें देण्यांत येतात.' परंतु कलावन्ताची मूळ भावना कृतींत व्यक्त
होत असतां ती 'दूषित' होते हें मात्र ते कबूल करतात, व तें चमत्कारिक
वाटतें. अभिव्यक्तीच्या वेळीं मूळच्या अनुभूतीशीं 'प्रतारणा' होऊं नये
म्हणून कितीहि खटपट केली तरी कलावन्ताच्या प्रकृतिधर्मानुसार व अभि-
व्यक्तीसाठी तो जीं साधनें वापरतो त्या साधनांच्या प्रकृतीनुसार ती थोडीफार
घडणार हें निश्चित. परंतु हा जो फरक, मूळची अनुभूति कृतींत अभिव्यक्त
होत असतां तिच्यांत पडत असतो, त्याला 'प्रतारणा', 'दोष' असल्या
वाईट शब्दांनी संबोधावें असें मला वाटत नाही. कारण मला असें वाटतें
की अभिव्यक्तीच्या आवश्यकतेमुळेच हें जें मूळच्या अनुभूतीचें थोडेंफार
बदललेलें असें स्वरूप आपणास कलाकृतींत पाहण्यास मिळतें, त्यानेच
त्या कृतीला तिचें स्वतःचें असें रूप प्राप्त होतें. आपण त्या कृतींतील सौंदर्य
अजमावतो तें ह्याच स्वरूपावरून ना ? मग तें मूळच्या एका विशिष्ट अनुभूतीचें
अविकृत वा विकृत स्वरूप आहे काय, ह्या प्रश्नाशीं आपणास काय
कर्तव्य ? सौंदर्यसाधनेच्या नियमानुसार ह्या अभिव्यक्त रूपांत सौंदर्य
आलेलें आहे की नाही एवढेंच आपण बघायला हवें. तें सौंदर्य तेथे आढळलें
की त्या कृतीला कलाकृति वा सौंदर्य-कृति असें म्हणावयास हा मूळच्या
अनुभूतींत पडलेला फरक आपणास थोडाच प्रत्यवाय करणार आहे ? शिवाय

वर सांगितल्याप्रमाणे कलावन्ताच्या मूळ अनुभूतीचे स्वरूप तरी आपणास कोठे ठाऊक आहे ? व तें कळून घेण्याला तरी कोणता मार्ग आहे ? आपल्या समोर असलेल्या कृतीवरूनच आपण तें अजमावणार नाही काय ? आपल्या-पुरती 'सौंदर्य' हीच कलेची कसोटी आहे. आपणासमोर असलेली कृति जर ह्या कसोटीस उतरत असेल तर तिच्यांतील सौंदर्य कसे साधलेलें आहे तें आपण पाहवें; तें साधतांना मूळच्या सौंदर्य-भावनेशी 'प्रतारणा' झालेली आहे काय हें पाहण्याची आपणास जरूरी नाही. कारण पुष्कळ वेळां असेंहि होत असण्याचा संभव आहे की मूळच्या कल्पनेत, लिहूं लागल्यावर, रंगवूं लागल्यावर, गाऊं लागल्यावर वा इमारत रचूं लागल्यावर कलावन्त जे सहजगत्या फेरफार करतो, तिच्या मूळ स्वरूपाची फारशी पर्वा न करता तो तिला जी वळणें घ्यावयाला लावतो,—की ज्या वळणांनी, फेरफारांनी व रंगच्छटांनी तिचे मूळचे रूप जाऊन तिला वेगळेच रूप येतें—त्यामुळे त्याच्या कृतीला आपलें अंतिम सौंदर्य लाभत असतें. मग असें असतांना मूळ अनुभूतीची अभिव्यक्ति होत असतांना घडणाऱ्या ह्या अपरिहार्य व कांही ठिकाणीं आवश्यक त्या फेरफारांना 'दोष' ह्या शब्दाने कां संबोधायचा तें कळत नाही.

वाङ्मयसेवकांना संदेश :

ह्या प्रकरणाचा शेवट करण्यापूर्वी वामनरावांची वाङ्मयाच्या ध्येयस्थिती-बद्दलची कल्पना समजावून घेणें औचित्याला धरून होईल असें वाटतें. ही कल्पना वामनरावांनी स्वतः जें वाङ्मयविषयक कार्य केलें त्याला धरूनच आहे. 'बुद्धिपुरस्सर किंवा बोधपूर्व वाङ्मयाचा उगम सत्यसंशोधन किंवा सत्यकथन, सौजन्यपृथक्करण व सौजन्यबोध आणि सौंदर्यमीमांसा व सौंदर्योपासना ह्यांमध्ये आहे' असें ते आपल्या गोव्याच्या भाषणांत म्हणतात. ह्याच भाषणांत त्यांनी वाङ्मयांत अवतरणाऱ्या सत्यांचें, सौजन्याचें व सौंदर्याचें स्वरूप काय असतें ह्याची विस्तारशः मीमांसा केली आहे. ही मीमांसा मराठी टीकात्मक वाङ्मयांत एकमेवाद्वितीय आहे असें म्हणावयास हरकत नाही. ह्या मीमांसेच्या शेवटी त्यांनी वाङ्मयसेवकांचें कार्य म्हणून जें सांगितलें आहे तें कोणत्याहि अससल पुरोगामित्वाच्या वा नवमताच्या कल्पनेला उजळा देईल

असल्या प्रकारचें आहे; मराठी साहित्य सेवकांना वामनरावांनी दिलेला हा संदेश आहे: “ असत्य, दुर्जनता व हरतऱ्हेची कुरूपता यांचा विनाश करणें व सत्य, सौजन्य आणि सौंदर्य यांचें संस्थापन करणें हें आपलें अवतार-कृत्य आहे. अर्थात् कंसादिकांना ज्याप्रमाणे कृष्णाची भीति वाटत होती त्याप्रमाणेच दुर्जनादिकांना आपली भीति वाटली पाहिजे. दौर्जन्य कोठेहि व कोणत्याहि क्षेत्रांत असो, तें आपणांस असह्य झालें पाहिजे. अन्याय हा सरकारचा असो, किंवा संस्थानाधिपतींचा असो, हिंदूंचा असो किंवा मुसलमानांचा असो, ब्राह्मणांचा असो किंवा ब्राह्मणेतरांचा असो, तो नाहीसा करण्याकडे वाङ्मयाची प्रवृत्ति झाली पाहिजे. हें काम निर्भयपणे झालें पाहिजे. परतंत्रता कोठल्याहि क्षेत्रांतली असो, ती सामाजिक असो, धार्मिक असो, वाङ्मयात्मक असो, आपणांस ती अवघड असली पाहिजे व सर्वांना ती अवघड होईल अशी आपली वाङ्मय प्रवृत्ति पाहिजे. दास्य राजाचें असो, संस्थानिकांचें असो, रूढींचें असो, किंवा पुरातन शास्त्राचें असो, त्याचें निर्मूलन करण्यास आपण प्रवृत्त झालें पाहिजे. थोडक्यांत सांगावयाचें म्हणजे सत्य, सौजन्य आणि सौंदर्य या त्रिमूर्तीचें ध्यान, भजन व पूजन आपण केलें पाहिजे व कृत्रिम रूढि, परंपरा, संकेत, इत्यादिकांचें दास्य, वर्चस्व, किंवा बंधकत्व पार झुगारून दिलें पाहिजे. व झुगारून देण्यास लोकांना शिकविलें पाहिजे. हें व्रत आपण स्वीकारलें व आपली वाङ्मयात्मक तपश्चर्या या ध्येयाला अनुसरून झाली तर तुष्टि, पुष्टि व शांति याचा लाभ आपणांस व जगास मिळून दैवी संपत्तीचें जगांत साम्राज्य होईल व उच्चतम कलाविलासांत रममाण होऊन अलौकिक अशा सात्विक आनंदाचे आपण वाटेकरी होऊं. ” वामनरावांचा हा संदेश प्रत्येक वाङ्मयसेवकाने आपल्या हृदयाशी बाळगावा असाच आहे. त्यांनून सूचित झालेलें ध्येय इतकें उज्ज्वल आहे की त्या ध्येयाने प्रेरित होऊन वाङ्मय-निर्मिति करणाऱ्या लेखकाच्या कृतींत सौंदर्य ह्या नाही त्या स्वरूपांत अवतरल्या खेरीज राहणार नाही. वामनरावांची अशी खात्री होती की आज जरी कलाप्रियतेला, नीतिप्रियतेला आणि ज्ञानप्रियतेला व्यक्तीच्या मनांत, समाजांत किंवा वाङ्मयांत गुण्यागोविंदाने वागतां येत नसलें तरी “ कालान्तराने हेहि दिवस जातील, आणि व्यक्तीला काय किंवा समाजाला काय जें सत्य तेंच शिव व सुंदर वाटूं लागेल, जें सुंदर त्यांतच सत्य आणि शिवत्व प्रतिबिंबित होईल,

आणि जें शिव तें बुद्धीला सत्य म्हणून पटेल आणि भावनांना सौंदर्यपूर्ण वाटेल ! ”

वाङ्मयविवेचक वामनराव :

वामन मल्हारांचें वाङ्मयीन तत्त्वज्ञान हें असें आहे. संख्येने अल्प असलेल्या लेखांतून व भाषणांतून तें विखुरलेलें असलें तरी त्याचा दर्जा अतिशय वरचा आहे; त्याची उपकारकता निर्विवाद आहे; त्यांतून व्यक्त झालेली साहित्य-प्रज्ञा वाचनकरी आहे, त्याचें स्वरूप अत्यंत व्यापक असल्यामुळे सर्व प्रमुख वाङ्मयीन प्रश्नांवर अचूकपणे मार्गदर्शन करण्याचें सामर्थ्य त्यांत आहे; त्यांत कोठेहि अतिशयोक्ति नाही; कोठेहि न सापडलेलें किंवा न सापडणारें सापडल्याचा आव आणलेला नाही, सत्यसंशोधनाच्या एकमेव हेतूने त्याचें लेखन झालें आहे, त्याला सौजन्यबोधाची व सौंदर्योपासक दृष्टीची जोड आहे. वामनरावांनी हें वाङ्मयीन तत्त्वज्ञानाचें विवेचन १९१०-११ सालापासून तों १९४१-४२ पर्यंत म्हणजे आपल्या मृत्युकालापर्यंत केलें. ह्या तीस वर्षांच्या कालखंडांत अध्ययन, अध्यापन व प्रत्यक्ष वाङ्मयलेखन ह्यांमुळे त्यांच्या साहित्यविषयक चिकित्सक दृष्टींत विलक्षण सामर्थ्य आलेलें होतें; त्यामुळे त्यांच्या १९३० नंतरच्या उत्तरकालीन वाङ्मयचर्चात्मक लिखाणांत सत्त्वांचा शोध घेणाऱ्या शास्त्रज्ञाच्या नजरेतील स्थिरता दिसून येते; अनावश्यक, अप्रस्तुत, गौण गोष्टींकडे दुर्लक्ष करून मुळाकडेच झटकन् लक्ष केन्द्रित करण्याची शक्ति दिसून येते. वामनराव विषयाचा फापटपसारा माजवीत बसत नाहीत; ते झटकन् त्याच्या गुह्यालाच हात घालतात व त्याचें स्वरूप स्पष्ट करून तदनुरोधाने त्यावर आधारलेल्या इतर प्रश्नांची सोडवणूक करतात. त्यांच्या पुष्कळशा लेखांतून व भाषणांतून आपणांस असें दिसतें की त्यांनी चर्चेला घेतलेल्या कोणत्याहि वाङ्मयीन प्रश्नाचें उत्तर तत्त्वदृष्ट्या तें विवेचनाच्या पहिल्याच परिच्छेदांत देऊन टाकतात व मग त्याच्या तपशीलाची छाननी करीत बसतात. ही पद्धत ज्याने त्या प्रश्नाचें बराच काळ मनन केलेलें आहे व ह्या मननाच्या अन्तीं ज्याच्या मनांत त्याचे स्थूलमानाने उत्तर स्फुरलेलें आहे अशा तत्त्वसंशोधकाची असते. ह्याच पद्धतीचा वामनराव सामान्यतः अवलंब करीत असल्यामुळे

अप्रस्तुत, गौण अशा गोष्टींची त्यांच्या चर्चात्मक लिखाणांत विवंचना झालेली नाही हें स्वाभाविकच आहे. साहित्याच्या तंत्रापेक्षा त्याच्या मंत्रावरच त्याचें लक्ष अधिक केन्द्रित झालें, हेंहि या पद्धतीला अनुलक्षूनच आहे. अमुक एका प्रस्तावनेच्या किंवा लेखाच्या, किंवा भाषणाच्या ' निमित्ताने तरी वाङ्मय-विषयक कांही प्रश्नांबाबतचीं आपलीं मते अधिक स्पष्ट व निश्चित व्हावीत ' ह्या इच्छेने आपण लिहीत आहोत, आपला अनुभव असा आहे की ' कित्येक वेळां शिकवितां शिकवितां किंवा लिहितां लिहितां माझीं मते मला अधिक सुस्पष्टपणें आणि निश्चित स्वरूपांत कळलीं आहेत ' असेंच ते म्हणत असत. ही गोष्ट खरी होती; तीं मते त्यांना शिकवितां शिकवितां किंवा लिहितां लिहितां लक्षांत आलीं होती; परंतु ह्याचाच अर्थ असा की त्यांवर त्यांच्या अगोदर खूपसें मनन झालेलें होतें, त्यांची चर्चणा झालेली होती, बराच काळपर्यंत मनांत तत्संबंधी मंथन झालेलें होतें; व त्या मंथनाचा परिपाक म्हणून शिकवितां शिकवितां किंवा लिहितां लिहितां विशिष्ट वाङ्मयीन तत्त्वांचें नवनीत त्यांच्या हातीं लागलें. वामनरावांचें बरेंचसें वाङ्मयविवेचनात्मक लिखाण हें १९३० नंतर झालेलें असलें तरी ते मराठी वाङ्मयविवेचकांच्या इतिहासांत श्रीपाद कृष्ण कोल्हटकर, न. चिं. केळकर, बाळकृष्ण अनंत भिडे यांच्याच काल-खंडांत मोडतात. प्रो. वा. ब. पटवर्धन, श्रीपाद कृष्ण कोल्हटकर किंवा बाळकृष्ण अनंत भिडे यांपेक्षा वामनराव हे केळकरांनाच अधिक जवळचे वाटतात. श्रीपाद कृष्णांच्या साहित्यचर्चात्मक लिखाणांत रसिकतेबरोबरच पंडितगिरी आहे, व त्यांची भूमिका ही शोधकापेक्षा उपदेशकाचीच अधिक आहे; प्रो. पटवर्धन ह्यांच्या लिखाणांत एकांतिकता बरीच आहे, विचारांचा समतोलपणा त्यांना साधलेला नाही; वाङ्मयीन प्रश्नांचीं उत्तरे शोधताना 'कारणा-नामनेकता' हें जें तत्त्व हृदयाशीं बाळगावें लागतें तें त्यांना फारसें मान्य नाही असें वाटतें; शिवाय त्यांच्या वाङ्मयीन मतांवर इंग्रजी वाङ्मयाच्या विशिष्ट पद्धतीने केलेल्या अभ्यासाची छाप आहे; बाळकृष्ण अनंत भिडे यांच्या टीकालेखांत सरलत्व, वाङ्मयांतील स्थूलसत्यांबद्दल आस्था, ऐतिहासिक दृष्टी इत्यादींचा आढळ होत असला तरी कल्पनाशक्तीचा अभाव दिसतो; वाङ्मयाच्या मूलतत्वांचा शोध घेऊं इच्छिणाऱ्या दुर्दम्य इच्छेची उणीव भासते; दुसरी एक गोष्ट ह्या सर्वच विद्वानांच्या लिखाणांत आढळते ती ही की, त्यांचें लिखाण हें

बरेचसें एकमार्गी आहे: इतिहास, तत्त्वज्ञान, मानसशास्त्र, भौतिकशास्त्र, समाज-शास्त्र इत्यादींच्या मूलतत्त्वांच्या अभ्यासाने मूळच्या वाङ्मयीन सौंदर्यदृष्टीला जी विशालता, व्यापकता, येणें आवश्यक असते, ती तेथे आलेली नाही; म्हणूनच ती संकुचित भासते; वामनरावांच्या वाङ्मयीन दृष्टीत ही विशालता, व्यापकता, सर्वग्राहकता आहे. त्यामुळेच त्यांचें वाङ्मयचर्चात्मक लिखाण हें केळकरांच्या तत्समान लिखाणाच्या जवळचें ठरतें. दोघांचीहि वाङ्मयीन दृष्टी अनेक संबद्ध विषयांच्या व्यासंगाने व्यापक बनलेली आहे; त्यामुळेच दोघांनीहि केलेलें वाङ्मयविवेचन हें त्यांच्या व्याप्तीच्या मर्यादा लक्षांत घेतां इतरांच्या-पेक्षा अधिक सर्वांगपरिपूर्ण वाटतें; परंतु त्यांतहि थोडासा फरक आहे. केळकरांत नाही म्हटलें तरी थोडीफार पंडितगिरी आहे; थोडीफार केवळ क्रीडेची हौस आहे; थोडाफार फापटपसारा माजविण्याची, साध्यासुध्या गोष्टीं-करता पानोनपानें खर्च करण्याची आवड आहे, उपदेशकाची, हरिदासाची भूमिका त्यांना अगदीच आवडत नाही असें नाही; हास्यविनोदमीमांसेसारख्या विषयांवरील ग्रंथांचीं कित्येक पाने अनावश्यक मजकुराने अडविणें त्यांना फारसें अयोग्य दिसत नाही: वामनरावांच्या ठिकाणी नेमका कशाचा तिटकारा असेल तर तो ह्याचा आहे : विद्वत्त्व आणि कवित्व यासारख्या आपल्या अति आवडीच्या विषयावर ते आपल्या वेगवेगळ्या निबंधांतून वारंवार विवेचन करतांना आढळतील; त्यामध्ये बरीचशी विशिष्ट तत्त्वचर्चेची पुनरुक्ति झालेली आढळेल, परंतु अशीं स्थळें थोडीं. सामान्यतः त्याची वृत्ति ही वर वर्णिल्या-प्रमाणे स्थिरचित्त, तत्त्वदर्शी-सत्यसशोधकाचीच असलेली आढळेल. परीक्षण लेखांतहि ते परीक्षित ग्रंथांतील दोषस्थळांवर रेंगाळत बसणार नाहीत, अकारण लेखनक्रीडा करीत राहणार नाहीत. केळकरांच्या हास्यविनोदमीमांसेचें परीक्षण करतांना त्यांना जे दोष दिसले त्याचें विवरण करीत बसण्याऐवजीं त्यांनी Fowler च्या Modern English Usage ह्या ग्रंथांत विनोद ह्या सदराखाली जें एक विनोदप्रकारांचें वर्गीकरण करणारें उद्बोधक कोष्टक दिलेलें आहे तेंच भाषान्तरित करून मराठीत दिलेलें आहे. काय नको तें सांगत बसण्यापेक्षा काय हवें तें शोधून काढणें व पुढे मांडणें त्यांच्या विवेचक प्रकृतीला आवडत असे.

वामनरावांच्या समकालीन वाङ्मयविवेचकांतील त्यांचें स्थान निश्चित करण्याचा प्रयत्न येथे अभिप्रेत नाही. तें निश्चित होण्याला अद्याप कालावधीची जरूरी आहे; परंतु आधुनिक मराठी साहित्यचर्चात्मक लिखाणाची विवंचना करतांना पुष्कळसे लोक वामन मल्हारांचें नांव विसरतात असें दिसून येतें; तेव्हा असें होऊं नये एवढ्याच कारणाकरिता थोड्याबहुत विस्ताराने त्यांच्या वाङ्मयीन तत्त्वज्ञानाचें स्वरूप शक्य तोंवर त्यांच्याच शब्दांत आपणासमोर मांडलें. तें किती उज्ज्वल आहे, ह्याची आपणांस कल्पना आल्यास त्यांच्या साहित्यचर्चात्मक लिखाणाचा अधिक सखोल अभ्यास होण्यास मदत होईल; व सत्य, सौजन्य व सौंदर्य ह्यांचेंच सतत ध्यान, भजन आणि पूजन करण्या-बाबत त्यांनी जो साहित्यिकांना महामंत्र दिलेला आहे त्याचें मनन आणि प्रतिपालन त्यांच्या ललितकृतींतून व ललित चर्चेतून होण्यास सोयीचें जाईल.

वामनरावांचें तत्त्वचर्चात्मक लेखन

तत्त्वज्ञ ह्या दृष्टीने वामनरावांची वेगळी ओळख करून देतांना मनाला थोडेसें चमत्कारिक वाटतें हें खरें. वामनरावांचें ललितलेखन, त्यांनी केलेली साहित्यचर्चा ह्यांत त्यांची तत्त्वज्ञ ह्या दृष्टीने ओळख होत नाही काय ? वामनराव हे ज्याअर्थी प्रथम तत्त्वज्ञ आहेत व नंतर ललितलेखक वा वाङ्मय समीक्षक आहेत अशी आपली खात्री आहे त्याअर्थी त्यांची तत्त्वज्ञ ह्या दृष्टीने वेगळी ओळख करून घेण्याची आवश्यकताच कां ? असा प्रश्न विचारला जाणें साहजिक आहे. परंतु आवश्यकता एवढ्यासाठीं की विषयाच्या वर्गीकरणाच्या दृष्टीने तें सोयीचें जाईल अशी कल्पना आहे. (वामनरावांचें जीवन-विषयक तत्त्वज्ञान त्यांच्या सगळ्याच वाङ्मयांत विखुरलें आहे हें खरें. आपल्या जीवनविषयक तत्त्वज्ञानाची विलक्षण छाप आपल्या समग्र वाङ्मयावर उमटविणारे जे थोडे लेखक अर्वाचीन मराठी साहित्यसेवकांत आहेत, त्यांत वामनरावांची योग्यता फार मोठी आहे.) परंतु आपल्या ह्या सगळ्याच लिखाणांतून त्यांनी जो तत्त्वशोध केलेला आहे त्याचें स्वरूप नीटसें लक्षांत येण्यासाठीं तो ज्या ज्या वेगवेगळ्या वाङ्मयप्रकारांच्या द्वारा झाला आहे, त्या त्या वाङ्मयप्रकारांच्या आधारे त्याचा विचार करणें विषयविवेचनाच्या दृष्टीने सोयीचें जाईल असें वाटल्यावरून तसेंच करण्याचें योजिलें आहे.

वामनरावांचें हें जीवनविषयक तत्त्वज्ञान त्यांच्या ललितकृतींतून जितकें व्यक्त होत आहे, तितकेंच परंतु वेगळ्या स्वरूपांत त्यांच्या तत्त्वचर्चात्मक लिखाणांतून व्यक्त होत आहे. (ह्या तत्त्वचर्चात्मक लिखाणांतून तें प्रगट होत असतांना वामनरावांच्या विवेचक, सत्यशोधक शक्तीचा एक वेगळाच विलास त्यांतून प्रतीत होत असल्यामुळे त्यांच्या ह्या लिखाणाचें वेगळें समीक्षण होणें अगत्याचें आहे. वामनरावांच्या नीतिशास्त्रविषयक, किंवा अन्यशास्त्रविषयक मतांची चिकित्सा करणें प्रस्तुत लेखकाच्या कुवतीबाहेरची गोष्ट आहे; तेव्हां तो ती कधीहि करणार नाही. वामन मल्हाररावांच्या जीवनविषयक वेगवेगळ्या प्रश्नावरील मतांचें दर्शन जरी त्याला ह्या पृष्ठांतून अस्पष्टपणें कां होईना घडवितां आलें तरी तो त्यांत स्वतःला धन्य मानील.

तत्त्वचर्चात्मक लिखाण स्थूल स्वरूप :

वामनरावांचें तत्त्वचर्चात्मक लिखाण हें त्यांच्या 'नीतिशास्त्रप्रवेश' व 'साक्रेटिसाचे संवाद' ह्या दोन ग्रंथांत, 'विचार विलासां' तील 'ज्ञान हें विष की अमृत !' आणि 'पक्षद्वेष आणि पक्षभेद' ह्या लेखमालांत आणि त्यांनीं 'विविधज्ञानविस्तार', 'केसरी', 'लोकशिक्षण', 'धर्मजागृति', 'रत्नाकर' 'प्रतिभा', 'सह्याद्रि', 'विहंगम' इत्यादि नियतकालिकांतून जे वेळोवेळी लेख लिहिले त्यांत समाविष्ट झालें आहे. त्याचें स्वरूप सगळीकडे सारखेंच आहे असें नव्हे; त्यांतील कांही प्रबंधात्मक आहे, कांही निबंधात्मक आहे तर कांही संवादात्मक आहे. त्यांत एकाच विषयाची चर्चा झाली आहे असेंहि नव्हे; धर्म, नीति, आत्म्याचें अमरत्व, ज्ञानाचें स्वरूप व त्याचें कार्य, कर्म, भक्ति, योग, वेदान्त, आधिभौतिकशास्त्रांचें स्वरूप व त्यांचें कार्य, गीतार्थ, इतिहासाचा उपयोग इत्यादि अनेक प्रश्न त्यांत चर्चिला आलेले आहेत: तत्त्वज्ञान, वेदान्त, मानसशास्त्र, नीतिशास्त्र इत्यादि अनेक शास्त्राची शिकवणूक पचवून तें केलेलें असल्यामुळे त्यांत सर्वत्र ह्या शास्त्रांच्या ज्ञानाची प्रभा फाकलेली दिसत आहे; ह्या सर्वच लिखाणाला ह्या शास्त्रज्ञानाने विलक्षण उजळा आणलेला आहे. त्यांतहि त्यांच्या वाङ्मयचर्चेतल्याप्रमाणेच वामनरावांची भूमिका ही शोधकाचीच आहे; परंतु त्यांच्या वाङ्मयचर्चात्मक व तत्त्वचर्चात्मक लिखाणांत थोडा फरक आहे. त्यांच्या तत्त्वचर्चेत सुबोधता अधिक आहे; तिच्यांतील शोधक हा वाचकाला कांही वेळां बोटीं धरून घेऊन जातांना आढळतो; अर्थात् कांही लेखकांप्रमाणे सर्वत्र नव्हे, तर कांही दुर्गम ठिकाणीं; वाचकाच्या बुद्धीबद्दल अनादर दिसेल इतकें हें मार्गदर्शन 'बाल'बोध नसतें. वाचकाच्या बुद्धीला त्यात सपाटून वाव दिलेला असतो आपल्या हरघडीच्या जीवनांतील दृष्टान्तांची पखरण ह्या सगळ्याच लिखाणांत मोठ्या मार्भिकपणे केलेली आहे, त्यामुळे त्याची सुबोधता अनंत पटींनी वाढलेली आहे. 'नीतिशास्त्रप्रवेश' लिहिणाऱ्या लेखकाची दृष्टी ही शोधकाचीच खरी, परंतु ज्या शास्त्रतत्त्वांचा आपण शोध घेत आहोत, त्यांची आपल्या अल्पशिक्षित वाचकांना फारशी माहिती नाही, तेव्हां त्यांच्या उद्बोधनार्थ आपणास जरा हळूहळू प्रवास करायला हवा ह्याची जाणीव तेथे आहे. त्यामुळेच त्याचें वाचन सामान्य जिज्ञासू वाचक आनंदाने करूं शकतो. (लोकमान्यांनी 'गीतारहस्य'

लिहितांना जो केसरीचा सामान्य सुजाण वाचक डोळ्यासमोर ठेवला होता व त्याच्या उद्बोधनार्थ अत्यंत सुगम लिखाण करण्याचें योजिलें होतें, तसलाच वाचक वामनरावानी ' नीतिशास्त्रप्रवेश ' लिहितांना किंवा आपलें इतर तत्त्वचर्चात्मक लिखाण लिहीत असतांना आपल्या डोळ्यापुढे ठेवला असावा असें दिसतें.) लोकमान्य टिळक ज्याप्रमाणे ' गीतारहस्य ' लिहितांना मध्येच एखादा अवघड शब्द आला की त्याचा अर्थ सोप्या शब्दांत विशद केल्याशिवाय पुढे जात नाहीत, त्याचप्रमाणे वामनराव सामान्य जिज्ञासू वाचकाच्या सुखबोधार्थ आपलें लिखाण करीत आहेत असें वाटतें. अर्थात् हें तत्त्वचर्चात्मक लिखाण असल्यामुळे आणि सत्याचा शोध लागल्यानंतर तत्संबंधी अल्पतम का होईना आग्रह धरण्याची प्रवृत्ति स्वाभाविकच असल्यामुळे ह्या लिखाणांत तशाप्रकारचा अभिनिवेश, कांही ठिकाणी जो दिसून येतो तो युक्तच व म्हणूनच मोठा सुखावह वाटतो. सत्याबद्दलच्या आवडीतूनच विवादप्रवृत्तीचा पुष्कळ वेळा विकास होत असतो. वामनरावांच्या ह्या सत्प्रवृत्ति विवादशक्तीचा स्वच्छंद विलास आपणांस त्यांच्या ह्या तत्त्वचर्चात्मक लिखाणांत पहावयास मिळतो. (परंतु त्यांच्या विवादाला तर्कटाचें स्वरूप कधीच येत नाही. त्यांची विनोदबुद्धीहि त्यांत सदैव जागृत आहे; तिचें मंदस्मित त्या तत्त्वचर्चेच्या गांभीर्याच्या मागे एक सारखें डोकावत आहे.) त्यामुळे एकंदर लिखाणांत सुभगता, प्रसन्नता अवतरलेली आहे. शिवाय हें सर्वच लिखाण केवळ सत्य जिज्ञासेच्या दृष्टीने केलेलें असलें व मिळप्रमाणे लेखकहि ' Better a Socrates dissatisfied than a pig satisfied ' असें स्वतःच्या सत्यलालसेबद्दल स्वतःला म्हणवून घेत असला, तरी एक गोष्ट नक्की की हें सगळें सत्यशोधन मानवजातीच्या सुखांत, श्रेयसमध्ये कशी भर घालूं शकेल हें दाखविण्याकडेच लेखकाची स्वाभाविक प्रवृत्ति आहे, त्यामुळेच तें मानवनिरपेक्ष सत्यशोधन झालेलें नाही. त्यामुळेच ह्या सत्य शोधनांत रुक्षता, कठोरपणा, नीरसता, आलेली कोठेहि दिसत नाही. सर्वत्र मानवी सुखाची, कल्याणाची खरीखुरी सुजाण कळकळ दिसून येते. त्यांत कठोरता जर कोठे आलेली दिसत असेल तर तीहि माणसाच्या अंतिम हिताच्या मार्गांत येणाऱ्या असत्तत्वांचें निर्मूलन करतानांच आलेली आहे, असें आढळून येतें. दुसरी एक गोष्ट वामनरावांच्या ह्या लिखाणांत दिसून येते

ती अशी कीं त्यांत कांही ठिकाणी, अत्यंत कठीण वाटणारा असा विषय आपण सोपा करून मांडूं शकूं ह्या आत्मविश्वासाने भाषेचा डौल न विषडूं देतां, विवेचनाची पातळी यत्किंचित्हि खाली सरकूं न देतां साधलेलें प्रशंसनीय लेखनकोशल्य आपणांस पाहावयास मिळतें. वामनरावांच्या लिखाणांत क्रीडेचा भाग जर कोठे येत असेल तर तो येथेच, असें मला वाटतें / तत्त्वचर्चा करणें यांत खराखुरा आनंद; सत्यशोधन करीत राहणें यांतच ज्यांच्या मनाचें खरें-खुरें समाधान; त्यांच्या तत्त्वचर्चात्मक लिखाणांत हा आनंद, हें समाधान, ही शांति व तुष्टी प्रतिबिंबित झालेली असेल यांत काय नवल ! येथेच फक्त वामनराव लेखनद्वारां तत्त्वशोधनाची क्रीडा करतांना आढळतात; त्यात रंगून गेलेले, समरस झालेले, हास्य गांभीर्य, विचारशीलता, आनंद, सत्याभिनिवेश, दुःख इत्यादि भावभावनांचे प्रसंगानुसार खेळ खेळत असलेले असें दिसतात. ते आपल्या परिचयाचेच वामनराव आहेत; फक्त त्यांच्या मनः-प्रकृतीला अत्यंत अनुकूल, परिपोषक अशा वातावरणांत ते वावरत असल्यामुळे त्यांची मूर्ति ही अधिक कांतिमान्, अधिक सतेज, अधिक प्रेमळ, अधिक विचारशील भासत आहे, एवढेंच.)

आगरकरी पंथांतला विवेकवादी :

वामनरावांच्या ह्या तत्त्वचर्चात्मक लिखाणांतील व्यक्तिमत्वाचें दर्शन घेता घेतांच त्यांच्या ह्या लिखाणाकडे प्रत्यक्ष वळलेलें चांगलें. कारण ह्या लिखाणांतील प्रमुख स्थळांचा मागोवा घेत असतांनाच आपणास तें दर्शन अधिक चांगल्या रीतीने होण्याचा संभव आहे; अर्थात् कोणत्या स्थळांचें विशेष दर्शन घ्यावयाचें, कोणाची केवळ धूळभेट घ्यावयाची व कोणाला डावलून जावयाचें हें ठरविणें जरा कठीणच आहे. परंतु त्यांतील कोणतीहि स्थळे निवडलीं तरी त्यांत वामनरावांच्या ठिकाणी असलेल्या बऱ्याच विवेकक शक्तींचा विलास पाहावयास मिळणार असल्यामुळे आपली निवड अचूक होईल का नाही ह्याबद्दल फारशी भीति बाळगण्याचें कारण नाही. (प्रथम म्हणजे वामनराव हे विवेकवादी होते. 'मी आगरकरी पंथांतला विवेकवादी आहे आणि अशा माणसाला 'नवमतवादी' म्हणावयाचें असल्यास मी तसा आहे, नसल्यास नाही' असें

ते स्वतःविषयी म्हणत असत. आगरकर विचारांप्रमाणेच भावनांचें महत्त्वहि ओळखून होते व त्यांचा विवेकवाद क्रांतिकारक असला तरी त्यांचें धोरण क्रम-वादाला अनुकूल होते असें तेच आपल्या आगरकरांवरील लेखांत म्हणतात. वामनरावांनी केलेली ही आगरकरांच्या भूमिकेची छाननी त्यांनाहि लागू पडते; फक्त आगरकरांच्या अंगची धडाडी, त्यांचा अभिनिवेश त्यांचा दीर्घोद्योग, त्यांची चिकाटी वामनरावांच्या ठिकाणी नव्हती. (आगरकरांनी आपल्या आचारांतून आणि विचारांतून पुरस्कारलेली विवेकवादाची भूमिका वामनरावांनी अंगिकार-लेली होती खरी; परंतु तसें करतांना तिला अधिक विचाराचे, अधिक संयमाचे. अधिक सौजन्याचे व सौंदर्यदृष्टीचे बंध घातलेले होते; त्यामुळे आगरकरांच्या लेखांतून व्यक्त होणारें तिचें स्वरूप जितकें सहजगत्या वाचकांचे डोळे दिपवून टाकतें, तितकें वामन मल्हारांच्या लिखाणांतून व्यक्त होणारें तिचें रूप नेत्र-दीपक ठरत नाही. त्याची प्रभा स्निग्ध, कोमल आहे असेंच वाटतें; तिच्यांत दाहकता नाही, प्रखरता नाही, नेत्रदीपकता नाही. आगरकरांच्या विवेकवादाने त्यांना अधिक कृतिप्रवण केले, वामनरावांच्या विवेकवादाने त्यांना अधिक विचारप्रवण केले : अधिक अन्तर्मुख बनविले : आपोआप आगरकरांच्या लेखणींतील अभिनिवेश गेला, तो वामनरावांच्या लेखणीत उतरला नाही. परंतु वामनरावांच्या लिखाणात अभिनिवेश नाही असें नाही; त्यांच्या लिखा-णांतहि सत्याबद्दलचा त्यांचा अभिनिवेश ठिकठिकाणीं दिसून येतो; परंतु कोणत्याहि सत्याचा धडाडीने पुरस्कार करूं लागतांच वामनरावांना इतरहि सत्यें दिसत असत्यामुळे त्यांच्या ह्या पुरस्कारामध्ये आगरकरांची मुसंड येत नाही. आपल्याला लोक संशयात्मा म्हणतात, परंतु आपण तसे नसून आपली बऱ्याच प्रश्नांवर निश्चित अशीं मते आहेत व तीं आपण वेळोवेळीं तितक्याच निश्चितपणे मांडलेलीं आहेत; फक्त आपल्याला कोणत्याहि प्रश्नाचें उत्तर शोधून काढतांना त्याचीं अनेक अंगें लक्षांत येतात व तदनुरोधाने विचार करतांना एका उत्तराने आपलें समाधान होत नाही, व मग त्याच प्रश्नाचा अधिक विचार व्हावयाला हवा, जोपर्यंत असा विचार होत नाही, तोपर्यंत त्या प्रश्नाचें निर्णायक असें उत्तर देतां येत नाही, असें आपण म्हणतो, असें ते स्वतःसंबंधी

नेहमी म्हणत असत. (वामनरावांची भूमिका ही विवेकवाद्याची होती, हें खरें, परंतु ती कृतिप्रवण विवेकवाद्याची नव्हती तर विचारप्रवण विवेकवाद्याची होती) असें जें मी म्हणतो तें एवढ्यासाठी. (कृतिप्रवण विवेकवादी हा कृतीला अधिक महत्त्व देत असल्यामुळे संशोधित सत्यांचा पुरस्कार त्यांच्या सामाजिक उपयुक्ततेकडे लक्ष देऊन अत्यंत हिरीरीने करण्याकडे त्यांचें लक्ष असतें. विचारप्रवण विवेकवादी हा सत्यसंशोधनामध्येच अधिक रंगून गेलेला असल्यामुळे सांपडलेल्या सत्यांच्या निरलस पुरस्कारापेक्षा तीं सत्येंच अधिक विशुद्ध करून आपल्या जाणिवांचें क्षेत्र अधिक अधिक विस्तृत करण्याच्याच मार्गे तो अधिक असतो; व त्यांतच समाधान मानतो;) परंतु याचा अर्थ त्यांच्याकडून सत्याचा पुरस्कार होत नाही, असा नाही; ज्या अभिनिवेशाने तो पहिल्याकडून होतो, त्या अभिनिवेशाने तो दुसऱ्याकडून होत नाही, एवढेंच. आगरकर आपल्या दृष्टीने सत् ठरलेल्या पक्षाचें समर्थन करतांना व तद्विरुद्ध पक्षियांचें म्हणणें खोडून काढतांना प्रसंगीं दयामाया विसरतात व प्रतिपक्षियांची रेवडी उडवितात. त्यांच्या भावनांकडे पहायला त्या वेळी त्यांना वेळ नसतो. वामनरावांकडून हें जमणें कधीच शक्य नव्हतें. 'कटु कर्तव्य करण्याचें श्रेष्ठ धारिष्ठ पाहिजे. पण कटु कर्तव्य करतांना दुसऱ्यांना दुःख देण्याची पाळी येते तिजबद्दल हळहळ वाटावी' अशी त्यांची शिकवणूक असे'. 'भावनांचें भलतें स्तोम न माजवतां त्यांचें महत्त्वमापन व त्यांची मूल्यमीमांसा विवेकाने करून त्यांची विशिष्ट परिस्थितींत योग्यायोग्यता' ठरविण्याची आगरकरांचे ठिकाणी जी विशेष शक्ति होती, तिच्यात आगरकरांचें वैशिष्ट्य होतें, 'प्रामाण्य बुद्धिवैदेपु' असें म्हणणारे टिळक हे आगरकरांच्या मानाने मागासलेलेच होते. विवेकवाद थोडाबहुत अंतर्दामी मान्य असतांनाहि त्याचा निःसंदिग्धपणे पुरस्कार डॉ. भांडारकर, ज्योतिबा फुले, रानडे, टिळक, चिपळुणकर यांच्यापैकी एकाच्याहि लेखणींतून झाला नाही, तो आगरकरांच्याच लेखणींतून झाला, यांत त्यांचा मोठेपणा आहे, असें जें वामनरावांचें म्हणणें होतें व आगरकरांच्या विषयी त्यांच्या ठिकाणी जो कमालीचा आदर होता तो त्यांच्या वरील

१ "प्रो. वा. म. जोशी व विजयकृष्ण : (खुलासा व कांही प्रश्न) प्रतिभा फेब्रु. १९३५.

भूमिकेशीं संबद्धच होता. आगरकर ह्या बाबतींत आपल्यापेक्षा श्रेष्ठ होत. आगरकरांची धडाडी आपल्यांत नाही ह्याची त्यांना पूर्ण जाणीव होती. 'आगरकरांप्रमाणेच त्यांच्या विवेकवादी भूमिकेला व्यक्तिस्वातंत्र्य हे अत्यंत प्रिय होतें; आगरकरांप्रमाणेच तेहि ह्या व्यक्तिस्वातंत्र्याला समाजहिताकरिता एका विशिष्ट मर्यादेपर्यंत मुरड घालायला तयार होते; परंतु 'मजूरशाही'चा (किंवा कोणत्याहि शाहीचा) अवलंब केल्यास माणसाच्या व्यक्तित्वाचा विकास अधिक होईल की नाही ह्याबद्दल त्यांना शंका होती; ह्यासंबंधांत ते म्हणत असत, 'समाजहिताकरितां व्यक्तिस्वातंत्र्य कांही बाबतींत विशिष्ट मर्यादेपर्यंत नियमित होतें व व्हावें असें मी मानतो; पण कांही नवमतवाद्यांना जी मजूरशाही प्रिय व पूज्य आहे तींत वाजवीपेक्षा फाजील व्यक्तिस्वातंत्र्यनाश होईल अशी मला भीति वाटते.' एकट्यासाठी कोणत्याहि 'शाही'चा पूर्ण स्वीकार किंवा पुरस्कार त्यांनी केला नाही. कोणतीहि 'शाही' स्वीकारतांना तिच्या द्वारां मानवांचें अधिकांत अधिक हित होईल किंवा नाही हें बघायचें असतें; एकंदर समाजाच्या सुखाला विघातक होणार नाही अशा स्वरूपाचे आचार, विचार व उक्ति-स्वातंत्र्य ज्या 'शाही'त व्यक्तीला अधिकांत अधिक मिळेल ती 'शाही' व्यक्ती मान्य करील हें उघडच आहे; म्हणूनच वामनराव म्हणत असत की 'खरा प्रश्न व्यक्तिस्वातंत्र्याच्या सापेक्ष संभवाचा आहे. हा संभव मजूरशाहीत अधिक आहे असें दाखविल्यास ती शाही स्वीकारण्यास हरकत नाही. माझ्या मते भांडवलशाहीचें हल्लीचें स्तोम पुष्कळ कमी केल्यास, मजूरशाहीच्या शेवटच्या टोकापर्यंत न जातां हि सध्याची स्थिति सुधारून व्यक्तिस्वातंत्र्याचा सापेक्ष संभव वाढणें शक्य आहे.'

विवाहसंस्थेचें पावित्र्य मानणारा नवमतवादी :

वामनराव विवेकवादी होते, परंतु मूर्तिभंजक नव्हते ते ह्याच कारणामुळे. आगरकरांप्रमाणेच त्यांचा विवेकवाद क्रमवादालाच अनुकूल होत. मानवाने आपल्या उपयोगासाठी, आपल्या आत्मिक समाधानासाठी, आपल्यातील सत्त्वांचा विकास होण्यास मदत व्हावी एवढ्यासाठी व एकंदर मनुष्य-जातीच्या अंतिम सुखाच्या दृष्टीने ज्या संस्था स्थापन केलेल्या आहेत व लहानाच्या मोठ्या केल्या आहेत, त्या नष्ट करण्याच्या वामनराव विरुद्ध होते.

ह्या संस्था मनुष्यकृत असल्यामुळे त्यांच्यांत कालमानाप्रमाणे बदल करण्याचा व व्यवहारांत त्यांना कांही अपवाद मान्य करण्याचा अधिकार समाजाला आहे व हा अधिकार समाजाने विशिष्ट परिस्थितींत बजवावा असें ते प्रतिपादीत असत; ते असल्या संस्थांचें पावित्र्य मान्य करणारांपैकी एक होते. ह्या संस्थांपैकी विवाहसंस्थेसंबंधी आपलीं मते त्यांनी वेळोवेळीं व्यक्त केलीं आहेत: “ आपल्या समाजांतील विवाहसंबंधी चालीरीतींत, मतांत, वृत्तींत व धोरणांत पुष्कळ बदल व्हावा असें मानणारा म्हणून मला ‘ नवमतवादी ’ म्हणावयाचें असल्यास म्हणावें, तसेंच विवाहसंस्थेचें पावित्र्य मानणारा म्हणून ‘ जीर्णमतवादी ’ असें मला म्हणावयाचें असल्यास तसें म्हणावें. ” असें ते आपल्या ‘ मी आणि नवमतवाद ’ ह्या ‘ प्रतिभे ’तील लेखांत म्हणतात.) वामनरावांची ‘ नवमतवादा ’वरील मते त्यांच्या ‘ नव्या मनु ’तील ‘ नवमतवादाविषयीं मला काय वाटतें ? ’ ह्या लेखांत व तदनंतर प्रतिभा पाक्षिकांतून त्या लेखावर जी चर्चा झाली त्या चर्चेतून व्यक्त झालेलीं आहेत. (विवाहसंस्था ही जर मनुष्यकृत आहे व तिच्यांत हवा तो इष्ट बदल करण्याचा अधिकार जर मानवाला आहे व ह्या सर्व गोष्टी जर वामनरावांना मान्य आहेत, तर वामनराव विवाहसंस्थेला ‘ पवित्र ’ हें नसतें विशेषण कां लावतात अशा स्वरूपाची शंका प्रो. र. धों. कर्वे व श्री. बेडेकर नांवाचे एक चर्चिक, ह्यांनी त्या वेळीं विचारलेली होती. ह्या दोघांच्या प्रश्नाला उत्तर देतांना वामनरावांनी जें पुढील विधान केलेलें आहे तें त्यांची ह्या प्रश्नाबाबतची भूमिका स्पष्ट करतें : तर्क, बुद्धि, अनुमान ह्यांवरच भिस्त न ठेवतां सद्भावनांना वामनरावांच्या विवेकवादी विचारसरणींत केवढें महत्त्वाचें स्थान होतें हें त्यावरून दिसतें : ते म्हणतात, “ विवाहसंस्था ही देवाने निर्माण केलेली असली, ती मनुष्यकृत असली, ती ‘ संस्कार ’ स्वरूपाची नसून ‘ करार ’ स्वरूपाची असली, तरी तिची उपयुक्तता, आवश्यकता, उपकारकता, मानसोन्नतिकारकता, आदरणीयता इत्यादि विशेषांकडे पाहतां ती ‘ वंद्य, ’ ‘ पूज्य, ’ ‘ पवित्र ’ आहे असें मला म्हणावेसे वाटतें; आणि याचें कारण हेंच की असले शब्द वापरल्याखेरीज या संस्थेबद्दलचा माझा आदर व तत्सम इतर भावना थोडक्यांत

व्यक्त करणें मला कठीण पडतें.) कोणत्याहि नवीन विचारसरणीचा पुरस्कार करतांना तिचे पुरस्कर्ते उत्साहाच्या भरांत, अभिनिवेशाच्या भरांत वा अन्य कांही कारणांनी त्या विचारसरणीचें सर्वांगीण स्वरूप स्पष्ट करण्याऐवजी तिच्यांतील एकाच विशिष्ट अंगावर जेव्हा जोर देतात व असें करीत असतां आपल्यासमोर असलेल्या श्रोत्याची किंवा वाचकाची, त्यांतील तत्त्व तेवढें ग्रहण करण्याची शक्ति कितपत आहे, ह्याकडे जेव्हा यत्किंचित्ही लक्ष पुरवीत नाहीत, तेव्हा त्यांच्या ह्या मतप्रतिपादनाचा परिणाम कसा विपर्यस्त होतो ह्याचें चित्र वामनरावांनी आपल्या 'विस्तवाशी खेळ' ह्या नाटकांत व इतरत्रहि रंगविलें आहे. (अशा प्रकारच्या विचारसरणीशी तिचें यथार्थ ज्ञान करून घेतल्या- शिवाय खेळणें हें विस्तवाशी खेळण्यासारखेंच आहे असें वामनरावांना त्यांवरून सुचवायचें आहे. विशेषतः लैंगिक नवमतवादाचे पुरस्कर्ते जेव्हा आपलीं मते अभिनिवेशानें प्रतिपादतात, तेव्हा त्या मतांतील कोणता भाग तेवढा समोरच्या वाचकांकडून वा श्रोत्याकडून ग्रहण केला जातो व त्यांतून निर्माण झालेल्या विपर्यस्त कल्पनांमुळे कोणत्या चुका त्यांजकडून अजाणता घडतात, ह्याची जाणीव त्यांना नसते, असें वामन मल्हारांना वाटत असे; व ह्या लैंगिक नवमतवादाचा पुरस्कार करणाऱ्या लोकानी नेहमी आपलें म्हणणें सुविद्य व शाहण्या लोकांपुढेच मांडावें परंतु अडाणी लोकांचा त्यांनी बुद्धि-भेद करूं नये असें वामनराव म्हणत असत.) ह्या संबंधांत वामनरावांनी केलेलें कार्य द्विविध आहे. त्यांनी आपल्या इतर लेखांतून व 'विस्तवाशी खेळ,' सारख्या ललितकृतींतून तर ह्या लोकाना त्यांच्या हातून कळत न कळत घडणाऱ्या ह्या प्रमादाची जाणीव करून दिलेली आहेच. परंतु शिवाय 'ॲडलर' व 'फ्रॉयड' यांच्या भूमिकांचें अत्यंत सुबोधपणें स्पष्टीकरण करणारे असे लेखहि त्यांनी नियतकालिकांतून लिहिलेले आहेत.' ह्या दोन्हीहि लेखांत वामनरावांनी फ्रॉयडची भूमिका स्पष्ट केलेली असून तो बोधरहित कामव्यापाराबरोबरच बोधरहित अहंभाव व्यापारहि मानीत असे. ॲडलरचा तर कामप्रेरणेपेक्षा अहंभावावरच अधिक विश्वास होता व ह्या दोघांच्याहि तत्त्व-

१ अल्फ्रेड ॲडलर : विहंगम १९३७ नोव्हेंबर.

फ्रॉयड आणि कामवासना : नोव्हें. १९३९ सहाद्री.

ज्ञानाचें सार म्हणजे (आत्मवंचनेने रोग होतो, आत्मज्ञानाने रोगनाश होतो ' हेंच होतें असें त्यांनी अत्यंत सोप्या भाषेंत व सामान्य वाचकाला * समजेल अशा दृष्टान्तउपमादि अलंकारांची योजना करून समजावून दिलें आहे.)

* ह्याच संदर्भांत वामनरावांच्या तत्त्वचर्चेचा एक विशेष लक्षांत येतो; तो असा की कोणत्याहि पाश्चात्य शास्त्रज्ञांनी प्रतिपादलेल्या वा संशोधिलेल्या तत्त्वाचें विशदीकरण करतांना ते अभावितपणे ह्या तत्त्वाशी संबद्ध असलेलें आपल्या वेदान्तांतील एखादें तत्त्व पुढे मांडीत असत; व मग ह्या दोहोंतील साम्य झटकन् उघड करून दाखवीत असत. प्रो. महादेव मल्हार यांच्या सान्निध्यांत वेदान्तमतांचा पूर्व वयांतच भरपूर अभ्यास झालेला असल्यामुळे त्याचें अंतरंग वामनरावांना सुपरिचित होतें; त्यामुळे पाश्चात्य व पौरात्य मतांमधील ही साधर्म्य-स्थळें त्यांच्या झटकन् लक्षांत यावीत, हें स्वाभाविकच होतें. ह्याच फ्रॉइडवरील लेखांतच पाहाना : आत्मज्ञानाने रोग नाश होतो ह्या फ्रॉइडच्या मताचें विशदीकरण करतांना वामन मल्हारांना सहज वेदान्तांतील ' ज्ञानान्मोक्षः ' हें तत्त्व आठवतें, व तें वरील संदर्भांत निराळ्या अर्थाने कसें खरें ठरतें तें दाखवून ते दुसऱ्या तसल्याच एका तत्त्वाकडे वळतात : ते म्हणतात, " पश्चात्तापेन शुद्धति. ' असें आपण म्हणतो. परंतु याच वचनात थोडासा फरक करून ' पश्चात् ज्ञानेन शुद्धति ' असें म्हटलें असतां फ्रॉइडचें म्हणणें लक्षांत येण्याला सोपें जातें. पौरस्त्य वा पाश्चात्य विचारांतील साधर्म्य-स्थळांची अशा प्रकारची तुलना त्यांनी आपल्या ' नीतिशास्त्रप्रवेशां 'तून जागोजागी केली आहे; व ह्याबद्दल त्या ग्रंथाचे प्रस्तावनलेखक प्रि. गो. चिं. भाटे यांनी मोठे प्रशंसेचे उद्गार काढलेले आहेत. ' आधुनिक सुशिक्षितांचा वेदान्त ' ह्या प्रो. म. म. जोशांच्या संवादात्मक प्रबंधाला वामनरावांनी जी एक पुरवणी जोडलेली आहे, तिच्यांतहि हाच विशेष आढळतो. वेदान्तमत व आधुनिक विचारवाद्यांचें मत यांचा समन्वय घालण्यांतील वामनरावांचें कौशल्य त्यांच्या सगळ्याच तत्त्वचर्चात्मक लिखाणांतून दिसून येतें. आपला ' सांक्रैटिसाचे संवाद ' हा ग्रंथ तर वामनरावांनी बोलून चालून ' आपल्या तत्त्वज्ञानाचें व पाश्चात्य तत्त्वज्ञानाचें मराठी वाङ्मयमंदिरांत आपणांस सुलभतेने व यथार्थतेने दर्शन व्हावें ' ह्या हेतूनेच लिहावयास घेतलेला होता व ' ग्लेटोने लिहिलेल्या सर्व

जनहितवाद: टिळक व वामनराव :

वामनरावांची विवेकवादी ह्या दृष्टीने प्रथमपासून अगदी शेवटापर्यंत असलेली ही भूमिका लक्षांत घेतली म्हणजे जीवनांतील वेगवेगळ्या प्रश्नांबाबत असलेल्या त्यांच्या विचारसरणीत, कांही थोडे अपवाद सोडून, अथवापासून इतिपर्यंत जी बरीचशी स्थिरता दिसून येते तिची संगति लागू शकते. आपल्या आयुष्यांतील कोणत्याहि वेळी त्यांनी आत्यंतिक स्वरूपाचीं मते प्रतिपादलेलीं नसल्यामुळे आपल्या मतांमध्ये कालान्तराने फारसा बदल करण्याची वेळ त्यांना फार वेळा आलेली दिसत नाही. धर्म, नीति, कर्म, ज्ञान, कार्याकार्यनिर्णय इत्यादि विषयांचें त्यांनी 'नीतिशास्त्रप्रवेशां'त केलेले विवेचन हें त्यांच्याकडून उत्तर कालांत झालेल्या लेखनांतील ह्या प्रश्नासंबंधीच्या अधूनमधून झालेल्या विवेचनाशीं तोलून पाहिलें की त्यांत बरीचशी एकवाक्यता आढळते. 'नीति-शास्त्रप्रवेशा'च्या लेखनानंतरच्या युद्धोत्तर कालांत वामनरावांच्या मनावर साम्यवादी विचारसरणीचा बराच परिणाम झाला व त्यांनी आपल्या देव-विषयक, धर्मविषयक व नीतिविषयक मतांचें पुनर्निरीक्षण व पुनर्मापन केलें यांत संशयच नाही. परंतु 'नीतिशास्त्रप्रवेश' लिहितांनाहि त्यांची भूमिका ही स्थिरचित्त विवेकवाद्याचीच होती. टिळकांप्रमाणे अध्यात्मवाद्याची नव्हती, हें ध्यानांत बाळगलें पाहिजे. म्हणूनच कोणत्याहि नवीन विचारसरणीकडे त्यांचें त्या वेळीहि दुर्लक्ष नव्हतें असें दिसतें. मिलच्या जनहितवादाचा अर्थ त्याच्या हेतूचा विपर्यास न होऊं देतां कोणत्या रीतीने लावला जायला हवा याची त्यांना पूर्ण कल्पना होती व लोकमान्य टिळकांनी 'गीतारहस्यांतून' जनहित-वादावर घेतलेले आक्षेप त्यांनी आपल्या ग्रंथांत जे सप्रमाण खोडून काढले आहेत, त्यांत त्यांनी ही आपली कल्पना स्पष्ट केलेली आहे. वामनरावांच्या 'नीतिशास्त्रप्रवेशाच्या' अगोदर मराठीत धर्म, नीति वगैरे संबद्ध प्रश्नांची चर्चा करणारा 'गीतारहस्या' इतका महत्त्वाचा दुसरा एकहि ग्रंथ नव्हता; व 'गीता-

संवादांचें तसेंच झेनोफोनच्या आठवणींचें व अँरिस्टॉटलच्या ग्रंथांचें मराठींत भाषान्तर झाल्यास तें उपयुक्त, बोधप्रह व स्वाभिमानाला परिपोषक होईल अशी त्यांना कल्पना होती व त्याच दृष्टीने 'साक्रेटिसाचे संवाद' ह्या भाषान्तराच्या रूपाने त्यांनी पहिला हप्ता वाचकांपुढे ठेविला होता.

रहस्याचा ' तत्कालीन वाचकांच्या मनावर बराच खोलवर परिणाम झालेला होता. ह्या दृष्टीने ' गीतारहस्यांत ' टिळकांनी जनहितवादावर घेतलेले आक्षेप खोडून काढण्यांत वामनरावांनी नवविवेकवाद्यांच्या दृष्टीने बरेंच मोठें कार्य केलें होतें. ' जनहिताच्या अभिवृद्धीच्या इच्छेनें केलेल्या कर्मापासून एकंदरीत अखेर दुःखाभिवृद्धीच झाली तरी ' परहिताभिवृद्धीची इच्छा ' ही सदिच्छा कांही खोटी ठरत नाही व तिचें महत्त्वहि ' नीत्यभिवृद्धीच्या ' इच्छेहून विशेष कमी लेखतां येत नाही, हें ध्यानांत धरलें की जनहितवादावरील आक्षेपांची धार बोथट होईल हें तर्कपट्ट वाचकाना सांगावयास नकोच ' असें ते ह्या सर्व आक्षेपांचें खंडन केल्यानंतर लिहितात; कर्त्याच्या बुद्धीकडे न पाहतां कर्माची नीतिमत्ता अगर अनीतिमत्ता ठरवूं पाहण्याचा दोष सुखवादामध्ये आहे असें टिळकांनी जें म्हटलें आहे तें यथार्थ आहे असें वामन मल्हार म्हणतात; परंतु त्यांचे म्हणणें असें आहे की हा दोष सर्व सुखवादी लोकांवर लादतां येणार नाही; कारण मिळने मनुष्याची नैतिक योग्यता ही त्याच्या आचरणाच्या फलावरून न ठरवितां, तो ज्या बुद्धीने तें आचरण करतो त्यावरून ठरवावी, असें स्पष्ट म्हटलेलें आहे, असें त्यांचें म्हणणें आहे. ' नीतिशास्त्रप्रवेशा ' चें लेखन करतांना वामनरावांनी स्वीकारलेली भूमिका ही ह्याप्रमाणे सर्वत्र चिकित्सक विवेकवाद्याचीच दिसते. ते नवीन विचारसरणीचा परामर्श घेत असोत किंवा जुन्या विचारसरणीतील मर्म स्पष्ट करून सांगत असोत त्यांच्या मतांत आत्यंतिकता किंवा अभिनिवेश अकारण कोठेहि दिसत नाही. सगळीकडे सत्याचें, आपल्याला अवगत असलेलें, स्वरूप अविकृतपणे मांडावयाचें हेंच त्यांचें धोरण आहे: निर्गुण ब्रह्म सगुण कसें झालें याची उपपत्ति टिळकांना देखील लागत नाही, व त्यांनी तसें ठिकठिकाणी ' गीतारहस्यां ' मध्ये कबूलहि केलेलें आहे असें दाखवून वामन मल्हार म्हणतात की, टिळक ही उपपत्ति शेवटीं विवर्तवादाने लावतात; टिळकांच्या ह्या उपपत्तीविषयीं आपलें मत देतांना ते लिहितात, " विवर्तवादाचा खरा अर्थ ह्या ठिकाणीं हा आहे की ' उपपत्ति लागत नाही ' ; पण असें स्पष्टपणे म्हणणें पुष्कळांना जड जातें, म्हणून ते ' विवर्तवाद ' हा गूढार्थक व मोहकारक शब्द घालून स्वतःची व इतरांची फसवणूक करून घेत असतात ! "

विवेकशीलता :

सत्य हैं साध्य नसून जीवित अधिक सुखमय, निर्विघ्न, समाधानकारक करण्याचें एक साधन आहे, सत्याने कार्याचा कमीअधिक महिमा ठरतो असें नसून कमीअधिक कार्यमहिम्नास अनुसरून सत्यत्व ठरतें असें प्रतिपादनारा साधनवाद (Pragmatism or Instrumentalism) आपल्याकडील नैय्यायिकांचा मतांशीं कसा जुळतो हैं ते ‘ नीतिशास्त्रप्रवेशां ’त सुबोधपणे दाखवितात, परंतु ह्या प्रश्नाविषयी आपलें निश्चित मत झालेलें नसल्यामुळे त्याचा स्वीकार करण्यापूर्वी त्यावर तज्ज्ञांनी अधिक विचार करणेंच योग्य, असें ते शेवटीं बजावतात. साधनवाद आपणास अमान्य आहे, सत्य हैं साधनरूप नसून तें साध्यरूप आहे असें आपलें मत त्यांनी पुढे मर्दकरांच्या ग्रंथाला जोडलेल्या प्रस्तावनेत एके ठिकाणीं मांडलेलें आहे. ‘ नीतिशास्त्रप्रवेशांत ’ त्यांनी आनुवंशिक संस्कारांसंबंधी जें विवेचन केलें आहे त्यांतहि त्यांची ही विवेकशीलवृत्ति दिसून येते. आपल्यांतील सहज किंवा स्वभावसिद्ध गुण मातापिते आपल्या अपत्यांना देऊं शकतात, ह्याबद्दल फारसा वाद नसला तरी अनुभवप्राप्त, संपादित किंवा उपार्जित गुण अपत्यांमध्ये संक्रान्त होतात किंवा नाही ह्या प्रश्नाबाबत बराच वाद असल्यामुळे त्याचें अस्तित्वपक्षी व नास्तीपक्षी उत्तर देणाऱ्या उभयपक्षीय मतांचें दर्शन मराठी वाचकांना घडवून वामनराव म्हणतात, “ या वादासंबंधाने तज्ज्ञ लोकांची एकवाक्यता नसल्यामुळे सामान्य लोकानी या प्रश्नाविषयी तटस्थ वृत्तीच स्वीकारणे युक्त होय.” ह्याच ग्रंथांतील एका लेखांत वामन मल्हारांनी, जे लोक भौतिक शास्त्राचे शोध घेऊन वेदान्त-समर्थन करूं पाहतात, त्यांच्या विचारांत कोठकोठे घोटाळा झालेला दिसून येतो हैं दाखवून दिलेलें आहे व या लेखाचा समारोप करतांना अशा रीतीने वेदान्त समर्थन करूं पाहणाऱ्याने ‘ माझ्या पक्षाला यावें, असें माझें म्हणणें नाही, कारण मला पक्षच नाही ! त्यानें विचार करावा, एवढीच माझी इच्छा ’ आहे, असा स्पष्ट खुलासा केला आहे. आधिभौतिक शास्त्रांतील शोधांकडे पाहण्याची वामनरावांची दृष्टीसुद्धा किती चिकित्सक होती व मर्मग्राही होती हैं त्यांच्या ‘ वनस्पतींना संवेदना असतात काय ? ’ ह्या ‘ नीतिशास्त्र-प्रवेशाला ’ जोडलेल्या परिशिष्टांतील लेखांत दिसून येतें. ह्या लेखामध्ये त्यांनी ‘ घडयाळाची क्रिया किती तरी शहाणपणाची असते, पण घडयाळाला ह्या

क्रियेचें पूर्ण अज्ञानच असतें, हें तत्त्व ध्यानांत ठेवलें म्हणजे वनस्पतींच्या क्रिया किती जरी हुषारीच्या दिसल्या तरी त्यांचें ज्ञान त्यांना असेलच असें म्हणतां येणार नाही अशी साधार शंका व्यक्त केली आहे. ' नीतिशास्त्रप्रवेशा 'च्या काळी सर्वतोमुखी झालेल्या सर जगदीशचंद्र बोस ह्यांच्या शोधावरील वामनरावांचा उपनिर्दिष्ट लेख अत्यंत वाचनीय आहे.

विकासवाद व वामनराव :

ह्याच दृष्टीने ' नीतिशास्त्रप्रवेशा 'तील ' विकासवाद व नीतिशास्त्र ' हें प्रकरण वामनरावांची तत्त्वज्ञानासू ह्या दृष्टीने असलेली भूमिका समजावून घेण्यास अत्यंत उपयुक्त आहे. ह्या प्रकरणांत वामनरावांनी उत्क्रांतिवाद किंवा विकासवाद ह्यांचीं सर्वव्यापी सूत्रें प्रथम स्पष्ट केलीं असून नंतर त्यांतील व्यंगें स्पष्ट केलीं आहेत. जडापासून जीवाची, सचेतनत्वाची, साहंकारत्वाची उत्पत्ति कशी होते हें विकासवादाला कसें सिद्ध करतां येत नाही हें दाखवून मग वामनराव नीतिमत्तेचा जन्म व विकास कसा होतो याविषयीची स्पेन्सरची उपपत्ति म्हणजे स्पेन्सरचा सुखवाद सविस्तर विशद करतात. स्पेन्सरनें कल्पिलेल्या आदर्शभूत किंवा नीतिदृष्ट्या पूर्णविकसित मानवाची प्रतिमा कोणत्या स्वरूपाची आहे हें सांगून मग स्पेन्सरच्या उपपत्तीवरील आपले आक्षेप त्यांनी सादर केले आहेत. मानवांचीं सगळीं कृत्यें हीं सुखप्रेरित नसतात; सुखकारक कर्में हीं नेहमीच आयुष्यसंरक्षक असतात असें नाही; नैतिक सद्गुण हे स्वप्राणरक्षणास किंवा जातिरक्षणास नेहमीच उपयोगी पडतात असें नव्हे; विकासवादाचें जें नैतिक ध्येय आहे त्यांतील ' उच्चत्व ' हें खरें ' उच्चत्व ' नव्हे, विकासवादामध्ये ' आहे ' व ' असावें ' या मूलभूतभेदाकडे दुर्लक्ष केलेलें असतें, सृष्टीचा न्याय व सुसंस्कृत मनुष्याचा न्याय एक नव्हेत वगैरे अनेक आक्षेप वामनरावांनी येथे विकासवाद व सुखवाद यांवर घेतलेले आहेत; परंतु या वादांवर हे आक्षेप घेऊन वामनराव स्वस्थ बसत नाहीत; त्यांना दुसरीहि बाजू दिसते व मग ते विकासवादांत नीतिशास्त्राच्या परिपोषाला व प्रगतीला उपयुक्त अशीं कोणकोणतीं तत्त्वे आहेत, तें पाहूं लागतात. विकासवादाने समाज व व्यक्ति यांमधील द्वैत हें बुद्धिदृष्ट्या तरी कांही अंशाने कमी झाले आहे; नीतितत्त्वे हीं स्थलकालपरत्वे भिन्न असतात व असावीत ही

जाणीव ह्या वादाने उत्पन्न केली आहे, सुखाची इच्छा धरणे हे पाप आहे अशा प्रकारची जी कांही—वामनरावांच्या मते ‘थोड्याच’—लोकांची कल्पना होती, ती कांही अंशाने तरी विकासवादाने दूर केली आहे—इत्यादि चांगल्या गोष्टी विकासवादाने आपणास दिलेल्या आहेत, हे ते स्पष्ट करतात. ह्या प्रकरणाच्या उत्तरार्धातहि विकासवादाला विसाव्या शतकांत जी नवी पालवी फुटू लागलेली होती तिचें थोडक्यांत यथोचित दर्शन घडविण्याचा प्रयत्न वामनरावांनी जीवशक्तिवाद, जीवप्रेरणावाद, अंतःस्फूर्तिवाद ह्यावरील विवेचनांच्या रूपाने केला आहे. कोणत्याहि नव्या किंवा जुन्या मतांतील ग्राह्याग्राह्य भाग कोणता हे ठरवितांना वामनरावांच्या वृत्तीचा चिकित्सक समतोलपणा दिसून येतो : वरील विवेचन हे त्याच समतोलवृत्तीचें द्योतक आहे.

कार्याकार्य निर्णयाची कसोटी :

‘नीतिशास्त्रप्रवेशा’तील ‘कार्याकार्य ठरविण्याची कसोटी’ हे प्रकरण, केसरीतील ‘कार्याकार्यव्यवस्था’ हा लेख व ‘धर्मजागृती’मध्ये ह्या लेखांतील विचारसरणीवर जी टीका आली होती, तिला उत्तर म्हणून लिहिलेला ह्याच नांवाचा एक छोटा लेख हे तिन्हीहि लेख वामनरावांनी आपल्या एका आवडीच्या प्रश्नाची चर्चा करण्याकरितां लिहिलेले आहेत. ह्यांतील पहिलें हे ‘नीतिशास्त्रप्रवेश’ ह्या प्रबंधांतील एक-प्रकरण असल्यामुळे त्यांतील विवेचन हे अधिक सांगोपांग आहे; त्या विवेचनाचा निष्कर्ष एवढाच आहे की स्थितप्रज्ञ जो असतो त्याचें मन शुद्ध असल्यामुळे कार्याकार्य-व्यवस्था लावण्याच्या वेळीं ‘अधिकांचें अधिक हित’ किंवा अशाच दुसऱ्या एखाद्या कसोटीची त्याला जरूरी लागत नाही, परंतु इतर सामान्य माणसांना मात्र ह्या कसोटीची आवश्यकता असते. आत्मज्ञान झाल्यानंतर लोकसंग्रहार्थ आसक्तिविरहित कर्मे करावीत किंवा नाही ह्या प्रश्नासंबंधी टिळकांच्या अभिप्रायाप्रमाणे गीता ‘करावीत’ असें म्हणत असली, ‘केलींच पाहिजेत’ असें म्हणत नसली तरी ‘ज्याला सुवास नाही ते चंदन कसले किंवा गोड नाही ती साखर कसली याप्रमाणेंच परहिततत्परता नाही, तो सज्जन कसला’ असा प्रश्न वामन मल्हार कर्मयोगपक्षीयांच्या बाजूने विचारतात व आत्मज्ञानानंतरहि अशीच कर्मे करण्याची आवश्यकता कशी आहे ते सुचवितात; परंतु एवढ्यानेच वामन-

रावांचें ह्या प्रश्नाबाबतचें कुतूहल संपलेलें दिसत नाही. गीतेमध्ये कार्याकार्य निर्णयाची कसोटी सांगितलेली आहे काय, हा प्रश्न त्यांनी 'नीतिशास्त्रप्रवेशां' - तील हें प्रकरण लिहित्यानंतर अनेक वेळां चर्चेला घेतलेला आहे; व ही अशा प्रकारची कसोटी गीतेंत सांगितलेली नाही, हें सप्रमाण सिद्ध करण्याचा प्रयत्न केला आहे. ह्या संबंधांत वर उल्लेखिलेले 'केसरी' व 'धर्मजागृती' तील लेख आणि पुढे १९३६ सालीं बडोद्याला दिलेलें एक व्याख्यान व त्या व्याख्यानाला अनुलक्षून 'लोकशिक्षणां' त लिहिलेला एक संभाषणात्मक लेख इत्यादि त्यांनी केलेलें लिखाण विचारांत अवश्य घ्यावयाला पाहिजे. ह्या सर्वच लेखांतून वामनरावांना असें म्हणावयाचें आहे की महाभारतांतील अर्जुनाला कार्याकार्यनिर्णयाचा निकषग्रावा नको होता, तर (१) 'कार्य कोणतें' हें निश्चयाने सांगणारा 'आप्त' मनुष्य व (२) सकृद्दर्शनीं अकार्य दिसणारें कर्म केल्याचें जें पाप, त्यापासून अभय, ह्या दोन गोष्टी पाहिजे होत्या; आणि श्रीकृष्णाने या दोन गोष्टी त्याला पुरतेपणीं पुरविल्या, परंतु सर्वसामान्य माणसास सदासर्वदा आपल्या नेहमीच्या जीवनव्यवहारांत उपयोगी पडेल अशी कार्याकार्यनिर्णयाची कसोटी श्रीकृष्ण भगवद्गीतेंत सांगूं शकला नाही. 'सर्वभूतहिते रतः' ह्या शब्दप्रयोगात अखिल 'मानवजातीचें कल्याण' ही जी कसोटी सुचविलेली दिसते ती 'अत्यंत अप्रत्यक्ष रीतीने' सुचविण्यांत आलेली आहे, ह्या प्रश्नाचा कायमचा निर्णय लावण्यासाठी सोपपत्तिक विवेचन करून त्याचे शेवटीं सुचविण्यांत आलेली नाही, असें वामनरावांचें म्हणणें होतें. गीतेंत कार्याकार्यसंबंधीच्या श्रीकृष्णाने सुचविलेल्या कसोट्यांचें विवरण करतांना वामनरावांनी आपल्या 'लोकशिक्षणां' तील लेखांत एक आणखी शंका उपस्थित केली आहे. ती म्हणजे अशी की गीतेमध्ये आत्मा हा काही स्थळीं 'अकर्ता' मानलेला आहे, तर कांही ठिकाणी श्रीकृष्णाने अर्जुनाला विधिनिषेधात्मक उपदेश केलेला आहे; तेव्हा ह्या दोन गोष्टींची संगति लावावयाची कशी ? ह्या परस्परविरुद्ध असणाऱ्या गोष्टींमध्ये एक-वाक्यता आहे असें टिळकांनी 'गीतारहस्यां'त दाखविण्याचा प्रयत्न केलेला आहे. टिळक असें म्हणतात : "मोकळ्या वाफेंत कांही जोर नसतां हि ती एखाद्या भांड्यांत कोंडली म्हणजे मग त्याच वाफेचा भांड्यावर ज्याप्रमाणे दाब बसूं लागतो, त्या न्यायाने अनादिपूर्व कर्माजित जड देह व इंद्रियें

यांनी परमात्म्याचा अंशभूत जीव कोंडला गेला, म्हणजे त्या कोंडीतून त्याची सुटका करून देणारी (किंवा मोक्षानुकूल) कर्मे करण्यास देहेन्द्रियाची प्रवृत्ति होऊं लागते. यालाच व्यावहारिक दृष्ट्या ' आत्म्याची स्वतंत्र प्रवृत्ति ' असे म्हणतात. ” परस्परविरोधी विधानांत हा एकवाक्यता दाखविण्याचा टिळकांनी केलेला प्रयत्न वामनरावांना ' सदोषच ' वाटतो. ते म्हणतात, “ त्यांतली खरी गोष्ट अशी आहे की गीतेमध्ये सांगण्याचें तत्त्वज्ञान घेतलें आहे, आणि या तत्त्वज्ञानांत ' पुरुष ' आणि ' प्रकृति ' यांचें जें आत्यंतिक द्वंद्व कल्पिलें आहे तें स्वीकारून व्यवहाराला आवश्यक असलेलें ' आत्मकर्तृत्व ' हि मान्य केलेलें आहे; पण ह्या दोन गोष्टी, उपमांची व दाखल्यांची कितीहि हातचलाखी केली तरी तर्कदृष्ट्या सुसंगत होणें अशक्य आहे... आत्मा हा ' कर्ता ' मानिला तरच विधिनिषेधात्मक उपदेश मनुष्याला करणें युक्त होईल व आत्म्याचें कर्तृत्व मानण्यास मी तयार आहे. ” *

* वामनरावांचा ' लोकशिक्षणां 'तील हा लेख ज्याप्रमाणे त्यांच्या सशोधनात्म व तत्त्वजिज्ञासु वृत्तीचा दर्शक आहे तसाच त्यांचे ठिकाणीं अगदीं उपजतच असलेल्या विवादप्रवृत्तीचाहि दर्शक आहे. ह्या चौदापंधरा पानांच्या लेखांत वामनरावांनी गीतेतील कार्याकार्यनिर्णयाबाबतचें तत्त्वज्ञान संभाषणात्मक पद्धतीने विशद केले असून गीतार्थ लावतांना सत्यान्वेषकाला जी विसंगति कांही ठिकाणीं दिसून येते ती मार्मिकपणे दाखवून दिली आहे. ' नीतिशास्त्र-प्रवेशां 'त वामनरावांनी टिळकांच्या विचारसरणीशीं आपला कोठकोठे मतभेद होतो, तें स्पष्ट केलेच आहे; पण ह्या लहानशा लेखांतहि गीतेतील ' आत्म-कर्तृत्वा ' संबंधीचें तत्त्वज्ञान संपूर्णपणें सुसंगत आहे असें दाखविण्याबाबत टिळकांची जी ' हातचलाखी ' दिसून येते ती वामनरावांनी वर दाखविल्याप्रमाणे उघडकीस आणलेली असून ह्या विचारसरणीतील दोषदर्शन खुबीदारपणे केले आहे. श्रीकृष्ण व आधुनिक अर्जुन वामनराव ह्या दोघांमध्ये झालेला हा कल्पित संवाद त्यांतील अत्यंत उद्बोधक तत्त्वचर्चेसाठी, त्यांत प्रगट झालेल्या गीतेवरील धावत्या भाष्यासाठी, ज्याप्रमाणे नेहमीच वाचनीय व मननीय ठरेल, त्याचप्रमाणे त्यांतून ठिकठिकाणीं प्रगट होणाऱ्या वामन मल्हारांच्या प्रसन्न विनोदवृत्तीसाठी, त्यांतील अत्यंत सुबोध व खोचदार संभाषणशैलीसाठी

व त्यांत अथपासून इतीपर्यंत पसरलेला शांत, प्रसन्न, बौद्धिक व भावनिक वातावरणासाठीहि रसिक, मर्मज्ञ व तत्त्वजिज्ञासू वाचकांच्या अनेक दिवस लक्षांत राहिल यांत संशय नाही. अर्थात्च हा संवाद वाचतांना आपण एखादा गंभीर तत्त्वचर्चात्मक प्रबंध वाचत आहोत असा कोटेहि भास होत नाही. वामनरावांच्या 'रागिणी' तील विजयगावकर मंडळींचा किंवा 'सुशिलेचा देवा' तील सोनगावकर मंडळींचा हा हंसत खेळत चाललेला तत्त्ववादच आहे असेंच आपणांस वाटतें. तत्त्वचर्चा करणें हें वामन मल्हारांच्या आवडीचें खरें; पण ती संवादरूपाने करायची त्यांना अभिजात आवड; त्यांची ही आवड व संवादात्मक पद्धतीने तत्त्वचर्चा करण्याचें त्यांचें कसब 'आधुनिक सुशिक्षितांचा वेदान्त' ह्या छोट्याशा संभाषणात्मक ग्रंथाला त्यांनी जोडलेल्या संभाषणात्मक पुरवणीमध्येहि दिसून येतें. वामन मल्हारांची ही पुरवणी मूळ ग्रंथाइतकीच, किंबहुना त्यापेक्षाहि अधिक सुबोध आणि वाचनीय झाली आहे त्याचेंहि कारण हेंच आहे. जगांतील दुःख, पाप, वैषम्य, नैर्घृण्य इत्यादि गोष्टी ईश्वराला कशो खपतात, नीतिमत्ता सुधारत गेली म्हणजे ज्ञानहि कसें 'सुधारतें' अथवा वाढतें, मनुष्याच्या हातून पाप घडलें असतां त्याला कोणत्या हेतूने शिक्षा करावयाची, 'कर्मवाद' हा नीतिदृष्ट्या समाधानकारक आहे काय या प्रश्नांचा उदापोह वामन मल्हारांनी या शक्ति व जिज्ञासु यांतील काल्पनिक संवादांत मोठ्या खुमासदारपणे केला आहे. वामनरावांच्या ठिकाणी संवादात्मक रूपाने तत्त्वचर्चा करण्याची ही आवड कशी उत्पन्न झाली असावी, ह्यासंबंधी विचार करतां असें वाटतें की प्रत्यक्ष जीवनांत त्याजकडून अशीच संवादरूपानेच बरीचशी तत्त्वचर्चा रोज घडत असल्यामुळे ती तशीच संवादरूपाने कागदावर उतरविणें त्यांना सोयीचें जात असावें; शिवाय वामनरावांना तत्त्वाइतकीच व्यवहाराचीहि अतिबोचक जाणीव असल्यामुळे ही तत्त्वचर्चा, कल्पित का होईना परंतु व्यक्तींच्या तोंडून करण्याने ते ह्या दोन्हीहि गोष्टी साधूं शकत असत. व्यक्ती बोलूं लागली की ती केवळ तत्त्वप्रतिपादन करूं शकत नाही; कारण तें कितपत व्यवहार्य आहे हें समोरची व्यक्ती पडताळून, पारखून पाहावयास नेहमी सज्ज असते. व्यक्तींना, स्त्री-पुरुषांना बोलते करून वामनरावांनी केलेली किंवा करविलेली तत्त्वचर्चा ही तत्त्व व व्यवहार याचा सुंदर मेळ घालताना आढळते : त्यामुळे कोठल्याहि एकात्मिक

मताचा पुरस्कार होणें आपोआपच टळतें; व व्यक्तींच्या तोंडून—आणि वामनरावांच्या ठिकाणी असलेल्या कलात्मकतेमुळे ह्या व्यक्ती निर्जीव अशा कधीच भामत नाहीत; त्या जिवंत वाटतात : अगदी ह्या श्रीकृष्ण व आधुनिक अर्जुनाच्या संवादातहि तसा आभास होतो, तर त्याच्या कादंबऱ्यांतील व्यक्ती-बाबत तो होत असेल यांत काय नवल ?—‘ जिवंत ’ व्यक्तींच्या तोंडून ही तत्त्वचर्चा होत असल्यामुळे ती अत्यंत परिणामकारक उतरते; खरीखुरी, अस्सल वाटते; जीवनाशी संबद्ध वाटते; जिवंत व्यक्तींच्या वादांत जो थोडासा सुखद अभिनिवेश असतो, तो तींत उतरतो.

‘ भगवद्गीता ’ हा वामनरावांचा किती आवडीचा ग्रंथ होता हें तत्संबंधीचे त्यांच्या एकंदर सगळ्याच लिखाणांत जे जागोजाग उल्लेख येतात त्यावरून, त्यातील तत्त्वज्ञानाची व तत्त्ववाक्यांची पेरणी जी त्यांच्या लेखनांतून सहजतया सर्वत्र झालेली आढळते त्यावरून, व ‘ मनोहर ’ मासिकासाठीं ‘ माझे आवडतें पुस्तक ’ ह्या विषयावर लिहिलेल्या लेखांत इतर बऱ्याच ग्रंथांचा परामर्ष घेऊन वामनरावांची लेखणी शेवटी ‘ भगवद्गीते ’च्या गळ्यांत जी माळ घालतांना दिमते, त्यांवरून सहज दिसून येतें. शेवटीं ज्या लेखाचा उल्लेख केला त्यात वामनराव ‘ गीतारहस्य ’ व ‘ भगवद्गीता ’ ह्या दोन ग्रंथांवर थोडा वेळ घुटमळतात. असे दिसते, परंतु शेवटी निवड होते ती ‘ भगवद्गीते ’चीच. वामनरावांचे भगवद्गीतेवरील एकदोन शंकालेखहि त्यांच्या ठिकाणी असलेल्या गीतार्थ जिज्ञासेचीच साक्ष देतात. वर उल्लेखिलेल्या लेखांखेरीज ‘ विचार-विलासां ’तील ‘ योगक्षेम म्हणजे काय ? ’ हा लेखहि ह्या संबधांत लक्षांत घेण्याजोगा आहे. गीतेमध्ये ‘ योगक्षेम ’ हा शब्द ज्या ज्या संदर्भांत आलेल आहे त्या त्या ठिकाणी त्याचा अर्थ टिळक आणि शंकराचार्य म्हणतात त्याप्रमाणे ‘ संसारांतील नित्य निर्वाह ’ असा नसून तो ‘ निःश्रेयस ’ किंवा ‘ पारमार्थिक कल्याण ’ असा असावा असें वामन मल्हार त्या श्लोकांचा अर्थ स्पष्ट करून सुचवूं इच्छितात. त्याच्या मते ईश्वर भक्ताचा योगक्षेम चालवितो म्हणजे त्यांची खाण्यापिण्याची व्यवस्था करतो, असें नव्हे, तर त्यांनी अध्यात्मामध्ये जी प्रगति केलेली असते, ती फुकट जाऊं देत नाही, व त्यांची अधिक प्रगति होईल असें करतो. हें आपलें म्हणणें पुढे मांडण्यापूर्वी

ज्ञान, कर्म, भक्ति व योग :

‘ नीतिशास्त्रप्रवेशां ’तील वेगवेगळ्या प्रकरणांत वामनरावांनी हाताळलेल्या सर्वच प्रश्नांचा परामर्श आपणांस येथे घेतां येणें शक्य नाही; तो घेण्यासाठी आपणांस मूळ ग्रंथांतील विचार प्रकरणशः येथे सारांशरूपाने मांडायला हवेत: विस्तारभयास्तव तसें न करतां ज्ञान, कर्म, भक्ति व योग ह्यांवरील त्यांचीं ह्या ग्रंथांत प्रतिपादलेलीं मते कोणत्या स्वरूपाचीं होती त्याची थोडक्यांत त्यांच्याच शब्दांत पाहणी करूं. कोणतेंहि ज्ञान हें अनुपयुक्त नाही; सगळेंच ज्ञान हें उपयुक्त आहे; मात्र ज्ञानाच्या उपयुक्ततेचें क्षेत्र जिज्ञासातृप्तीहून विस्तृत हवें; ज्ञान हें केवळ आत्मसंतोषासाठी नसून इतरांच्या उपयोगाकरिता आहे व ज्ञानहीन कर्म हें नीतिदृष्ट्या कुचकामाचें ठरतें, असें वामनरावांचें म्हणणें आहे. हेंच विचारसूत्र कायम ठेवून ते पुढे असें म्हणतात की धर्मतत्त्वविवेचन म्हणजे धर्माचरण नव्हे; आपणांस शाब्दिक, निःसत्त्व, वैराग्यपूर्ण वेदाभ्यास-जडत्व नको आहे, तर उत्साही, वीर्यवान्, प्रेमपूर्ण व आनंदी कर्मयोग पाहिजे आहे; धर्मतत्त्वं केवळ विवेचून भागणार नाही; धर्माचरण केल्या-शिवाय धर्मतत्त्वं पूर्णतया कळणारच नाहीत. सत् याचें पूर्ण ज्ञान होण्याकरितां

वामनरावांनी ‘ गीताभाष्यकारांना व गीतारहस्यकारांना जें पसंत तें पसंत न करणाऱ्याची मूर्खांत गणना व्हावयाची, म्हणून शंका घेण्यास मन कचरतें; परंतु सत्यस्वरूप ईश्वराची या क्षणीं अनन्यभक्ति केली तर या आचार्यद्वयांच्या मतांबद्दल शंका घेण्याचें धाडस केल्याच्या पापाबद्दल तो सत्यस्वरूप ईश्वर आपणास विशेष कांही शासन करणार नाही या भावनेने ’ आपण ह्या शंका प्रदर्शित करित आहोत व तत्समर्थनार्थ पुरावे देत आहोत असें म्हटलें आहे. परंतु आपलें मत पुढे मांडल्यानंतर दुसऱ्या अध्यायांतील

त्रैगुण्यविषया वेदा निस्त्रैगुण्यो भवार्जुन ।

निर्द्वंद्वो नित्यसत्त्वस्थो निर्योगक्षेम आत्मवान् ।

ह्या श्लोकांतील ‘ निर्योगक्षेम ’ या शब्दाचा अर्थ ‘ माझ्यासारखा लावणें जरी शक्य असलें तरी तें मला समाधानकारक वाटत नाही ’ असें वामनरावांनी लेखाच्या शेवटीं प्रांजलपणें कबूल केलें आहे. वामनरावांच्या सत्यभक्तीचा व निराग्रहीवृत्तीचा ह्याहून उत्तम पुरावा हवा काय !

सत्कर्म—मग तीं अल्पज्ञानयुक्त का असत ना-केलींच पाहिजेत; कारण अंगी बाणलेल्या ज्ञानालाच खरें ज्ञान म्हणतात, अर्थात् पूर्ण ज्ञानी माणसाचें ज्ञान हें सदाचरणाच्या द्वारे व्यक्त होईल; प्रकाश देणें हें जसें सूर्यावर लादलेलें ओझें नव्हे तर त्याचा जसा तो धर्म आहे, त्याप्रमाणेच ज्ञानी मनुष्यांचा लोकसंग्रहार्थ कर्म करणें हा धर्म आहे; निर्वीर्य ज्ञान हें निर्बल किंवा व्यथित लावण्यासारखें आहे. (वामनरावांची ही उपमा किती यथोचित आहे याची रसिकांना कल्पना येईल; अशा अनेक समर्पक उपमादृष्टान्तांनी 'नीतिशास्त्र-प्रवेशाची' पानें भरलेली आहेत.) सत्संगतिहीन सत्कर्मशून्य ज्ञान हें नीरस आहे : ज्ञान हें दोन प्रकारचें असतें : एक भावनात्मक व दुसरें बौद्धिक; बौद्धिक ज्ञान हें दारू न घातलेल्या बंदुकींतल्या गोळीप्रमाणे आहे; भावनात्मक ज्ञानाच्या गोळीमागे प्रेमाची प्रेरणा आहे; तेव्हा ज्ञानाला भक्तीची जोड ही दिलीच पाहिजे; योगामध्ये जें आत्मनिग्रहाचें तत्त्व आहे तें चांगलें आहे; परंतु कोणत्या कार्यासाठी आत्मनिग्रह केला जातो, हें कळल्याशिवाय आत्मनिग्रहाची नीतिदृष्ट्या काय किंमत आहे, हें सांगतां येणार नाही; सारांश नैतिक ध्येय हें केवळ कर्मपर, केवळ ज्ञानपर, केवळ आत्मनिग्रहपर, केवळ भक्तिपर किंवा केवळ संन्यासपर नाही तर सर्व समुच्चयपर आहे.

नीतिशास्त्राची शिकवण :

वामनरावांच्याच शब्दांत शक्य तोवर ज्ञान, कर्म, भक्ति व योग यांजवरील त्यांचीं मतें वरील परिच्छेदांत दिली आहेत. वामनरावांच्या 'नीतिशास्त्रा'-ची शिकवण बरीचशी ह्या मतांत अन्तर्भूत झाली आहे असें वाटतें. त्यांच्या मतें 'आपल्या कक्षेंतील जी परिस्थिति आहे तिच्यावर ज्ञानकिरणांचा अधिक प्रकाश पाडून तिच्यांत अधिक रमणीयता व साधुत्व आणण्याचा प्रयत्न करणें हेंच नीतीचें मुख्य तत्त्व आहे', 'नीतिमत्ता ही सुखेच्छेची सासू म्हटलें तर ही सासू आपल्या सुनेचा सदा सासुरवास करते असें नाही. सून जेव्हा आपली पायरी सोडून उन्मत्तपणा करूं लागते, तेव्हाच सासूला आपला अधिकार गाजवावा लागतो.' 'नीतिशास्त्राचे डोळे आपल्या स्वाभाविक सदभिरुचीची दृष्टी अधिक सूक्ष्म व व्यापक करतात. पण डोळे किती जरी चांगले असले तरी मार्ग आक्रमून जाण्याला पायांची आवश्यकता

राहतेच; त्याप्रमाणे नीतिशास्त्राने संसारांतील गूढ स्थलें कितीहि सुप्रकाशित केलीं, तरी सद्वासना, सुशिक्षण, सत्संगति इत्यादि प्रवर्तक कारणांशिवाय हा प्रकाश फुकट जाण्याचा संभव आहे, हें ध्यानांत ठेवलें पाहिजे.' नीतिशास्त्राचा उपयोग काय ह्या प्रश्नाची चर्चा करतांना वामनरावांनी काढलेला हा निष्कर्ष त्यांच्या नीतिशास्त्रविषयक तत्त्वविचारांचें सार आहे. नीतिशास्त्रप्रवेशांतील एका स्वतंत्र प्रकरणांत साधुत्व, सौंदर्य व सत्य ह्या त्रिपुटीच्या स्वरूपाची चर्चा केलेली असली तरी ह्याच तीन तत्त्वांचें मानवी व्यवहारांना अनुलक्षून केलेलें विशदीकरण ह्या ग्रंथाच्या सगळ्याच पानांतून झालें आहे असें मानायला हरकत नाही; ह्या तिघांमध्ये अवरोध ज्या क्षणीं दिसूं लागेल त्या क्षणीं मानवी समाजाची सांस्कृतिक प्रगति पूर्णावस्थेला गेली असें समजण्यांत येईल. हा अवरोध निर्माण करण्याचा प्रयत्न करणें ह्यांतच मनुष्याच्या कर्तृत्वाची पराकाष्ठा आहे. सर्व शास्त्रांचें कार्य ह्याच अंतिम हेतूकडे लक्ष देऊन झालें पाहिजे. ह्यांतच मानवसमाजाच्या संस्कृति-विकासाच्या धडपडीची सांगता आहे. ही अवस्था मानवसमाजाला प्राप्त होईल असाच प्रयत्न माणसांकडून समंजसपणे झाला पाहिजे, असें वामनरावांना म्हणावयाचें आहे. ह्या अवस्थेंत नीतिमत्तेला जें समंजसपणाचें वाटेल तेंच इंद्रियांना व रसिकतेला प्रिय होईल; अपवित्र आचरण इंद्रियांना आनंददायक होणार नाही, सर्व शास्त्रें व त्यांचे सिद्धान्त हे नीतीला व धर्माला पोषक असेच होतील व त्या वेळीं धर्माची व नीतीची आज्ञा शिरसावंद्य मानणें याच्यांतच रसिकतेला, कलात्मकतेला, सौंदर्याला मौज वाटूं लागेल.

धर्म व नीति : विचारसरणींतील उत्क्रान्ति : ✓

वामनरावांची धर्मनिष्ठेबाबतची 'नीतिशास्त्रप्रवेशां'तील 'धर्मनिष्ठा व नीतिनिष्ठा' ह्या प्रकरणांत प्रतिपादलेलीं मते वर मुद्दामच विशद केलेलीं नाहीत. ह्याचें कारण असें की १९२१ सालीं विविध-ज्ञान-विस्ताराच्या ज्युबिली अंकांत वामनरावांनी 'धर्म व नीति' ह्या विषयावर चाळीस एक पानांचा जो निबंध लिहिलेला आहे, तो वाचला असतां या विषयाचे बाबतींत 'नीतिशास्त्र-प्रवेशा'च्या प्रसिद्धीनंतर म्हणजे १९१९ नंतर त्यांच्या मतांत थोडाबहुत बदल झालेला होता असें दिसून येतें. (हा आपल्या मतांतील बदल वामनरावांनी

ग्रंथाच्या दुसऱ्या आवृत्तीत स्वतःच एका टीपेत कबूल केला आहे.) हा जो वरील प्रश्नांसंबंधी त्यांच्या मतांत बदल झालेला होता, त्यांचेच उत्क्रान्त स्वरूप आपणांस त्यांच्या १९२७ साली ' रत्नाकरांत ' लिहिलेल्या ' ध्येय हाच देव ' ह्या लेखांत व १९२९-३० साली त्याच मासिकांतून क्रमशः प्रसिद्ध केलेल्या ' सुशीलेचा देव ' ह्या कादंबरीत त्यांनी सूचित केलेल्या विचारसरणीत पाहावयास मिळतो. रत्नाकरांतील आपल्या लेखांत वामनराव म्हणतात, " ईश्वर मानला नाही तर नीति निराधार होईल असें कांही म्हणतात (व मीहि कांही दिवस मानीत होतो). नीति ही धर्माची सहचारिणी झाली म्हणजे सौभाग्याने ती जशी शोभते तशी धर्माशी फटकून वागणारी कौमार्थ्यवस्थेतील नीति शोभत नाही असें मी म्हणत असें व म्हणतोहि; पण ईश्वरा-शिवाय धर्माचें धर्मत्व नष्ट होतें असें मात्र मला अलीकडे वाटत नाही. " वामनरावांचें हें मत त्यांनी १९२७ सालीं व्यक्त केलेलें आहे, परंतु विविध-ज्ञान-विस्तारांतील त्यांच्या लेखांत (१९२१) त्यांच्या ह्याच मतांचा पूर्वोच्चार झालेला आढळतो; ' ध्येय हाच देव ' हें ' सुशीलेचा देव ' ह्या कादंबरीत १९२९-३० सालीं प्रतिपादलेलें सार-तत्त्व " ध्येयें म्हणजेच आधुनिक कालांतील देव असें म्हणण्यास मला तरी हरकत दिसत नाही ' ह्या शब्दांमध्ये वामनरावांनी आपल्या ह्या १९२१ सालांतील लेखांत प्रथम प्रतिपादलें आहे. ध्येयपूजा व देवपूजा या दोन गोष्टींमधील एकत्व ह्या लेखामध्ये सिद्ध केलें असून, ज्या ध्येयाची पूजा करावयाची तें ध्येय स्वतःचें असलें पाहिजे, इतरांच्या देवाची किंवा ध्येयाची पूजा ही खरी देवपूजाच नव्हे; तो ' स्वधर्म ' च नव्हे, असें स्पष्ट करून ह्या दृष्टीने पाहतां मिल, ब्रॅडलॉ, आगरकर गोळे वगैरे लोकांना धर्मच्युत म्हणण्यापेक्षा तुमच्या आमच्या सारख्यांना ' अधार्मिक ' या सारखीं निंदाव्यंजक विशेषणें लावणें उचित होणार नाही काय ? असें विचारलें आहे. ह्या लेखाच्या उत्तरार्धांत ' उच्चतम धर्मनिष्ठेचें ' वामनरावांनी जें स्वरूप वर्णिलेलें आहे तें त्यांच्या लेखनांतील उत्तम उताऱ्यांत सहज मोडेल असें आहे; " तार्किक ज्ञान हें धर्मनिष्ठेचें शरीर आहे. भाव-नेच्या तेजस्वी ज्योतीने हें ज्ञानात्मक शरीर व्यापिलें व आपलेसं करून टाकलें म्हणजे मग या अवस्थेला आपण ' धर्म ' ही संज्ञा देतो. ज्ञानात्मक शरीर जसजसें वृद्धिंगत होत जातें आणि भावनारूपी चेतनायुक्त प्राण

असजसा शुद्ध होत जातो, तसतसा धर्म हा शुद्ध, तेजस्वी, व पावन स्वरूप धारण करूं लागतो,” असें वामनराव म्हणतात. वामनरावांनी अगदी या विचारसरणीनूनच उत्क्रान्त झालेले विचार आपण ‘धक्के देणारी मते’ प्रतिपादित आहोत असें प्रथमच स्पष्ट करून आपल्या वरील लेखानंतर सात वर्षांनी लिहिलेल्या रत्नाकरांतील एका लेखांत व्यक्त केले आहेत. (अर्थात् हे विचार व्यक्त करण्याच्या दरम्यानच्या काळांत त्यांच्या मनावर साम्यवाद व कम्युनिझम यांच्या विचारसरणींचा बराच संस्कार झालेला होता हें उघड आहे; कारण रत्नाकरांतील ह्या लेखांत त्यांनी एके ठिकाणी समाजसत्तावादाच्या अंगिकाराचें सुखस्वप्नच एका परिच्छेदात रंगविलें आहे. (व ह्या नंतरच प्रसिद्ध झालेल्या ‘सुशीलेच्या देवांतील ’ सुशीलेच्या नवयुगीन विश्वकुटुंब संस्थेच्या कल्पनेवर त्याचा परिणाम झालेला आहेच.) त्रिकालाबाधित नीतिनियम सापडावेत येवढ्यासाठी विवेकबुद्धि गहाण ठेवून एखाद्या शास्त्रापासून किंवा देवापासून ‘ त्रिकालाबाधित नियम ’ उसने आणण्याइतके आपण त्रिकालाबाधितवाला भाळलेलो नाही, ’ असें त्यांनी यांत स्पष्ट विधान केलेलें असून ध्येयवाद्यांना नास्तिक कसें म्हणता येईल हा मागल्या लेखांतीलच प्रश्न फिरून अधिक अभिनिवेशाने विचारला आहे. (ध्येय हाच आधुनिक काळांतील देव आहे ह्या आपल्या आवडत्या तत्त्वाचें प्रतिपादन करताना, “ ‘ देव ’ शब्द शि-व असा लिहिला तरी चालतो, वि-ष्णु असा लिहिला तरी चालतो, God असा लिहिला तरी जर चालतो तर मग ध्ये-य असा लिहिला म्हणून बिचडलें कोठे ? ” असा खोचक विनोदप्रश्न वामनरावांनी येथे विचारला आहे. ह्या लेखाचा शेवट करतांना ध्येययुद्धें म्हणजे “ जेथे दोन्ही पक्षांना प्रामाणिकपणे आपलें ध्येय न्यायाचें वाटतें अशीं ध्येययुद्धें ” आपल्याला प्रिय आहेत, कारण तीं फार दिवस टिकत नाहीत व जोपर्यंत चालतात तोंपर्यंत देखील त्यात विषारी दूषक भाग नसतो, असें वामनरावांनी आपलें मत स्पष्ट शब्दांत दिलेलें आहे.) वामनरावांचें हें ध्येयपूजेबाबतचें मत थेट त्यांच्या ‘ विचारविलासां ’तील ‘ ज्ञान हें विष की अमृत ? ’ ह्या लेखमालेंतील दुसऱ्या लेखात ते जे ध्येयपूजा करणाऱ्यांना ‘ कृतिकवि ’ ही पदवी अर्पण करतात, त्यांतून सूचित होणाऱ्या विचारसरणीशी जुळतें असें दाखवितां येण्यासारखें आहे; ह्या लेखांत वामनरावांनी सुसोलिनीलाहि

‘कृतिकवि’ ही पदवी दिलेली आहे; ती पदवी तत्कालीन परिस्थितीच्या दृष्टीने योग्य असली तरी ह्याच विचारसरणीतून पुढे त्यांची ध्येययुद्धांबाबतची वर जी उल्लेखिलेली विचारसरणी उत्क्रान्त झाली आहे ती कितपत सयुक्तिक होती हा प्रश्न उरतोच. वामनरावांची ही विचारसरणी त्यांना आजच्या काळांत बदलावी लागली असती असेंच वाटते! ध्येयें ही जेव्हा माणसापेक्षा अधिक प्रबळ होतात, माणसाचें हित साधणें हें त्यांचें जे कार्य, तें बाजूला राहून तीं जेव्हा मानवांना आपल्या स्वच्छंद विलासासाठी राबवतांना दिसतात, म्हणजेच तीं जेव्हा साधन-रूप टाकून देऊन साध्य-रूप बनतात! माणूस जेव्हा मानवांचें कल्याण साधण्यासाठी विशिष्ट ध्येयाचा अंगिकार न करता, ध्येयाच्या मार्गे लागून पुष्कळ वेळां तें गांठण्याच्या भरांत मानवांचें अकल्याण झालें तरी त्याची पर्वा करीनासा होतो; जेव्हा ध्येय हेंच मानवापेक्षा श्रेष्ठ ठरतें, त्या वेळी परत ‘ध्येय हाच देव’ ह्या विचारसरणीची फेरतपासणी करण्याची वेळ येते. माणूस ध्येयाच्या हातांतील बाहुलें बनला की ध्येय हें माणसाला खाऊन टाकतें व मानवजातीला उपद्रव देतें, हें आजच्या युरोपीय परिस्थितीकडे पाहिलें असतां दिसून येण्यासारखें आहे. प्रत्येकाला आपलें ध्येय प्रियच आहे; परंतु ज्याप्रमाणे पूर्वी निरनिराळ्या देवतांच्या उपासकांत प्राणांतिक झगडे झाले व त्यांत मानवांची व त्यांच्या संस्कृतीची अपरिमित हानि झाली, त्याचप्रमाणे आज निरनिराळ्या ध्येयांनी वेडीं झालेलीं माणसें, त्यांतील हेतूंची अंतिम दृष्ट्या असलेली एकवाक्यता नजरेआड करून, एकमेकांचीं डोकीं फोडीत आहेत व म्हणूनच ध्येय हा देव मानून फायदा काय? ध्येययुद्धें वामनराव म्हणतात त्याप्रमाणे खरोखरच दूषित भाग विरहित आहेत काय? खरीखुरीं ध्येययुद्धें कधी तरी संभवनीय आहेत काय? मानवाचा स्पर्श झाल्यावर ध्येयसुवर्णाची कालान्तराने माती व्हावी असा तर संकेत नाही ना? आज कोणती ध्येयप्रेरित संस्था मानवाने अकलुषित ठेवली आहे? असले अनेक प्रश्न स्वाभाविकच *समंजसाच्या डोक्यांत ह्या विचारानंतर घोळू लागतात.

* ‘प्रतिभें’तील ‘विजयकृष्णा’ने असल्याच प्रकारचे कांही आक्षेप ‘सुशीलेचा देव’ ह्या कादंबरीवर घेतले होते. पहा: ‘प्रतिभा’ १९३५.

‘ नीतिशास्त्रप्रवेश ’ ह्या वामनरावांच्या ग्रंथाला प्रो. गो. चिं. भाटे ह्यांनी उपोद्घात लिहिलेला आहे. त्यांच्या मते नीतिशास्त्रावरील मराठीतील अगदीं पहिल्याच असणाऱ्या ह्या ग्रंथाचें वैशिष्ट्य पुढील गोष्टींत आहे: ‘ आपल्या इकडे नीतिशास्त्र होतें. पण युरोपांत परिपक्व दशेस आलेली विशिष्ट शास्त्रीय विवेचनपद्धति आपल्या इकडे नव्हती. या दृष्टीने आपल्या वाङ्मयांत नीतिशास्त्र नव्हतें असेंहि म्हणतां येईल. रा. जोशी यांनी आपल्या पुस्तकांत युरोपिअन शास्त्रीय विवेचनपद्धतीचा उपयोग केला आहे व आपल्या इकडील बहुतेक नीतिविषयक कल्पना त्यांत गोविल्या आहेत... शिवाय निरनिराळ्या मतांचा विचार करतांना व त्यांचें खंडनमंडन करतांना व त्यांतील गुणदोष दाखवितांना त्यांनी समतोलपणा, निरभिमानता व सत्यप्रीति दाखविली आहे. हीच खरी शास्त्रीय वृत्ति होय व त्यांचें एकंदर विवेचन विकारवशतेच्या किंवा दुरभिमानाच्या दोषापासून अलिप्त आहे. ’ प्रि. भाटे यांनी १९१९ सालीं दिलेलें हें प्रशस्तिपत्र आजहि ‘ नीतिशास्त्रप्रवेशांतील ’ मजकुराच्या स्वरूपाची यथोचित कल्पना देऊं शकतें असेंच वाटतें.

साक्रेटिसाचे संवाद

वामन मल्हारांच्या ‘ साक्रेटिसाचे संवाद ’ ह्या ग्रंथाचा प्रकाशनकाल जरी १९२२ हा असला तरी तो ग्रंथ वामनरावांकडून १५।१६ सालींच केसरी-मराठा पत्रांत काम करीत असतां सवडीनुसार लिहिला गेला असें दिसतें. ह्या ग्रंथाच्या प्रस्तावनेंत वामनराव म्हणतात, “ वर्तमानपत्राच्या धंद्यांत असतां त्या धंद्याला आवश्यक असें जें लेखन-वाचन करावें लागतें तें बहुधा क्षणमात्र महत्त्वाचें असतें हें अनुभवास येऊन मनाला असमाधान वाटूं लागलें. व उच्चतम आणि अधिक महत्त्वाचें लेखन वाचन करण्याचे प्रयत्न पुष्कळ दिवसपर्यंत काळाच्या अभावामुळे व शारीरिक अस्वास्थ्यामुळे व स्वभावसिद्ध आलस्यामुळे व्यर्थ गेले; तथापि मनाने एकदा उचल करून Golden Treasury Series मधील Socratic Dialogues या पुस्तकाचें मराठींत भाषान्तर करण्याचें काम माथीं मारलें; व तें हळूहळू संपून व पुष्कळ दिवस हस्तलिखित स्वरूपांतच रुमालांत पडून राहून आज छापील स्वरूपांत बाहेर पडत आहे. ” मागेच एका टीपेंत सूचित केल्याप्रमाणे वामनरावांनी

हा ग्रंथ ' आपल्या तत्त्वज्ञानाचें व पाश्चात्य तत्त्वज्ञानाचें मराठी वाङ्मयमंदिरांत आपणास सुलभतेने व यथार्थतेने दर्शन व्हावें ' व हें दर्शन आपल्या ' स्वाभिमानाला परिपोषक ' व्हावें ह्या हेतूने मूलतः लिहिलेला आहे. त्याचप्रमाणे ' प्लेटोने लिहिलेल्या सर्व संवादाचें तसेंच झेनोफोनच्या आठवणीचें व अरिस्टॉटलच्या ग्रंथाचें मराठींत भाषान्तर झाल्यास तें उपयुक्त, बोधप्रद होईल ह्या भावनेने हा पहिला हप्ता वाचकांपुढे ठेविला आहे ' ह्यावरून वामनरावांच्या मनांतून हे सगळेच ग्रंथ मराठींत पुढेमागे भाषान्तरित करावयाचे होते, असें दिसून येतें. या पुस्तकाला जो उपोद्घात जोडलेला आहे त्यांत साक्रेटिसाचें चरित्र, त्याचे गुणविशेष व त्याचें तत्त्वज्ञान हीं दिली आहेत. याशिवाय प्रत्येक संवादाला जे स्वतंत्र उपोद्घात लिहिले आहेत, त्यात त्या त्या संवादाला अनुरूप अशी माहिती देऊन प्रसंगोचित प्रश्नांची चर्चा केली आहे.

महाराष्ट्राचे साक्रेटीस :

साक्रेटिसाचें वामनरावांनी लिहिलेलें चरित्र वाचीत असतां जी एक सुखद जाणीव आपल्या मनाला वारंवार होतें ती हीच की साक्रेटिसाच्या गुणविशेषाचें वामनरावांनी रेखाटलेलें हें चित्र आपल्या त्यांच्यासंबंधीच्या कल्पनाचित्राशीं किती तरी ठिकाणीं जमतें व वामनरावांच्या लेखणीने साक्रेटिसाच्या संवादांचाच अनुवाद करण्याचें ठरविलें व त्याचेंच चरित्रलेखन करण्याचें योजलें या घटनांतील औचित्य मनाला झटकन पटतें. साक्रेटीस आणि वामनराव ! वामनरावांना महाराष्ट्राचे साक्रेटीस म्हणण्याची वहिवाटच आहे : साक्रेटिसाचें तत्त्वज्ञान विशद् करीत असतां ' आपण साक्रेटिसापासून काय शिकलें पाहिजे, ' हें वामनरावांनी एके ठिकाणीं स्पष्ट केले आहे. त्यांत हल्ली आपण धर्मजागृतीविषयी, देशाभिमानाविषयी, भक्तीविषयी, प्रेमाविषयी वगैरे पुष्कळ बोलतो, पुष्कळ भाषणें ऐकतो व पुष्कळ लेख लिहितो; पण ह्या शब्दांचें साक्रेटिसाच्या पद्धतीने बरोबर लक्षण करण्याचा प्रयत्न दृष्टोपत्तीस येत नाही, असें दाखवून अशा प्रकारचा ' हिंदी साक्रेटीस ' आपल्यांत जन्माला यावा अशी मोठ्या कळकळीने आपली इच्छा व्यक्त केली आहे. वामनराव ' हिंदी साक्रेटीस ' नसले तरी थोडेफार ' महाराष्ट्राचे साक्रेटीस ' होते यांत संशय नाही. साक्रेटिसासंबंधी वामनराव म्हणतात, ' त्याच्या

मनाचा मोठेपणा व त्याची निरभिमानता हे गुणहि ध्यानांत ठेवण्यासारखे आहेत. स्वतः मोठा बुद्धिमान व आचरणाने फार शुद्ध असा असून लोकांच्या मानसिक दौर्बल्याकडे व नैतिक दोषाकडे तो विशेष कडक नजरेने पहात नसे. लोकांच्या मतांतील व विचारांतील चुका तो दाखवून देई, पण हें करतांना त्यांचें मन न दुःखविण्याची तो काळजी घेई... इतरांच्याच नव्हे तर स्वतःच्याहि स्वभावांतील, विचारांतील व आचारांतील हास्यास्पद विसंगतीची त्याला पूर्ण जाणीव होती व तो बोलतां बोलतां विनोदबुद्धीने एखादी विसंगति दाखवून देऊन तो श्रोत्यांना हसवीत असे... साक्रेटीस हा वास्तविक तत्त्ववेत्ता नसून तत्त्वज्ञिज्ञासू होता, असें म्हटलें तरी चालेल. त्याने अथेनियन लोकाना एखादें तात्त्विक 'दर्शन' दिलें नाही, तर त्याने त्यांना विचार करण्याची वृत्ति कशी असावी, हें शिकविलें. त्याच्यापासून त्यांना ज्ञानाचा गड्डा मिळाला नाही, तर ज्ञानप्राप्तीची दिशा कळली. त्याचें अज्ञानपटल त्यानें दूर केलें नाही, तर अज्ञान आहे ही जाणीव उत्पन्न केली.' हीं विधानें साक्रेटिसाइतकेंच वामनरावांच्याहि गुण-विशेषाचें यथोचित वर्णन करतात असेंच कोणीहि त्यांच्या वाङ्मयाचा वाचक म्हणेल; विशेषतः वरील विधानांतील शेवटचें विधान वामनरावांची तत्त्वज्ञ या नात्याने असणारी भूमिका समजावून घेण्यास अत्यंत सोयीचें आहे: साक्रेटिसाप्रमाणेच वामनराव हे तत्त्ववेत्ते नसले तरी तत्त्वज्ञिज्ञासू होते: त्यांच्याप्रमाणेच त्यांनीहि आम्हां मराठी वाचकांस एखादें तात्त्विक 'दर्शन' दिलेलें नसलें तरी कोणत्याहि प्रश्नावर विचार कसा करावा हें शिकविलें आहे; व साक्रेटिसाप्रमाणेच त्यांच्याकडून आम्हाला एखाद्या विषयावरील ज्ञानाचा विशेष गड्डा मिळालेला नसला तरी ज्ञानप्राप्तीची दिशा कळलेली आहे वा आमच्या अज्ञानाची जाणीव झाली आहे.

साक्रेटीस, येशू ख्रिस्त व भीष्माचार्य :

साक्रेटिसाबद्दल वामनरावांच्या मनांत नितान्त आदर होता व हा आदर ह्या ग्रंथांतील वेगवेगळ्या संवादांना लिहिलेल्या उपोद्घातांतून जागोजाग व्यक्त झाला आहे: परंतु त्याची विशेष मौज आपणांस फिडो या संवादाला वामनरावांनी लिहिलेल्या उपोद्घातांत पहावयास मिळते. फिडो या संवादाचे

विषय, साक्रेटीस हा मृत्युसमयीं कसा वागला व त्याने आत्म्याचें अमरत्व कसे सिद्ध करून दाखविलें हे आहेत; ह्यांतील पहिल्याची म्हणजे साक्रेटिसाच्या मृत्युसमयीच्या वर्तणुकीची मीमांसा करतांना वामनरावांनी येशू ख्रिस्तावर जीवनाच्या अन्ती आलेला प्रसंग व साक्रेटिसावर आलेला प्रसंग ह्यांची प्रथम तुलना केली असून त्या दोहोंतील साधर्म्य स्पष्ट केलें आहे; परंतु हें साधर्म्य प्रगट करीत असतांच त्यांनी असें दाखवून दिलें आहे की अगदी मरणाचे वेळीं ईश्वराला काकुळतीने हांका मारणारा खाइस्ट हा अनुकंपनीय वाटतो; परंतु साक्रेटिसाची मृत्युसमयापर्यंत दिसून येणारी धीरोदात्त सात्विक समाधान-वृत्ति ही त्या उदास प्रसंगाच्या 'महदापत्तीरूपी कृष्णमेघमालेला चित्रविविचित्र करून तिला एक प्रकारचें रम्य, उदात्त, उदास, मोहक व वंद्य स्वरूप प्राप्त करून देते;' एक प्रकारचें दिव्य रम्यत्व आणते; व म्हणूनच खाइस्टचें पूर्वचरित्र साक्रेटिसाच्या पूर्वचरित्रापेक्षा अधिक सात्विक व उत्साहजनक असलें, तरी केवळ अंतकालाचाच विचार करतां खाइस्टपेक्षा साक्रेटिसबद्दलच अधिक आदर वाटतो, हें खिस्ती मनुष्यालाही कबूल करावें लागेल. ह्यानंतर पुढे वामनरावांनी अन्तकालीन साक्रेटिसाची तुलना महाभारतांतील, शरश्येवर पडून राहिलेल्या व पाडवकौरवादींना राजधर्म, वर्णाश्रमधर्म इत्यादि गहन विषय समजावून देणाऱ्या भगवान् भीष्माचार्यांशी केली आहे. ह्या तुलने-अन्तीं ते जो निष्कर्ष काढतात तो असा की सर्व बाजूंनी विचार करतां भीष्माचार्य हे दिव्य, अमानुष कोटींतले वाटतात, तर साक्रेटीस हा आपल्यांतलाच पण आपल्यापेक्षा बराच श्रेष्ठ असा मानव वाटतो. भीष्माचार्यांच्या 'दिव्यते'बरोबर 'दूरत्व' येतें व 'दूरत्वा'बरोबरच मिथ्यत्वाचा आरोप येण्याचा संभव असतो. परंतु साक्रेटिसाच्याबाबत तसें कांही एक होत नाही. तो मनुष्यच वाटतो. ह्या सर्व तुलनात्मक विवेचनाचे शेवटीं साक्रेटिसाच्या श्रेष्ठत्वाला कारणीभूत असलेलें त्याचें 'मनुष्यत्व' स्पष्ट करून वामनराव म्हणतात, "साक्रेटीस हा खाइस्टप्रमाणे अनुकंपनीय वाटत नाही व भीष्माप्रमाणे तो आपल्या अतिमानुष तेजाने डोळे दिपवूनहि टाकीत नाही," तो आपल्या मनुष्यत्वामुळे आग्न्याला अधिक जवळचा वाटतो. अधिक प्रिय होतो व त्याचें व्यक्तिचित्र हें आमच्या मनावर अधिक खोलवर परिणाम करतें.

साक्रेटीस : दोषदर्शन :

साक्रेटीसबद्दल वामनरावांचे ठिकाणीं ह्याप्रमाणे विलक्षण आदर असला तरी त्याच्या स्वभावांतील व मतांतील दोषांचें दर्शनहि त्यांनीं टाळलेलें दिसत नाही. एके ठिकाणी साक्रेटीस हा 'सत्य' हें 'सत्य' आहे, हीच त्याची महती, सदाचार हा सत् आहे म्हणूनच तो मान्य असें प्रतिपादतांना आढळतो तर दुसरीकडे (झेनोफोनच्या मते) तो एखाद्या कृत्याच्या उपयुक्ततेवरून किंवा अनुपयुक्ततेवरून तें सत् किंवा असत् आहे हें ठरवितांना दिसतो (साधनवाद ?)—अशा रीतीची वरील प्रश्नाबाबतच्या त्याच्या विचारांत विसंगति दिसते असें वामन मल्हार यांनी दाखवून दिलें आहे. (अर्थात् ह्याच्याच पुढच्या परिच्छेदांत साक्रेटीस हा स्वतःच आपलीं मते हीं संस्काराई समजत असे, त्यांचें तत्त्वशोधन हें पूर्णतेस पोचलेलें नव्हतें, त्यास अनेक अंगें होती, त्याचें आचरणहि अनेकांगी व अनेकमुखी होतें, असें सांगून वामनरावांनी ह्या विसंगतीचें आपल्या नेहमीच्या पद्धतीने समर्थन करण्याचा प्रयत्न केला आहे.) 'साक्रेटिसाचें आत्मसमर्थन' ह्या संवादाच्या प्रस्तावनेंतहि त्यांनी साक्रेटिसाच्या स्वभावांतील कांही दोष मोठ्या मार्मिकपणे दाखविले आहेत. ते म्हणतात, 'साक्रेटीस लोकांचें हित करूं गेला व शेवटी लोकच त्याजवर उलटले, म्हणून आपण लोकांना दोष देतो. परंतु ह्यांत साक्रेटिसाकडेहि दोषाचा थोडा वाटा जातो.' 'लहान मुलाशीं कसें वागावें, हें ज्या गुरूला समजत नाही तो उत्तम गुरूच नव्हे. समाज बालिश आहे हें खरें; पण बालिश समाजाला पोक्त मनुष्य समजून जो त्याच्याशी वागेल तोहि बालिश बुद्धीचाच म्हटला पाहिजे, नाही का ?' वामनरावांनी विचारलेल्या ह्या प्रश्नाचें उत्तर देण्यासाठी आपण विचार करूं लागतो तोच पुढल्याच परिच्छेदांत ते साक्रेटिसाच्या अतुल मनोधैर्याचें व लोकहितेच्छेचें कौतुक करतांना आढळतात; परंतु कसेंहि म्हटलें तरी वरील दोषदर्शन लक्षणीय आहे यांत संशय नाही. त्याचप्रमाणे ह्याच प्रस्तावनेंत ते असें पुढे कबूल करतात की साक्रेटिसाने आपल्या आत्मसमर्थनपर भाषणांत जे मुद्दे पुढे मांडले आहेत त्यांतील कांहीं मुद्दे आपणांस आतां अगदीं 'बाष्कळपणाचे नाही तरी पोरकटपणाचे तरी वाटतात.' हे मुद्दे कोणते ते वामनरावांनी पुढे दिलेले आहेत; परंतु हे मुद्दे किती पोरकटपणाचे आहेत हें

दाखवून देत असतांना सत्यदर्शी वामनराव ही गोष्ट आपल्या निदर्शनास आणून देतात की साक्रेटिसाच्या कांही चुकीच्या भासणाऱ्या कोटिक्रमांत त्याचें खरें विचाराअन्ती बनलेलें मत प्रतिबिंबित झालेलें आहे. उदाहरणार्थ, ते असें म्हणतात की 'मनुष्य पाप करतो तें बुद्धिपुरस्सर नसतें, त्याच्या हातून तें घडतें, तेव्हां मी माझ्या पापाबद्दल जबाबदार नाही' असें जें साक्रेटीस म्हणाला, तें त्याचें खरोखरीचें मत होतें. ह्या ठिकाणीं माणसाला प्रवृत्तिस्वातंत्र्य आहे किंवा मनुष्य हा परवश आहे हा जो नीतिशास्त्रातील प्रश्न उद्भवतो, त्याचें उत्तर देण्याचें वामन मल्हारानी टाळलें आहे; तें अर्थात्च 'नीतिशास्त्रप्रवेशांतील' सातव्या प्रकरणांत व आपल्या इतर लेखातून वामनरावांनी विस्तारशः दिलेलें आहे. वामनरावांना आत्म्याचें प्रवृत्तिस्वातंत्र्य मान्य होतें, हें उघडच आहे.

भाषादोष : साक्रेटिसाची विवादप्रवृत्ति :

ह्या संवादांचें भाषान्तर करतांना वामनरावांनी जितकें भाषेकडे लक्ष द्यावयाला हवें होतें, तितकें दिलेलें दिसत नाही. प्रस्तुत निबंधाच्या अन्य भागांत ह्या संवादातील कांही भाषादोष दाखविले आहेत; तेव्हा त्यांची पुनरुक्ति येथे करीत नाही. येथे एवढेंच नमूद करतो की 'युथिफ्रॉन' ह्या संवादाची भाषा ही अनेक ठिकाणीं सदोष आहे. त्यातील बऱ्याच ठिकाणी ह्या भाषादोषामुळे अर्थनोध नीटसा होऊं शकत नाही. पुष्कळ ठिकाणी सुद्ध्यांची निष्कारण पुनरुक्ति झाल्यासारखी वाटते; त्यामुळे ह्या संवादाचें वाचन कांहीसैं कंटाळवाणें होतें; साक्रेटिसाची विचारपद्धतीच अशी होती की तिच्यांत सरलत्वापेक्षा वक्रोक्तीला, वक्रमार्गालाच अधिक महत्त्व होतें. कोणत्याहि विधानांतील सत्यत्व पारखण्यासाठी तो एकदम त्याजवर घाव घालून त्याची चिकित्सा करून तें पारखण्याच्या भानगडींत पडब नसे; तर तत्समान असें दुसरें विधान घेऊन म्हणजे तत्समान व्यवहाराला अनुलक्षून केलेलें असें विधान घेऊन त्याची सत्यासत्यता प्रथम पारखीत असे व मग त्यावरून मूळ विधानाचें सत्यत्व वा असत्यत्व अजमावण्याच्या तो भरीम पडत असे. साक्रेटिसाचें मुख्य तत्त्व म्हणजे वाद करताना प्रत्येकाने शब्दाचें अगोदर 'लक्षण' (व्याख्या) स्पष्ट केलें पाहिजे, हें होतें; व ह्यावरच भर देऊन, आपल्या प्रतिपक्षास हें

‘लक्षण’ करावयास लावून तो त्याच्या विधानाची अव्याप्ति, अतिव्याप्ति किंवा त्यांत दडलेला हेत्वाभास उघड करून दाखवीत असे; त्याच्या सर्व संवादांची घडण अशा प्रकारची असल्यामुळे त्यांचें भाषान्तर करतांना शब्दांच्या अतिसूक्ष्म अर्थीकडे अत्यंत लक्ष पुरवावें लागतें, हें उघडच आहे. वामनरावांनी हें लक्ष पुरविलें नाही, असें म्हणणें नाही; परंतु कांही ठिकाणी जितकें पुरविलें जाणें आवश्यक होतें तितकें पुरविलें न गेल्यामुळे त्यांच्या इतर लिखाणांत न सांपडणारी दुर्बोधता त्यांत थोडी फार आली आहे, एवढेंच म्हणणें.

साक्रेटिसाचें आत्मसमर्थन :

असें असलें तरी साक्रेटिसाच्या आत्मसमर्थनाचें भाषान्तर मात्र अथपासून इतीरर्थत सुरस उतरलें आहे. त्यांत कोठेहि अर्थनिष्पत्तीला अडचण पडत नाही. साक्रेटिसाच्या व्यक्तिमत्त्वावर संपूर्णपणे प्रकाश टाकणारें असें हें आत्मसमर्थनपर भाषण त्यांतील अनेक तत्त्वविचारांकरितां प्रसिद्धच आहे. या भाषणाचे शेवटचे दोन भाग विशेष परिणामकारक उतरले आहेत; विशेषतः देहान्त प्रायश्चित्ताची शिक्षा सुनावल्यानंतरचें साक्रेटिसाचें मृत्यूच्या स्वरूपासंबंधीचें भाषण त्याच्या विचारशीलतेची व सत्यशोधक वृत्तीचीच केवळ साक्ष पटवतें असें नाही, तर ह्या सत्यशोधनाच्या व्यवसायामध्ये ज्या विलक्षण कलानंदाचा आस्वाद त्याला घ्यावयास मिळत असे, त्याची यथोचित कल्पना आपणांस तें वाचीत असतां येऊं शकते. या अद्वितीय कलानंदाचा आस्वाद घेतांना व घेण्यासाठी अनेकदा मरण आलें तरी तें स्वीकारण्याची तो दाखवीत असलेली तयारी ही केवळ ‘बोलाचा’चि एक प्रकार आहे असें वाटत नाही. मृत्यूच्या प्रदेशात गेल्यावर हेसिऑड, होमर, ओडिसिअस, सिसिअस, ह्या सारख्या मोठमोठ्या कर्तृत्ववान् स्त्रीपुरुषांना भेटण्याची व त्यांच्याशीं संवाद करण्याची संधि आपणास प्राप्त होईल ह्या कल्पनेने साक्रेटिस आनंदून जातो; हा खरा तत्त्व-जिज्ञासूचा आनंद. ‘त्यांच्याशीं संभाषण करणें, त्यांच्या संगतींत राहणें, आणि प्रश्न विचारून विचारून त्यांची कसोटी पाहणें, या गोष्टी करण्यास जर सांपडलें तर आपणाला एक प्रकारचें निरतिशय सुख होईल, असें मला वाटतें,’ असें तो म्हणतो. ‘निंदेची मुस्कटदाबी करण्यापेक्षा भाषणांमध्ये

शक्य तेवढें निर्दोषत्व आणण्याचा प्रयत्न करणें अधिक सोपें व अधिक चांगलें आहे.” असली त्याच्या तोंडचीं ह्या भाषणांतील किती तरी वाक्यें आपल्या सहज लक्षांत राहतात. साक्रेटिसाला स्वतःच्या शहाणपणाची वाजवी जाणीव होती, आपणाला देहान्तशासन करण्यांत आपल्यापेक्षा अथेनियन लोकांचेंच खरेंखुरें नुकसान कसें आहे, हें त्याने स्पष्ट केलें आहे. आपल्या ठिकाणी ‘ धार्ष्ट्य व निलाजरेपणा ’ ह्या दोन्ही गोष्टी नसल्यामुळे आपल्या नशिबीं हें लौकिक अपयश कसें आलें आहे हें तो दाखवतो. ह्या आत्मसमर्थनपर भाषणाची सुरवात ज्या खेळकर, उपहासप्रधान अशा वृत्तीतून झाली आहे त्या वृत्तीचा भाषणाच्या शेवटी शेवटी लय होत जाऊन उत्तरार्धावर गाभीर्याची, शांतीची, उदास समाधानाची, उदात्त तत्त्वविचारांची छाया पसरली आहे. वामनरावांनी ह्या उदात्तरम्य चित्रांतील रंगसंगति, छायाप्रकाश, सुरुपता आपल्या भाषान्तरांत कायम राखली आहे.

‘ क्रिटो ’ व ‘ भगवद्गीता ’ :

वामनरावांनी हे संवाद पाश्चात्य व पौर्वात्य विचारांतील साधर्म्यस्थलें लक्षांत यावीत व तदनुसार स्वाभिमानाचें पोषण व्हावें ह्या हेतूने भाषान्तरित केलेले असल्यामुळे त्यांच्या उपोद्धातांत त्यांनी अनेक साधर्म्यस्थलें सूचित केलीं आहेत. उदाहरणार्थ ‘ क्रिटो ’ ह्या संवादांत साक्रेटिसाच्या ‘ क्रिटो ’ नांवाच्या एका वयस्क व श्रीमन्त मित्राने त्याच्या देहान्त शिक्षेच्या आधल्या दिवशीं त्याची तुसंगांतून सुटका करण्याचा प्रयत्न केला असतां त्या समर्थी साक्रेटिसाने त्याजबरोबर केलेला तत्त्ववाद आलेला आहे. ह्या वादांचा थोडक्यांत व ‘ शब्दापेक्षा भावार्थाकडे ’ अधिक लक्ष देऊन सारांश देतांना वामन मल्हार असें दाखवितात की त्यांतील मुख्य प्रश्न व भगवद्गीतेतील प्रश्न हे दोन्हीहि तत्त्वतः सारखेच आहेत : “ एकीकडे आपलें स्वहित, आणि आपल्या उच्च मनोवृत्ति व दुसरीकडे समाजहित व दुसऱ्या उच्च मनोवृत्ति यांचा कलह चालला असतां काय करावें हा दोहींचा प्रश्न आहे...कर्तव्य करण्यांत आपली किंवा दुसऱ्याची प्राणहानि होत असली, तरी तें ‘ कर्तव्य, ’ ‘ कर्तव्यच ’ समजावयाचें की काय असा दोहींमधला सामान्य प्रश्न आहे. भेद एवढाच आहे की ‘ दुसऱ्याचें प्राण घेणें, ’ हें अर्जुनाचें एक उच्च कर्तव्य

त्याला सांगत होतें, व ' लोक आपला प्राण घेत आहेत, तो त्यांना घेऊं दे ' हें साक्रेटिसाचें एक उच्च कर्तव्य त्याला सांगत होतें. न्यायदृष्टीने-धर्मदृष्टीने-जें उच्चतर कर्तव्य ठरेल तें करावें; कर्तव्याची उच्चनीचता किंवा अवश्यकरणीयता (हा शब्द वामनरावांनीं बनविलेला आहे.) कशी ठरवावयाची हा प्रश्न दोन्ही ठिकाणीं किंचित् मुग्ध ठेवलेला आहे; (गीतेंत कार्याकार्यनिर्णयाची कसोटी सांगितलेली नाही असेंच वामनरावांचें मत होतें, हें मागे दाखविलेंच आहे.) पण अमुक गोष्ट अवश्यकर्तव्य असें एकदा ठरल्यावर त्यायोगें होणारी स्वप्राणहानि किंवा परप्राणहानि गौण महत्त्वाची आहे, असा दोहोंमधील भावार्थ आहे." अशा प्रकारचें ह्या दोन प्रसंगांतील साधर्म्य अत्यंत सुबोध-पणे स्पष्ट करून वामनराव म्हणतात, " शस्त्रांन घेऊन शत्रूशीं लढण्यांत जें धैर्य लागतें तें पळून जाण्याची संधी आली असतां देखील तुरुंगांतच राहून स्वधर्म म्हणून आपल्या हातानेच विषाचा प्याला पिण्यास लागणाऱ्या धैर्यापेक्षा कमी दर्जाचें आहे असें मला वाटत नाही." वामनरावांनीं हा ग्रंथ ज्या हेतूने लिहावयास घेतला होता तो हेतू लक्षांत न घेतां केवळ चिकित्सक दृष्टीने जरी वरील साधर्म्यदर्शनाकडे पाहिलें तरी त्यांतील मार्मिकता व त्याची प्रयोजकता पटल्याशिवाय राहणार नाही.

आत्म्याचें अमरत्व :

फिडो या संवादांतील तात्त्विक कोटिक्रमांचा थोडक्यांत सारांश देण्याची वामनरावांची इच्छा होती, परंतु विस्तारभयास्तव तसें न करतां त्यांतील मुख्य प्रश्नाचा म्हणजे ' आत्म्याच्या अमरत्वा 'चा आधुनिक शास्त्रीय दृष्टीने उद्‌घापोह करावा व तो तसा उद्‌घापोह करीत असतांनाच त्याच्या ओघांत येईल तसतसा त्या संवादांतील सारांश देऊन त्यांतील गुण-दोषांचें आविष्करण करावें, असें त्यांनीं शेवटीं योजलेलें दिसतें. कारण हा उपोद्घात लिहीत असतांच त्यांनीं ' आत्म्याचें अमरत्व ' ह्या विषयावर एक स्वतंत्रच प्रबंध लिहिला आहे. (ह्याच विषयाचा सांगोपांग परामर्श वामनरावांनीं ' नीतिशास्त्रप्रवेशां 'तील चौदाव्या प्रकरणांत घेतला आहे.) ह्या प्रबंधांत आत्मा हा अमर आहे असें सिद्ध करण्यासाठीं जीं प्रमाणें देण्यांत येतात, त्यांची वामनरावांनीं अनुक्रमाने चिकित्सा केली आहे. वामनरावांनीं

चिकित्सेसाठीं घेतलेलीं प्रमाणें पुढीलप्रकारचीं आहेत: (१) आत्मवाक्य, (२) आध्यात्मिक शोधकांचे प्रयत्न. (Psychological Researches) अनुमानपद्धत. (३) जन्मतःच दिसून येणाऱ्या विलक्षण मानसिक शक्तीं-वरून पूर्वसंस्काराविषयी अनुमान, (४) प्लेटोचीं प्रमाणें : ' ज्ञान म्हणजे पूर्वीच्या ज्ञानाचें स्मरण, ' ' इतरेतरोत्पत्ति, ' सत्तत्त्ववाद ' (Doctrine of Ideas). हीं चारीं प्रमाणें चिकित्सापूर्वक खोडून काढल्यानंतर वामनराव अमरत्वाबद्दलचा सिद्धान्त न्यायशास्त्रदृष्ट्या जरी असिद्ध असला तरी नैतिक आकांक्षेच्या किंवा प्रेमाच्या दृष्टीने तो खरा मानणें आवश्यक आहे, अशा प्रकारची विचारसरणी पुढे मांडणारें जें पांचवें प्रमाण आहे त्याचें विवेचन करतात. या विवेचनाचा निष्कर्ष म्हणून मांडतांना ते म्हणतात, " म्हणजे ह्याचा अर्थ असा की सृष्टीदेवतेची, आधिभौतिक शास्त्राची व इतिहासाची साक्ष बाजूला सारून सात्विक मनुष्य आपल्या कोमल हृदयाची-आपल्या सदभिरुचीची, आपल्या दुराधिरोहिणी आकांक्षेची, आपल्या सदच्छेची साक्ष विश्वसनीय मानतो. " व पुढें विचारतात, " आत्म्याच्या अमरत्वाबद्दल हीच साक्ष त्याने कां खरी मानूं नये ? " अगोदरचीं सगळीं प्रमाणें खोडून काढतांना वामन मल्हार जेवढी न्यायबुद्धि दाखवितात, तेवढीच हें शेवटचें प्रमाण पुरस्कारतांना ते सहानुभूति दाखवितात. बुद्धीपेक्षा सद्भावनांना वामनरावांच्या वैचारिकेंत वरचें स्थान होतें असें जें सारखें वाटतें, तें त्यांच्या लेखनांतील, भाषणांतील व उक्तींतील असल्या स्थळांनुळेच. नीति-शास्त्राचा पाया सद्वासना, सद्भावना, सुशिक्षण व सत्संगति ह्यांत आहे असें प्रतिपादणारे वामनराव ते हेच होत. ह्या शेवटच्या प्रमाणाचा वामनरावांनी जो सहानुभूतिपर विचार केला आहे व ' याच्यांत कांही वावगें असें नाही ' असा जो अन्तीं शेरा मारला आहे, तो त्यांच्या नेहमीच्या चिकित्सक सत्य-शोधक वृत्तीला साजेसा नसला तरी त्यांच्या प्रेमळ, समंजस व कलात्मक वृत्तीला साजेसा आहे असेंच म्हटलें पाहिजे. अगोदरचीं प्रमाणें खोडून काढतांना दिसून येणारी त्यांची कठोर न्यायबुद्धि येथेच कां पंगुळली ह्याचा विचार करूं लागल्यावर वामनरावांच्या ठिकाणीं मनुष्यमात्राच्या ठिकाणच्या सद्भावनांबद्दल असणारा विश्वास व तत्संबंधीचें प्रेम ह्या दोन्हीहि गोष्टी किती दृढ होत्या याची जाणीव होते; त्यांच्या न्यायबुद्धीला येथे मृदुता येते, तिचे

सत्यान्वेषी नेत्र येथे सहानुभूतीने चमकूं लागतात, ते ह्यामुळेच. जें बुद्धि पटवून देऊं शकत नाही, तें भावना जाणूं शकते हेंच त्यांना येथे दाखवावयाचें आहे जणूं.

परंतु ह्याच प्रबंधांत परलोकविद्येसंबंधी विवेचन करतांना व ह्या विद्येच्या मदतीने आत्म्याचें अमरत्व कसें सिद्ध होऊं शकत नाही हें दाखवीत असतांना वामनराव अशा एका स्थळी पोंचतात की तेथे त्यांचे त्यांनाच असें वाटूं लागतें की आपण घालीत आहोंत तो वितंडवाद तर नव्हे ना ? आपल्याला आलेल्या ह्या शंकेचें निरसन करतांना वामनरावांनी जें विवेचन केलें आहे तें अस्सल विवेकवाद्याला लाजवील, असें आहे. वामनराव लिहितात, “ यावर शंका घेणें म्हणजे शंकेखोरपणाचा अतिरेक करण्यासारखें दिसतें व असला शंकेखोर मनुष्य वितंडवादी भासतो; परंतु ह्या एवढ्याच पुराव्यावरून (अन्योन्य-संपूरक लेखांवरून) भुतांचें अस्तित्व मानलेंच पाहिजे असें मात्र नव्हे; एवढें म्हटल्याशिवाय या लेखकाला राहवत नाही. युक्तिवादाने एखाद्या प्रश्नाचा विचार करूं लागल्यावर युक्तिवाद त्याला जिकडे नेईल तिकडे मनुष्याने जावें. म्हणजे युक्तिवादाचाच निर्णय खरा असें मात्र नव्हे; युक्तिवादापेक्षाहि अधिक योग्यतेचीं म्हणजे त्याला अगोचर असलेलीं अशीं कांही तत्त्वे आहेत. तीं आपण खुशाल खरीं मानावीत व त्यांना अनुसरून चालावें. परंतु तीं युक्तिवादाने सिद्ध होतात असें उगीच म्हणूं नये, किंवा लोकांना भासवूं नये. आत्म्याचें अमरत्व श्रद्धेय असेल, पण तें युक्तिवादाने सिद्ध होतें किंवा नाही याचा विचार करूं लागल्यावर लोक आपल्याला वितंडवादी म्हणतील, ह्या भीतीला फारशी भीक घालूं नये असें या लेखकाला वाटतें. ”

साक्रेटिसाच्या संवादांचें भाषांतर : उपकारकता :

वामनरावांच्या ठिकाणी स्वाभाविकच असलेली तत्त्वज्ञिज्ञासा त्यांनी केलेल्या ह्या साक्रेटिसाच्या संवादांच्या भाषांतरामुळे अधिक वाढीस लागली हें तर खरेंच; शिवाय तिला एकप्रकारचें वळण लावण्याचें कार्य ह्या संवादांच्या भाषांतरांनी साधलें. अगोदरच संवादरूपाने तत्त्वचर्चा करण्याची वामनरावांना आवड; त्यांत संवादरूपाने तत्त्वचर्चा करणाऱ्यांचा अधिराजा जो साक्रेटीस त्याच्या संवादांचेंच भाषांतर करण्याचें कार्य आत्मसुखबोधार्थ स्वीकारलेलें;

तेव्हा ह्या संवादांचें भाषांतर होत असतां वामनरावांच्या मूळच्या तत्त्वचिंतन-पर वृत्तीला अत्यंत परिपोषक असें तत्त्वविचारांचेंच खाद्य जसें त्यांतून मिळालें त्याचप्रमाणें त्यांच्या लेखनप्रकृतीला साजेसें असें क्षेत्रहि त्यांत आढळलें असल्यास, व त्याचा तिच्या भाविकालांतील विकासावर यथोचित परिणाम झाला असल्यास त्यांत नवल नाही. प्रत्येक तात्त्विक स्वरूपाच्या प्रश्नाकडे अनेक अंगांनी पाहिलें पाहिजे ही जी वामनरावांच्या ठिकाणी खऱ्या तत्त्व-जिज्ञासूला शोभणारी अशी समजूत दिसून येते, ती दृढमूल करायला साक्रेटिसाच्या संवादांचें हें भाषांतर बरेंचसें कारण झालें असावें असें वाटतें. असें मुख्यतः वाटण्याचें कारण असें की वामनरावांनी हें जें भाषांतर केलें तें दुसऱ्याच्या सांगण्यावरून, दुसऱ्यांकरितां केलें नव्हतें, तर अन्तःप्रेरणेने व आत्मसुखबोधार्थ केलें होतें; अर्थात्च त्यांच्या लेखनप्रकृतीवर त्याचा सुपरिणाम अधिक सखोल झाला असेल हें उघडच आहे.

अप्रकाशित राजकीय लिखाण :

वामनरावांच्या इतर तत्त्वचिंतनपर व तत्त्वचर्चात्मक लिखाणाचा विचार करतांना ज्या एकदोन गोष्टी आढळून येतात त्यांचा प्रथम निर्देश करून मग त्यांतील प्रमुख लेखांकडे वळूं. वामनरावांनी 'विश्ववृत्ता' मधून, 'केसरी' व 'मराठा' मधून व 'संदेश' मधून जें राजकीय स्वरूपाचें वर्तमानपत्री लिखाण केलें त्याचें वाचन प्रस्तुत लेखकाने केलेलें नसल्यामुळे त्याचें स्वरूप काय होतें हें सांगतां येणें त्याला कठीण आहे. 'विश्ववृत्त' मासिकांतील निवडक निबंधांचा जो संग्रह विजापूरकरांनी प्रसिद्ध केलेला आहे, त्यांत 'बहिष्कारयोग व आपला जोर' हा वामनरावांचा एकच लेख संग्रहित केला आहे. हा लेख १९०६-७ सालच्या काँग्रेसच्या अधिवेशनानंतर लिहिलेला असल्यामुळे त्यांत स्वदेशी व बहिष्कार हे प्रश्न प्रामुख्याने चर्चेला आले आहेत. प्राथमिक शिक्षणाचा प्रसार, जात्यभिमानाचा अवहेर व स्वतःचें निष्कलंक, स्वार्थ-त्यागाचें, उत्साहाचें बहिष्कारव्रताचें उदाहरण ह्यांशिवाय हा बहिष्कारयोग साध्य होणार नाही असें वामनरावांनी म्हटलें आहे. त्यांत केसरीचें उदाहरण घेऊन वामनरावांनी असें म्हटलें आहे की "लोकमान्य टिळकांना आपण स्वार्थत्यागाचे पुतळे मानतो. पण केसरीचा कागद स्वदेशी होण्यास त्यांनी

किती वेळ घेतला ? व हल्ली तरी तो नेहमी स्वदेशीच असतो काय ? आधी त्यांना स्वदेशी व्रत ठाऊक नव्हतें काय ? पूर्वीची पुण्यांतील स्वदेशी चळवळ त्यांना ठाऊक नव्हती काय ? आज केसरीकारांना वर्षास दहा पंधरा हजार रुपये उत्पन्न आहे. त्यापैकी वर्षास पांच सहा हजार पैसाफंडास देण्यास ते तयार आहेत काय ? ” परंतु पुढे केसरीकारांच्या इतरापेक्षा अधिक असलेल्या स्वार्थत्यागाचें तोंड भरून वर्णन करून वामनराव म्हणतात की, तथापि मुद्दा हा की “ आमच्यासारखे कमधीराचे लोकच फार आहेत. ” शेवटच्या वाक्यांतील ‘ कमधीराचे ’ हें विशेषण शेवटी वामनरावांनी स्वतःकडेच लावून घेतलें, ह्यांतच त्याच्या वृत्तीतील मौज आहे. वामनरावाचे हे सगळे राजकीय स्वरूपाचे लेख एकत्रित होणें आवश्यक आहे; त्यामुळे त्यांच्या वाङ्मयीन व्यक्तिमत्त्वावर मोठासा नवीन प्रकाश पडेल असें नाही, परंतु तारुण्यांतील तडफदार विचार व्यक्त करतांना त्यांतहि जो संयम, जो प्रतिपक्षाबद्दल व त्याच्या विचारप्रणालीबद्दल आदर त्यांनी व्यक्त केलेला असेल त्याच्या दर्शनाने व जाणिवेने वामनरावांचें वाङ्मयीन व्यक्तिमत्व अधिक पूर्णत्वाने प्रतीत होईल यांत संशय नाही.

संशोधनाची आवड :

ह्या राजकीय स्वरूपाच्या लेखनाशिवाय वामनरावांनी जे इतर किरकोळ लेख लिहिले आहेत त्यात अधूनमधून कॉलेजमध्ये ऐतिहासिक कागद-पत्रांतील मजकूर शिकवीत असतां जीं अर्थविवरणाच्या दृष्टीने शंकास्पद अशीं स्थळें त्यांच्या वाचनांत आलीं त्यांची जिज्ञासूवृत्तीनें नोंद करणारे लेख त्यांनी जे मधून मधून लिहिलेले आहेत, त्यांचा अवश्य उल्लेख केला पाहिजे. आपल्या उर्वरित आयुष्यांत आपल्या हातून कांही तरी संशोधनात्मक अशी कामगिरी व्हावी अशी वामन मल्हारांची इच्छा होती असें आपण ऐकतो; ही संशोधनपर कामगिरी जर त्यांजकडून झाली असती तर तिचें स्वरूप किती सत्यप्रसाराला उपकारक झालें असतें हें ह्या अत्यल्प शंकांलेखांवरून दिसून येतें. ‘ सभासदाच्या बखरींतील कांही पाठ ’ ह्या लेखांत इष्ट पाठ सुचवितांना वामनरावांनी जें सौजन्य, जीं निरभिमानता, जीं सत्यभक्ति व जीं कुशाग्रबुद्धि दाखविली आहे ती लक्षांत घेतां उत्तरवयांत संशोधनकार्य हातीं घेण्याबाबतची

त्यांची महत्त्वाकांक्षा किती स्वाभाविक होती याची कल्पना येते. ह्याच दृष्टीने त्यांचे गीतार्थाबाबत लिहिलेले शंकालेख वाचण्यासारखे आहेत.

दोन नामांकित लेखमाला :

वामनरावांच्या स्फुट लिखाणापैकी त्यांनी लिहिलेल्या दोन लेखमालांचा परामर्श घ्यावयाचा राहिला; ह्या लेखमाला म्हणजे वामनरावांच्या तत्त्वचिंतनपर, विवादात्मक लिखाणाचे दोन सुंदर नमुने होत. 'ज्ञान हैं विष की अमृत !', 'ज्ञानवृद्धि ही जीवितांतील काव्याची हानि करते काय ?', 'ज्ञान धर्माला व नीतीला पोषक नाही काय ?' व 'ज्ञानवृद्धीबरोबर येणारा अज्ञेयवाद' हे पहिल्या लेखमालेंतील चारीहि लेख पुणे येथील सारस्वत मंडळापुढे व मुंबई येथील एल्फिन्स्टन कॉलेजमध्ये वामन मल्हारांनी दिलेल्या व्याख्यानांतून जन्माला आलेले आहेत. ह्या चारीहि लेखांतून वामनरावांच्या तत्त्वशोधन-पद्धतींतील सगळेच गुणविशेष प्रकर्षाने व्यक्त झाले आहेत. अगदी पहिल्याच निबंधामध्ये आपणाला अमान्य असलेला ज्ञानाविरुद्धचा 'ज्ञान हैं विष' हा पूर्वपक्ष वामनरावांनी जो मांडलेला आहे तो त्यांच्या नेहमींच्याच 'दुसऱ्याचें खरें हद्दत कळत्याशिवाय खरा आदर वाटणार नाही व खरा आदर वाटल्या-शिवाय खरा समेट होणार नाही' ह्या ब्रीदवाक्याला अनुसरूनच मांडलेला असल्यामुळे तो सर्वांगपरिपूर्ण व म्हणूनच अत्यंत प्रत्ययकारक उतरला आहे; ह्या पक्षाची बाजू मांडतांना वामनरावांनी संपूर्ण परमनप्रवेश करून अस्सल विवादपट्ट्या सगळा अभिनिवेश त्यांत ओतला आहे. ज्योतिःशास्त्र, मानव-शास्त्र, इतिहास, समाजशास्त्र, धर्मशास्त्र, प्राणिशास्त्र, वनस्पतिशास्त्र एवढेंच नव्हे तर निरुक्तिशास्त्र व भाषाशास्त्र यांतील अनेक उदाहरणे देऊन हीं शास्त्रे जीवनांतील किती तरी, कोमल, रम्य, आदरणीय व पूज्य वस्तू आज कशा रसशून्य, सौंदर्यहीन मृतप्राय बनवीत आहेत हे सप्रमाण स्पष्ट करून शेवटीं "संसारांतील काव्य जावो, रमणीयता जावो, नीति जावो, धर्म जावो, पण ज्ञानाने 'सत्य'च जर अधिक अस्पष्ट, अस्थिर, अनिश्चित केले, व पुढे पुढे जिज्ञासाहि निरुत्साही, हीनबल व मंदतेज केली, तर मग कठीणच अवस्था आली म्हणावयाची !' अशी भीति व्यक्त करून भावात्मक परिणामाचा उत्कर्ष साधला आहे. 'अर्जुनाला क्षत्रियोचित कर्माच्या बाबतींत ज्याप्रमाणे

नैराश्य व दौर्बल्य प्राप्त झालें, त्याप्रमाणे ज्ञानार्जनाच्या बाबतींतहि सामान्य माणसाला विचारान्ती कधी कधी व काही वेळ तरी जें हृदयदौर्बल्य येतें, ” त्याचें ह्या पद्दत्या निबंधात वामनरावांनी अगदी हुबेहुब चित्र रेखाटलें आहे. त्यामध्ये प्रति क्षाची वाजू समजाऊन घेण्याबाबत ज्याप्रमाणें खरीखुरी आस्था दिसून येते, त्याचप्रमाणें समजून घेतलेल्या भूमिकेचें परिणामकारक विशदीकरण करण्यास आवश्यक असलेली तद्रूप होण्याची व तद्रूप झाल्यावर स्वाभाविकच ती भूमिका एक प्रकारच्या हिरीरीने व अभिनिवेशाने वाचकांसमोर मांडण्याची शक्तीहि त्यांत दिसून येते.

एक शंका :

हा पूर्वपक्ष जिनच्या अभिनिवेशाने मांडलेला आहे तितक्याच अभिनिवेशाने वामनरावांनी उत्तरपक्ष मांडलेला आहे यांत काहीच नवल नाही; कारण तो त्यांना मान्य असलेला असा त्यांचा स्वतःचाच पक्ष आहे. यांत ज्ञानवृद्धि ही जीवितांतील काव्याची हानि करीत नाही हा उत्तरपक्ष करीत असतांना काव्यशक्ति ह्या शब्दाचा शब्दसृष्टींतील अर्थ, लाक्षणिक अर्थ, प्रतिभाशक्ति हा अर्थ असे वेगवेगळे अर्थ घेऊन त्यावरून शास्त्रज्ञान हें मनुष्याला गद्यमय व रसशून्य बनवीत नाही, संसारातीत काव्य कमी करीत नाही, मनुष्यजातीची रसोपभोग घेण्याची व रसनिर्मिति करण्याची शक्ति हीनबल करीत नाही तर तें उलट मनुष्याला अधिक काव्यमय, सौंदर्यदर्शी बनविते हें सिद्ध केले आहे. विद्वत्त्व आणि कवित्व परस्परांना मारक नसून तारक आहेत, परिपोषक आहेत अशा प्रकारचे आपलें अत्यंत आवडतें मत वामनरावांनी आपल्या अनेक लेखांतून प्रतिपादलेले आहे; येथेंहि त्यांनी तेंच मत परंतु विशेष हिरीरीने मांडलेलें दिसतें. वामनरावांचा हा सगळा उत्तरपक्ष वाचून जी एक शंका शिल्बक उरते ती अशी की ज्ञानवृद्धीने एकंदर मानवी जीवितांतील काव्य कमी होत नसेल, परंतु तर्क, अनुमान इत्यादि बौद्धिक शक्तींच्या कार्यावर आधारलेलें आजचें ज्ञानार्जन हें बुद्धीला थोडेंफार काठिण्यच आणीत नाही काय ? अशा ज्ञानार्जनाच्या मागे सतत लागलेला मानव जी सत्यें अवलोकितो तीं तर्कबुद्धि-प्रेरित कल्पनाशक्तींच्या विलासाने भासमान् झालेलीं असतात : त्यांचें स्वरूप कार्यकारणामक असें असतें. हीं सत्यें, कलावंत जीं सत्यें अवलोकितो त्यांपेक्षा

भिन्न स्वरूपाची असतात. कारण कलावंताची कल्पनाशक्ति ही तर्कप्रेरित नसते तर भावप्रेरित असते : तेथे तर्क किंवा अनुमान या शक्तीचाच केवळ खेळ नसतो; व म्हणूनच कलावंताला जी सत्ये दिसतात तीं शास्त्रीय सत्यापेक्षा स्वरूपाने वेगळी असतात, असे म्हणावे लागते. मनुष्याच्या कल्पनाशक्तीस जसे वळण लावावे तसेच थोडेबहुत लागत असते. शास्त्रीय कल्पनाशक्ति ही कोणत्याहि वस्तूचे किंवा घटनेचे कार्यकारणभाव शोधून काढण्यास उत्सुक असणार व ह्या तिच्या कार्यातून जी सत्यनिष्पत्ति होईल ती कलात्मक सत्ये कितपत तिच्या पदरांत टाकील याबद्दल संशयच आहे. ती जी सत्ये तिच्या पदरांत टाकणार तीं शास्त्रीय सत्येच असणार, व त्यांचा उपयोग ज्ञानाची वाढ करण्याकडे झाला, तरी कलात्मक सत्ये अवलोकण्याची मनाची शक्ति त्यामुळे कालान्तराने थोडीफार हीनबल होणार यांत संशय नाही. तर्काधिष्ठित ज्ञानार्जनापासून अप्रत्यक्षपणे होणारी ही काव्याची हानि वामनरावांनी इतरत्र कबूल केली आहे; परंतु ह्या निबंधांत मात्र त्यांनी आपला उत्तरपक्ष मांडतांना ह्या मुद्याचा कोठे ओझरतांही उल्लेख केलेला नाही. शास्त्रीय कल्पनाशक्ति ही बुद्धिप्रेरित असते हा मूलस्वरूपी भेद मान्य केल्यानंतर तर्काधिष्ठित ज्ञानार्जन हे कोणत्या प्रकारच्या कल्पनाशक्तीचा परिपोष करते हा प्रश्न सुटतो व ज्ञानवृद्धि ही जीवितातील काव्याची हानि करीत नसली तरी सतत केलेल्या तर्काधिष्ठित ज्ञानार्जनाचा परिणाम हा माणसाच्या ठिकाणी भावसौंदर्य पाहण्याची जी शक्ति असते ती अप्रत्यक्षरीत्या हीनबल करण्यात होतो हे सिद्ध होतें असे वाटते.

‘ज्ञान धर्मांला व नीतीला पोषक नाही काय ?’ ह्या आपल्या वरील मालेतील तिसऱ्या निबंधांत वामनरावांनी धर्म म्हणजे काय हाच प्रश्न उपस्थित केला असून त्यावरील आपले मागे, १९२१ सालीं विविधज्ञानविस्तारात व पुढे १९२७ सालीं रत्नाकरांत दिलेले मतच येथेहि विस्तारानें मांडले आहे. ‘न हि सत्यात्परो धर्मः’ किंवा ‘परोपकार भूतदया हाच धर्म’ किंवा

धृतिः क्षमा शमोऽस्तेयं शोचमिन्द्रियनिग्रहः ।

धीर्विद्या सत्यमक्रोधो दशकं धर्मलक्षणम् ।

इत्यादि ‘धर्म’ शब्दाचे अर्थ घेऊन ज्ञानवृद्धि ही खऱ्याखऱ्या धर्मतत्त्वांना यत्किंचित्हि बाधक झालेली नाही हे स्पष्ट केले आहे. ज्ञानाने ईश्वरा-

विषयीची आस्तिक्यबुद्धि कमी झालेली आहे काय ह्या प्रश्नाचें उत्तर देतांना वामनरावांनी जीं मते व्यक्त केलीं आहेत तींच पुढें रत्नाकरांतील लेखांत व 'सुशीलेचा देव' या कथेंत व्यक्त झालीं आहेत. (ह्या संबंधीच्या वामनरावांच्या मताचे संपूर्ण दर्शन मार्गेच एका परिच्छेदांत केलेलें आहे.) 'देवपूजा म्हणजे ध्येयपूजा' असें हेगेलपक्षीय लोकांचें म्हणणें पडेल व आपलेहि असेंच आहे, फक्त 'माझा धर्म तोच खरा धर्म' असें मानणाऱ्यांपैकी आपण नाही, गीतेंत सांगितल्याप्रमाणें, पण किंचित् निराळ्या अर्थाने प्रत्येकाचा 'स्वधर्म'—म्हणजे त्याला पटलेला धर्म—त्याला श्रेष्ठ होय, असें मानणारांपैकी आपण एक आहोंत, असें वामनरावांनी येथे बजावले आहे व वर उल्लेखिलेल्या लेखांतल्याप्रमाणेंच 'कॉंट (Comte), मिल, ब्रॅडलो, आगरकर इत्यादिकांना 'सत्य,' 'आदर्शभूत मानवजाति,' 'समाजसेवा' किंवा अशाच प्रकारचें ध्येय ईश्वराचे ठिकाणीं होतें, व ते या ईश्वराची दृढभावाने, निष्कामबुद्धीने, स्वार्थत्यागपूर्वक निरंतर पूजा करीत होते; अर्थात् ते नास्तिक नव्हते—हें जर तुम्ही कबूल करीत असाल, तर ईश्वराविषयी आस्तिक्यबुद्धि ही धार्मिकतेला आवश्यक नाही, असें म्हणण्याचें कोणालाच कारण नाही. पण असा जर अर्थ मान्य नसेल—तर मात्र आमची अधार्मिकांत गणना झालेली पुरवली...असें म्हणण्याची कित्येकांना पाळी येईल, असें आपले ह्यासंबंधीचें मत स्पष्ट शब्दांत मांडलेलें आहे. वर निर्देशिलेल्या निबंधांतील वामन मल्हारांचा सत्याभिनिवेश त्यांचें वैचारिक पुरोगामित्व पुरेपूर पटवून देतो. खरेखुरें आधुनिकत्व कशांत आहे याचें वामनरावांना सम्यक् ज्ञान झालेलें होतें; त्यामुळेच त्यांच्या हातून आधुनिकांचा, सच्च्या नवमतवाद्यांचा, यथार्थाने पुरोगामि असणाऱ्यांचा अतोनात फायदा झाला आहे. वामनरावांची ही खऱ्याखुऱ्या सत्यांचा शोध लावून त्यांचा प्रसार करणारी विवरणें पाहिलीं की पुष्कळ वेळां असें वाटतें की वामनरावांच्या अगोदर महाराष्ट्रात जी कर्त्या सुधारकांची पिढी होऊन गेली तिच्या कार्याचें तत्त्वज्ञान ग्रथित करायलाच ह्या तत्त्वयोगी कलावन्ताचा अवतार झाला असावा. ह्याच कर्त्या सुधारकांची वेगवेगळ्या क्षेत्रांतील कार्यांची तात्त्विक बैठक वामनरावांनी आपल्या धर्म, नीति, सत्य, सौजन्य, कर्म, योग, सौंदर्य इत्यादींवरील विवेचनांच्या द्वारां सुस्थिर केली आहे. शास्त्राध्ययन हें खऱ्याखुऱ्या धार्मिक

व नैतिक सद्भावनांना कसे बाधक ठरत नाही हे ह्या तिसऱ्या निबंधांत दाखविल्यानंतर वामनराव ज्ञानवृद्धीबरोबर येणाऱ्या अज्ञेयवादाचे स्वरूप कोणत्या प्रकारचे असते ते आपल्या चवथ्या निबंधांत स्पष्ट करतात. आज अज्ञेयवाद हा केवळ अत्यंत गहनगूढ असणाऱ्या प्रश्नांसंबंधानेच आहे हे प्रथम स्पष्ट करून व तर्काच्या साहाय्यानेच सिद्ध होत असलेले तर्कशक्तीचे समर्थादत्व गृहीत धरून वामनराव म्हणतात, “तर्कापलीकडील जे पार-लौकिकादि विषय आपल्या इकडे मानिले आहेत, त्यासंबंधी देखील माझे तरी मत असे आहे की तर्काशिवाय दुसरे एखादे ज्ञानसाधन—वेद, श्रद्धा, सद्बुद्धयत्व, intuition, योगमार्गांतील समाधि वगैरे वगैरेपैकी एखादे ज्ञानसाधन—असले तर ते मानावे, पण एवढे लक्षांत ठेवले पाहिजे की या साधनाने होणारे ज्ञान आणि तर्काने होणारे ज्ञान यांची एकवाक्यता केल्या-शिवाय ते ज्ञान खरे व टिकाऊ समाधान देऊ शकणार नाही. दुसरे असे की जोपर्यंत अशी एकवाक्यता झालेली नाही, तोपर्यंत तर्काची मुस्कटदाबी करून भागावयाचे नाही.” वामनरावांचे हे मत मागे परलोकविद्येविषयीच्या त्यांच्या विवेचनांतील वर उद्धृत केलेल्या मताशी तुलण्यासारखे आहे. तर्काखेरीज असलेली इतर ज्ञानसाधने वामनरावांना मान्य आहेत; मात्र त्या सर्व साधनांपासून होणाऱ्या ज्ञानाची अंती एकवाक्यता झाली पाहिजे व हे तर्काला पटले पाहिजे हे त्यांचे अत्यंत आवडते मत होते. मागील पानांतील त्यांच्या मतांच्या विवेचनांत ते ठिकठिकाणी स्पष्ट करण्याचा प्रयत्न केलेलाच आहे. प्रस्तुत निबंधांत इतिहासाच्या ज्ञानाने शेवटी अज्ञेयवाद माजतो हे विधान खोडून काढतांना वामनराव म्हणतात, “अमुक सिद्धांत स्थापन करण्याकरिता किंवा खोडून काढण्याकरिता इतिहास-संशोधन करावयाचे नाही, तर सत्य शोधून काढण्याची इच्छा मनुष्यमात्रामध्ये असते तिची तृती व्हावी, म्हणून ते करावयाचे.” ‘इतिहासाचा उपयोग’ ह्या आपल्या ‘लोकशिक्षणां’त लिहिलेल्या निबंधांतहि वामनरावांनी थोडक्यांत ह्या विषयाचा वरील दृष्टीनेच परामर्श घेतला आहे.

वामनरावांची ज्ञानभक्ति :

ह्या अज्ञेयवादावरील निबंधाचा शेवटचा भाग वाचीत असता वामनरावांची ज्ञानभक्ति किती दृढ व निष्ठापूर्ण होती याचा प्रत्यय येतो. वामनरावांच्या

ठिकाणचा तथाकथित संशयात्मा पार लोप पावलेला असून ह्या ठिकाणी बोलत आहे तो निश्चयात्मा आहे असें दिसतें. ह्या बोलण्यांत तेज आहे, सामर्थ्य आहे, प्रत्यय आहे व ज्वलंत निष्ठा आहे. पुढील शब्द वामनरावांचे आहेत. “ ज्ञान हें उच्चतम आनंद देणारें आहे, तें संसाराला रमणीयता आणणारें आहे, तें नीतिपोषक आहे, तें स्वऱ्या धर्माशीं अविरधीच नव्हे तर अनुकूल आहे, अशी माझी कल्पना आहे; आणि समजा तें आनददायक नाही, तें धर्मांला वगैरे पोषक नाही असें ठरलें, तथापि मी म्हणें की, मला ज्ञान पाहिजे, मग धर्मांचें वगैरे काय व्हावयाचें असेल तें होवो. अज्ञानावर आधारलेला धर्म मला नको आहे. घोड्याच्या डोळ्यांना झांपडीं बांधून व सभोवतीं काय आहे हें त्यापासून लपवून त्याला आखीव रस्त्यावरून आपण चालवितों त्याप्रमाणे माझ्यापासून परिस्थितीचें खरें ज्ञान लपवून मला जर कोणी परंपरेच्या आखीव रस्त्यावरून नेऊं लागला, तर त्या विरुद्ध बंड करणें माझें कर्तव्यकर्म आहे असें मी समजेन. ‘ज्ञानान्मोक्षः’ असें शास्त्र सागतें, पण ‘ज्ञानान्नरकः’ अशी जरी कोणी मला धमकी दिली, तरी ‘त्वमेव शरणं मम’ असें ज्ञानालाच मी म्हणणार. अज्ञानांत सुख असेल, तर तें सुख कमी दर्जाचें आहे Ignorance is bliss हें कोणाला ? तर पशूना. ज्ञानाबरोबर जबाबदाऱ्या अधिक येतील, पापांची जाणीव अधिक तीव्र होईल, जाचक प्रश्न अधिक उत्पन्न होतील, तथापि ज्ञान तें ज्ञान. तें सोडून अज्ञानाची कांम धरणें विचारी माणसाला शक्य नाही. ’ *

* ह्या लेखमालेंतील विवेचन हें विनादचानुर्याने, गांभीर्याने व सत्याभिनिवेशाने केलेलें असल्यामुळे त्यात वामनरावांच्या भाषाशैलीचे विविध विलास एकाच वेळीं पहावयास सांपडतात : पहिल्या निबंधांत काही ठिकाणीं उग्रोध व वक्रेक्ति यांच्या निरुपम विलासाची शोभा आहे. दुसऱ्या निबंधांतील, स्त्रियांच्या केशपाशांत, फुलात व नयनांत अडकलेल्या कविमनाचें वामनरावांनीं केलेलें वर्णन तर अगदीं गडकऱ्यांच्या ‘कवीच्या कारखान्यातील’ कांही वाक्यांची वाचकांना आठवण करून देतें. ठिकठिकाणी काव्य आहे व उत्कृष्ट कल्पनाजन्य विनोद आहे. तिसऱ्या व चवथ्या निबंधांतील विवेचन मात्र विनोदाला फारसा थारा देत नाही : तें तत्त्वगंभीर आहे, परंतु त्यांतील सत्याभिनिवेश इतका प्रखर आहे की तो ज्या भाषेतून अवतरला आहे तिचे ठिकाणीं ओजोगुणाची आपोआपच प्रतीति होत आहे.

दुसरी लेखमाला :

उरता उरली 'पक्षभेद आणि पक्षद्वेष' ही लेखमाला. ही माझ्या समजुती प्रमाणे वामन मल्हारांची राजकीय व सामाजिक सुधारणांबाबतची १९११ ते १९२० ह्या काळांतील भूमिका समजाऊन घेण्यास अत्यंत उपयुक्त आहे. ह्या निबंधमालेची तीन पुष्पे असून ती तिन्हीही वामनरावांनी १९१५ साली केसरीच्या अंकांतूनच लिहिलेली होती. ही निबंधमाला लिहावयाला नैमित्तिक अशी कोणती कारणे झालीं हैं कळायला मार्ग नाही; परंतु राजकीय क्षेत्रात जहाल व मवाळ हे जे दोन पक्ष त्यावेळी जारी होते, त्यांच्या अनुयायांचा अतिरिक्त पक्षाभिमान वामनरावांसारख्या समचित्त माणसाला मोठा दुःसह झाला असावा असें दिसते. हे लेख केसरीतून लिहिलेले असल्यामुळे स्वाभाविकच जहालपक्षाची बाजू विशेष परिणामकारकपणे रंगविण्याची जबाबदारी ते लिहिताना वामनरावांवर असावी असे वाटते; परंतु ही अप्रत्यक्षपणे अंगावर असलेली जबाबदारी वामनरावांच्या सत्यान्वेष्टी समतोल बुद्धीच्या फारशी आड आलेली ह्या लेखांतून कोठेहि दिसत नाही. एवढेच नव्हे तर ह्या लेखमालेतील दुसऱ्या पुष्पांत तत्कालीन सामाजिक सुधारक वा 'नेमस्त' ह्या व्यक्तीची वैचारिक भूमिका कोणत्या स्वरूपाची असते हे समजाऊन सांगतांना त्या भूमिकेचे जे तन्मयतेने वर्णन केले आहे, ते वाचल्यावर वामनराव हे प्रच्छन्न नेमस्त तर नव्हते ना अशा प्रकारची शंका आल्याशिवाय राहत नाही. नेमस्ताच्या ह्या भूमिकेचे वर्णन वा विशदीकरण करतांना वामनराव जितके त्या भूमिकेशीं समरस झाल्यासारखे वाटतात तितके जहाल वा 'राजकारणी सुधारका'ची भूमिका रंगवितांना तिच्याशीं समरस झाल्यासारखे वाटत नाहीत. हा कदाचित् वाचनाचा दोष असेल, परंतु तसा अनुभव आहे; परंतु ह्याचा अर्थ वामनरावांना मवाळ पक्ष मान्य होना असा नसून त्यांनी ह्या लेखमालेच्या पहिल्याच लेखांत स्पष्ट केल्याप्रमाणे 'दुसऱ्याचे दृढत कळल्याशिवाय त्याविषयी खरा आदर वाटणार नाही व खरा आदर वाटल्याशिवाय खरा समेट होणार नाही,' हेच त्यांचे ब्रीदवाक्य असल्यामुळे त्यांनी केसरीला अमान्य असलेल्या नेमस्त पक्षाची बाजू इतकी परिणामकारकपणे मांडली असावी. राजकीय जहाल पक्षाचे म्हणणे समजाऊन सांगतांना वामनरावांनी राष्ट्रीय समेचा इतिहास

थोडक्यांत सांगून 'कामें न करणाऱ्या संस्था नुसत्या जगून काय करावयाच्या ?' ह्या प्रश्नाने जो त्याचा समारोप केला आहे, तोहि तत्कालीन नेमस्त पक्षांतील समंजस वाचकांस निःसंशय विचारार्ह वाटला असेल; परंतु ह्या लेखमालेंतील अगदी शेवटचा 'देशामिमनानाचा आणि अकलेचा मक्ता एका पक्षासच दिलेला नाही.' हा लेख त्यांतील वैचारिकतेसाठी आणि वाङ्मयीन मूल्यांसाठी सर्वोत्कृष्ट वाटतो. 'मतभेद हा प्रकृतिभेदावर व परिस्थितिभेदावर बऱ्याच अंशांनी अवलंबून असतो.' ह्या विचारसूत्रावर ह्या संबंध लेखाची उभारणी केलेली असल्यामुळे त्याचें स्वरूप स्वाभाविकपणेंच अति-उदात्त, खऱ्या-खऱ्या शहाणपणाने, समंजसपणाने, सत्यभक्तीने मंडित झालेलें आहे. ह्या लेखाच्या शेवटी वामनरावांनी साधलेलें राष्ट्रशरिराचें रूपक किती उत्कृष्ट उतरलें आहे ह्याची कल्पना त्यांच्या लेखनशैलीचें विवेचन करताना प्रस्तुत निबंधांत इतरत्र दिलेलीच आहे.

तत्त्वशोधक वामनराव :

वामनरावांच्या चर्चात्मक लिखाणाचा परामर्श येथेच संपतो; त्यांतून तत्त्वचित्तक ह्या दृष्टीने वामनरावांच्या भूमिकेचें जें दर्शन घडतें तें त्यांच्या इतर भूमिकाशीं संबद्ध असेंच आहे; वामनराव संशयात्मा नव्हते तर जीवनासंबंधीच्या अनेक प्रश्नांबाबत त्याचीं मते निश्चित स्वरूपाचीं होती; त्यांची भूमिका ही आगरकारी विवेकवाद्याची असली तरी ती त्यापेक्षां अधिक विचारप्रवण, अधिक समंजस, अधिक व्यापक अशी होती; ह्या भूमिकेला जुन्या इतकेंच नव्याशीहि समरस होणें सोपें जात होतें; किंबहुना असेंच म्हणतां येईल की ही भूमिका जितकी नव्यांना मार्गदर्शक होती तितकीच जुन्यांना कोणत्याहि प्रकारचा अन्याय न होऊं देण्याबाबत दक्ष होती. अर्थात्च तिच्यांत नव्याजुन्यांतील उत्तमांचा समावेश झालेला दिसल्यास त्यांत नवल नाही; वामनराव हे नव्या पिढीचे आवडते लेखक होते व त्याजबद्दल जुन्या पिढींतील लोकांनाहि आदर होता ह्याचें कारण हेंच आहे; कोणत्याहि स्वरूपाच्या आत्यंतिक विचारसरणीबद्दल साशंकता हा वामन मल्हारांच्या वैचारिकेचा मनोधर्म होता व ह्या साशंकतेतून निर्माण होत असलेल्या चिकित्सेतून ती विचारसरणी पारखून घेतली जात

असल्यामुळे त्याचक्षणीं तिच्यांतील सत्यांश व अर्थात् गाह्यांश कोणता हेहि वाचकांना कळण्यास सुलभ जात होतें. नवविचारांचें साक्षेपाने स्वागत करून त्यांची सद्धानुभूतीने परंतु तितक्याच शंकेखोरपणाने छाननी करण्याची व त्यांतून निष्पन्न झालेल्या सतत्त्वाची जुन्या विचारसरणींतील समान तत्त्वांशीं जोड घालून देण्याची व अशा रीतीने वेगवेगळ्या विचार-तत्त्वांचे दुवे जुळवून ज्ञानाची प्रगति मागल्यास धरूनच होत आहे, मागल्यास तुडवून वा लाथाडून होत नाही, असें दाखविण्याची हातोटी वामनरावांना सहजतया साधलेली होती. ही त्यांचे ठिकाणी असलेली हातोटी त्यांच्या अत्यंत तत्त्वगंभीर लिखाणापासून तो 'विवाहित स्त्रियांचीं कांही कर्तव्यें' ह्या सागरच्या अगदीं मोकळ्या मनाने लिहिलेल्या रेडियोत्रील भाषणांपर्यंत सर्वत्र दिसून येते. जेथे जेथे वामनराव आहेत, तेथे तेथे तडजोड, तोंडमिळवणी, सुमूर्तता साधण्याची खटपट आलीच असें समजावयास हरकत नाही. परंतु असें होत असतांना पांढऱ्याला काळें म्हणण्याची हातचलाखी होणार नाही, एखाद्या धवल तत्त्वावर जर कांही अनिष्ट संकेतांची व विचारांची धूळ साचलेली असेल, तर ती मात्र हळूच फुंकर मारून दूर सारली जाईल व तिच्या आडचें त्या तत्त्वाचें धवलत्व परत नजरेस येईल अशी व्यवस्था करण्यांत येईल. अन्याय केलेल्याला शासन व्हावें ह्या वृत्तीपेक्षा कोणालाहि अन्याय होऊं नये हीच वृत्ति अधिक प्रभावी आहे असें दिसून येईल.

(वामनरावांनी आपल्या तत्त्वचिंतनात्मक लिखाणांतून कोणत्याहि प्रकारची सर्वस्वी नवीन किंवा क्रांतिकारक उपपत्ति मांडलेली नाही, हें खरें आहे. वामनरावांनी मराठी वाचकांना कोणतेहि नवीन 'दर्शन' दिलेलें नाही किंवा एखाद्या नव्या तत्त्वज्ञानाचा जारीने पुरस्कारहि केलेला नाही. ह्या दृष्टीने ते तत्त्वज्ञ नसतील, परंतु त्याची वृत्ति तत्त्वज्ञासूची होती व सांक्रेंटिसाप्रमाणे त्यांनीहि ह्याच वृत्तीची जपणूक केली, ती वाढीला लावली व तिच्या विलासांतून किती आल्हाददायक, सुरूष, सुरस अशीं फुलें फळें आपणास मिळू शकतात तें स्वतःच्या लिखाणाने दाखवून दिलें. वामनरावांच्या ह्या समतोल, सत्यदर्शी, प्रसन्न व सौजन्ययुक्त तत्त्वज्ञासूचिचा अवलंब करणें हाच त्यांची खरीखुरी शिकवणूक अंगिकारण्याचा मार्ग आहे. आपल्या अनुभवांचें व विचारांचें सार वामनरावांनी 'विचारलहरी' तील एका लेखांत

प्रयुक्त केलें आहे. वामनरावांच्या एकंदर वैचारिकेची बैठक समजाऊन घ्यावयाला हा लेख अत्यंत उपयुक्त आहे. त्यांतीलच कांही वाक्ये येथे उद्धृत करून त्यांच्या तत्त्वचिंतनात्मक लिखाणाचा हा धांवता परामर्श संपवितों :

* * * *

“सौजन्य हें वेष, भाषा, जाति, किंवा धर्म यांवर अवलंबून नसून तें ‘माणुसकी’ वर अवलंबून आहे आणि ही माणुसकीच मनुष्याला मनुष्यत्व देते, निदान मनुष्यत्वामध्ये ही माणुसकी हेंच प्रधान अंग आहे.”

* * * *

“इतिहास, काव्य, गद्य वाङ्मय, तत्त्वज्ञान, धर्म, मानसशास्त्र इत्यादि विषयांसंबंधी मी जें अल्पस्वल्प वाचलें आहे त्यावरून माझी अशी खात्री झाली आहे, की पूर्ण सत्य कोणत्याहि एका कवीच्या, इतिहासकाराच्या, दर्शनकाराच्या, किंवा धर्मसंस्थापकाच्या हातीं लागलेलें नाहीं...अशा स्थितींत अमुकच सिद्धांत खरा असा आग्रह धरण्यांत फायदा काय ? शिवाय आपलीं मते हीं खरोखर पुष्कळ वेळां आपल्या पूर्वशिक्षणावर, आपल्या सहज प्रवृत्तींवर, आपल्या गूढ व सुप्त वासनांवर अवलंबून असतात [—आपण निर्विकार चित्ताने विचार करण्याचें ठरविलें तरी आपल्या भावना. आपले हितसंबंध, आपल्या अन्तःकोषांतील गूढ, सुप्त व बोधरहित वासना यांचा परिणाम न कळत होत असतोच असतो—] हें सर्व ध्यानांत घेतलें म्हणजे विशिष्ट मताबद्दलचा आग्रह किती दुराग्रहस्वरूप आहे हें ध्यानांत येतें आणि अशी वृत्ति होऊं लागते की (ईश्वरास्तित्वादि गूढ गहन प्रश्नांबद्दल ज्याने त्याने आपलीं प्रामाणिक मते स्वतःपुरतीं अवश्य स्वीकरणीय मानावीत, लोकांनाहि स्वीकारण्यास सांगावीत, पण त्याबद्दल आग्रह धरूं नये, आणि दुसऱ्याचे मतभेद दिसल्यास माणुसकीच्या दृष्टीने ते त्याज्य किंवा निन्द्य आहेत असें तर मुळीच मानूं नये.”

* * * *

‘सामाजिक जाति व लौकिक धर्म इत्यादिकांतील भेद खरोखर वेष-भाषा-दिकांप्रमाणे बाह्य आहेत, अंतरात्म्यांतील चांगुलपणा त्यांवर विशेष अवलंबून नाही. त्यांना आज काल जें भलतें महत्व प्राप्त झालेलें आहे तें नाहीसें होईल तो सुदिन !’

* * * *

‘आपल्या समाजांतील शिष्ट लोकांची चाल रीत, सत्पुरुषांची शिकवणूक स्वतःच्या मनाशीं शांतपणें केलेला सर्वांगीण विचार, इत्यादि गमकांवरून ज्याने त्याने आपलें कर्तव्यअकर्तव्य ठरवावें व त्याप्रमाणें वागावें एवढाच ‘मनःपूर्तं समाचरेत्’ ह्याचा अर्थ. कर्तव्याकर्तव्य ठरवितांना आपल्या मनो-विकारांना आपण बळी पडत नाहीना, आत्मवंचना तर आपण करून घेत नाही ना, प्रचलित शिष्टाचार, धर्मवचनें वगैरेचा त्याग करणें आपणास प्रशस्त वाटत असल्यास असा त्याग करण्यापूर्वीं आपण पूर्ण व सर्वांगीण विचार निर्विकार चित्ताने केलेला आहेना, अशा प्रकारचे प्रश्न मनाला अर्थात् विचारलेच पाहिजेत, पण हे विचारून झाल्यावर आणि मन व मत निश्चित झाल्यावर आपला ‘सदसद्विवेक’ म्हणा किंवा ‘आत्मतुष्टि’ म्हणा किंवा ‘स्वस्य च प्रियमात्मनः’ म्हणा, हीच शेवटी नीति-अनीतीची कसोटी आहे हें ओळखावें आणि त्याप्रमाणे वागावें. नीति-अनीति-आचार-विचारांच्या बुडाशीं गेल्यावर मनुष्य आपल्या प्रामाणिक बुद्धीला अनुसरून स्वतःचें व दुसऱ्याचें हित साधण्याचा प्रयत्न करीत आहे किंवा नाही एवढेंच महत्त्वाचें तत्त्व हातीं लागतें. (हें स्वहित व परहित (स्वसुख किंवा परसुख नव्हे हें ध्यानांत घरावें) साधण्याची जी इच्छा आहे ती किती दृढ, प्रबल, विचारयुक्त व निर्विकार आहे एवढ्यावर मनुष्याची नीतिमत्ता अवलंबून असते—तो कोणतीं वस्त्रें परिधान करतो, तो काय खातो—पितो, तो मक्केकडे तोंड करून अह्लाची प्रार्थना करतो की पूर्वेकडे तोंड करून सूर्याला अर्घ्य देतो, तो जातीने ब्राह्मण आहे का अब्राह्मण आहे, तो स्वजातीय स्त्रीशीं विवाह करतो का परजातीय स्त्रीशीं इत्यादि गोष्टींवर त्याची नीतिमत्ता अवलंबून नाही. या गोष्टी बाह्य, गौण व आनुषंगिक आहेत. खरें सौजन्य, खरी नीतिमत्ता, खरें धार्मिकत्व यांंहून महत्त्वाच्या, जिव्हाढ्याच्या व आंतर लक्षणांवर अवलंबून आहे.)’

*

*

*

*

‘मला मतविरोध नको आहे असें मुळींच नाही. प्रत्येकांने आपापल्या मताचा पुरस्कार केलाच पाहिजे. अर्थात् विरोध हा अपरिहार्यच आहे. पण हलकटपणाचा विरोध आणि सौजन्ययुक्त विरोध यांत फरक आहे...या जगांत पूर्ण सत्य कोणाच्याच हातीं न लागल्यामुळे (तसेच गैरसमज, भिन्न भिन्न हितसंबंध, भिन्न कर्तव्ये इत्यादि गोष्टींमुळे) प्रामाणिक विरोधाची

शक्यताच नव्हे तर अपरिहार्यता कोणाच्याहि लक्षांत येईल. पण विरोधामध्ये बालिशता, कुत्सितपणा, कुचेष्टा करून प्रतिष्ठा मिळविण्याची बुद्धि, एखाद्याला एकदा शत्रु म्हटल्यानंतर त्याच्या पाठीस लागून व जें हातीं येईल तें फेंकून किंवा मारून त्याची जणू काय शिकार करावयाची अशा प्रकारची रानटी प्रवृत्ति-इत्यादि गोष्टींचा अभाव असला पाहिजे.'

* * * *

‘युद्धें व्हावयाचींच असलीं तर...धर्म-युद्धें मला-पाहिजे आहेत, धार्मिक युद्धें नको आहेत.’

* * * *

वामनरावांचीं वर दिलेल्या मतांसारखीं सूचक मते त्यांच्या सर्वच लिखाणांत पसरलीं आहेत. त्यांची निवड करून तीं सुसंगतपणें वाचकांपुढे मांडण्यापेक्षा त्यांतील, आपल्या अनुभवांचें सारच अशीं स्वतः वामन मल्हारांच्या दृष्टाने असलेलीं त्यांचीं मते उद्धृत करणें इष्ट वाटलें, म्हणून तसें केलें. सत्य व सौजन्य अंगीं बाणलेल्या व सत्य, सौंदर्य व सौजन्य यांच्या संशोधनार्थ, प्रगटीकरणार्थ व शक्यतोवर प्रचारार्थ आपली लेखणी अथपासून इतीपर्यंत शिणविणाऱ्या ह्या आधुनिक मराठी तत्त्वयोगी कलावन्ताच्या व्यक्तिमत्त्वाचें जेवढें चिंतन करावें तेवढें थोडेंच आहे; तेव्हां झालें तेवढें अपुरें झालें याची जाणीव असूनहि येथें नाइलाजानें पूर्णविराम देतो.

पुरवणी :

कथावाङ्मयांतील तत्त्वशोधन

वामनरावांच्या ललितवाङ्मयांतून प्रगट झालेल्या त्यांच्या जीवनविषयक तत्त्वज्ञानाचें स्वरूप कोणत्याप्रकारचें आहे याची ओझरती ओळख त्याच्या ललित-वाङ्मयाचा विचार करीत असतां उद्भवलेल्या इतर प्रश्नांचें विवरण करीत असतां आनुषंगाने थोडीफार आपण करून घेतलीच आहे; तीच अधिक सखोल व्हावी ह्या इच्छेने हें वेगळें छोटेसें प्रकरण लिहीत आहे; वामनरावांची पहिली कादंबरी जी 'रागिणी' तिचें स्वरूपच काव्यशास्त्र-विनोदात्मक असल्यामुळे व सर आर्थर हेल्प्स यांच्या Friends in Council सारखें पुस्तक लिहावें ह्या मूळ इच्छेंतून तिचें बरेंचसें लेखन झालेलें असल्यामुळे तिच्यामध्ये नाना विषयावरील तत्त्वचर्चा अवतरल्या हें स्वाभाविकच आहे. (ह्या तत्त्वचर्चांचे विषय किती अनेकविध आहेत हें मागे त्यांची एक त्रोटक यादी देऊन दाखवलेच आहे.) ह्या तत्त्वचर्चांतून वामनरावांनी जीं मते मांडलेली आहेत, तींच त्यांच्या त्यानंतरच्या तत्त्वचिंतनात्मक लिखाणांत विस्ताराने आलेलीं असल्यामुळे व आपण त्याचें बरेंचसें विस्ताराने परीक्षण केलेलें असल्यामुळे त्यांचें स्वरूप परंतु समजावून घेणें म्हणजे पुनरुक्तीचा दोष स्वीकारणें होय असें ठरणार आहे; तेव्हां ह्या वेगवेगळ्या विषयावरील वादातून दर्शित झालेल्या त्यांच्या मतांची ओळख करून घेण्या ऐवजी एकंदर कादंबरींतून त्यांनी जें जीवनविषयक तत्त्वज्ञान सूचित केलेलें आहे, तें कोणतें हें पाहण्याचा प्रयत्न करूं. केवळ कथानकाच्या दृष्टीने ह्या प्रश्नाचा विचार करतांना जीं दोन नावें विशेषत्वाने डोळ्यापुढे येतात तीं म्हणजे भय्यासाहेब व रागिणी ह्यांचीं होत. भय्यासाहेबांची धर्मजिज्ञासा, त्या प्रबळ धर्मजिज्ञासेच्या तृतीयांश रागिणीच्या प्रेमाचा त्याग करावयाचा की रागिणीच्या प्रेमासाठी धर्मजिज्ञासेकडे दुर्लक्ष करावयाचें हा त्यांचिपुढे पडलेला प्रश्न, धर्मनिष्ठा की सांसारिक कर्तव्य असा त्याच प्रश्नांतून निघालेला उपप्रश्न, म्हणजेच स्वोन्नति की स्वतःराचें सुख असें त्यातून निर्माण झालेलें विचार प्रमेय, स्वोन्नतीसाठी त्यांच्याकडून झालेला रागिणीचा त्याग व शेवटी प्रिय ब्रह्म-स्वामींच्या उपदेशावरून परत सांसारिक कर्तव्यांचा स्वीकार इत्यादि विचरून सूत्रांनी ह्या कादंबरीचें वीणकाम झालेलें असल्यामुळे त्यांतून सूचित होणारें

वामन मल्हारांचें सदरहू प्रश्नांसंबंधीचें तत्त्वज्ञान लक्षांत येण्याजोगें आहे. त्याचप्रमाणे भय्यासाहेब व रागिणी ह्यांच्यानंतर जी आनंदराव व उत्तरा ही दोन नांवे लक्षांत येतात त्यांच्या जीवनचित्रांतील—त्याला 'जीवन' चित्र असें म्हणतां येईल किंवा नाही हा प्रश्नच आहे; कारण त्यांत कांही फारसें 'घडतें' असें कोठेंच वाटत नाही; बरेचसें स्थिर आहे तें—सूचित होणारे प्रश्नहि तत्त्वतः वरच्या सारखेच आहेत. देशाभिमानाचें व्रत आणि उत्तरेचें प्रेम ह्यांत घोटाळणारें आनंदरावाचें मन प्रियब्रह्मस्वामींच्या उपदेशावरून म्हणा, आदेशावरून म्हणा किंवा स्वयंप्रेरणेने म्हणा शेवटीं उत्तरेबरोबर विवाह-पाशांत अडकून राहावयास तयार होतें, तें कार्याकार्याबद्दलच्या कोणत्या विचाराने, असा प्रश्न उपस्थित होतो. ह्या सर्व प्रश्नांचीं उत्तरे वामनरावांनी भय्यासाहेब व रागिणी यांच्या भेटीपूर्वीच्या प्रियब्रह्मस्वामींच्या लांबलचक भाषणांतून व कादंबरीच्या शेवटीं असलेल्या त्यांच्या आत्मगतांतून सविस्तर दिली आहेत; "धर्माचें अंतरंग प्रेम व बहिरंग परोपकार. हृदयात प्रेमनिर्झर असल्याशिवाय धर्मवृक्ष वाढत नाही. धर्मवृक्षाचें जीवन शुद्धप्रेम व त्याचें फळ पवित्र वीर्यकर्म. व त्याचा अंगभूत सुवास म्हणजे निःश्रेयस व शांत सुख. परमेश्वर-पूजा म्हणजे मूर्तिपूजा नव्हे, योगासन नव्हे, किंवा तीर्थाटन नव्हे; तर परोपकार कर्म, पवित्रकर्म, प्रेमकर्म, वीर्यकर्म; धर्माचें बीज प्रेमांत आहे, प्रेम म्हणजे सर्व भूतांविषयीं आत्मभाव प्रेम म्हणजे स्वाभिमान विस्मृति-स्वार्थत्याग-आत्मयज्ञ ..आत्मप्राप्ती पाहिजे आहे, तर आत्माभगान सोडा; आत्मयज्ञाशिवाय आत्मप्राप्ती नाही...प्रेमाने प्रेरित होऊन स्वार्थत्यागपूर्वक जगांतील दुःख, पाप, अज्ञान वगैरे कमी करणें याचें नांव परोपकार.) पवित्रकर्म किंवा वीर्यकर्म, वस्तुतः एकाच असून त्याचेहि अनेक प्रकार आहेत. परोपकार द्रव्यादानातच आहे असें नाही, वीर्य रणांगणांतच दृष्टोत्पत्तीस येतें असें नाही; व पावित्र्य देवपूजेनेच प्राप्त होतें असेंहि नाही; जगांत जें गाढ अज्ञान आहे, जीं हृदयद्रावक दुःखें आहेत, जीं प्राणघातक संघर्षे आहेत, जीं घोर पापे आहेत, नयनशल्यभू जी कुरूपता आहे, त्यापैकी एखादी तरी अनिष्ट गोष्ट स्वतःला त्रास सोसून जो जगांतून कमी करील, तो आपल्या परीने व आपल्या मानाने परोपकारी, पवित्राचरणी वीरच आहे...धर्माभिमान किंवा देशाभिमान एकाच स्वरूपात दिसतो, असं नाही. आत्मप्राप्ती एकाच मार्गाने होते असे नाही.

आत्मप्राप्ती एकाच मार्गाने होते असें समजणें चुकीचें आहे. मार्ग भिन्न असले तरी सर्व मार्गांच्या मुळाशीं मात्र एकच कल्पना आहे; ती ही की मनाचें नियमन करा, क्षुद्र अभिमान सोडा, सर्व भूतमात्रांना आत्मतुल्य समजा, आत्मा प्रेयमय करा व द्वैतभाव सोडून द्या, म्हणजे तुम्हाला खरें आत्मसुख-खरा ब्रह्मानंद प्राप्त होईल...खरी स्थिति अशी आहे की, मनुष्याला केवळ कर्तव्य-कर्में आहेत, इक नाहीं ! दुसऱ्याने कसें वागावें, हा त्या दुसऱ्याचा व जग-चालकाचा प्रश्न आहे, आपला नाही (आपण आपलें कर्तव्यकर्म केलें, म्हणजे आपलें कार्य संपलें...आपलें जीवित कर्तव्य म्हणजे आपला आत्मा प्रेममय करून स्वार्थ-यागपूर्वक परोपकार करणें हें ठरल्यावर आपणाला कोणत्या प्रकाराने जगांतील ज्ञान, प्रेम, रमणीयता, सदभिरुचि इत्यादि गोष्टी वाढवितां येतील, कोणत्या प्रकाराने इतरांना अधिक सुख किंवा साहाय्य देतां येईल, याचा ज्याचा त्याने आपल्या मनाशीं विचार करावा, आणि आपलें शरीरबल, बुद्धिसामर्थ्य, परिस्थिति, स्वाभाविक प्रवृत्ति, आवड इत्यादि गोष्टींचा विचार करून परिस्थितीच्या अनुकूल्याप्रमाणे, आपल्या मगदुराप्रमाणे व आवडी-प्रमाणे आपलें कर्तव्यकर्म ठरवावें व त्यापासून रतिमात्रहि हलूं नये.”

प्रियब्रह्मस्वामींनी विजयगांवकर मंडळींना व विशेषतः भय्यासाहेब व आनंदराव यांना केलेल्या उपदेशांतील हीं कांही सूचक वाक्यें आहेत. यांतून व्यक्त झालेलें वामनरावांचें तत्त्वज्ञान त्यांच्या इतरत्र सूचित झालेल्या विचारसरणीशीं पूर्णपणे जुळणारें असेंच आहे. जीवनव्यवहारांत माणसाने कोणतीं ध्येयें डोळ्यासमोर ठेऊन वागावें हें सांगतांना प्रियब्रह्मस्वामींनी जीं मूल्यें सूचित केलीं आहेत, तींच मूल्यें वामनरावांनी आपल्या गोव्यांच्या अध्यक्षीय भाषणांतून लेखकांना संदेश देतांनाहि सूचित केलीं आहेत असें दिसतें. त्यांच्या सर्वच लिखाणांत ह्या बाबतींत एकवाक्यता आढळते. भय्यासाहेबांनी रागिणीशीं विवाह करून जी विशिष्ट जबाबदारी अंगिकारली होती, तिचा त्याग करणें हें धर्मदृष्ट्या योग्य नव्हतें व ‘जगाच्या कल्याणाच्या दृष्टीनेहि हें अनिष्ट होतें’ आणि देशहिताच्या कोणत्याहि सत्कार्याच्या आड न येणाऱ्या उत्तरेशीं लग्न लावण्यांत आनंदरावांकडून आपल्या देशभक्तीच्या व्रताचा यत्किंचित्हि भंग होत नव्हता, असें आपलें मत वामनरावांनी वरील तत्त्वज्ञानाच्या अन्ती प्रियब्रह्मस्वामींकडून सूचित केलें आहे. ‘रागिणी’तील

प्रियब्रह्मस्वामी व आश्रमहरिणींतील पूर्णप्रज्ञऋषी हीं दोन व्यक्तिचित्रे थोडीं फार अपार्थिव वाटत असलीं व इहलोकातील सामान्य व्यक्तींच्या जीवनांत त्यांनी घातलेलें लक्ष थोडेंफार अवास्तव वाटत असलें, तरी त्यांच्या मार्फत जी जीवनाविषयीची समंजस व उदात्त शिकवण दिली गेली आहे, तिच्या अत्युच्च दर्जांमुळे ह्या इतर शंका वाचकाच्या मनांत फार वेळ टिकत नाहीत; तो त्या बऱ्याचशा गृहीतच धरून चालतो. (सुलोचनेने केलेला पुनर्विवाह हा आत्मोन्नतिकारक कसा ठरतो ह्या प्रश्नाचें उत्तर देतांना पूर्णप्रज्ञऋषींनी 'क्षुद्र सुखाविषयीं खरें वैराग्य प्राप्त होऊन सर्व जगताकडे समतेने व प्रेमदृष्टीने पाहणें व तदुन्नतीकरितां उत्साहपूर्वक अहर्निश प्रयत्न करणें याचेंच नांव आत्मोन्नति' ही आत्मोन्नति ह्या शब्दाची केलेली व्याख्या व 'मनांत अहर्निश सुखोपभोगाचे विचार चालले असून देहदृष्ट्या स्वीकारलेलें वैराग्य हें खरें वैराग्य नव्हे' असें केलेलें स्पष्टीकरण हीं वर उद्धृत केलेल्या प्रियब्रह्मस्वामींच्या विचारांशीं पूर्णपणें जुळतील अशीच आहेत.) कार्याकार्यनिर्णयाची पूर्णब्रह्मांची कसोटी व प्रियब्रह्माची कसोटी एकच आहे; व ती म्हणजे प्रेम, सर्व भूतांच्याठावी आत्मभाव, स्वार्थत्यागपूर्वक परोपकार, स्वाभिमानविस्मृति, आत्मयज्ञ हीच. ह्या दृष्टीने विचार करतां 'रागिणी' व 'आश्रमहरिणी' ह्यांतील विचारसूत्र एकच आहे; फरक एवढाच की 'आश्रमहरिणी'त ही स्वाभिमानविस्मृतीची, आत्मयज्ञाची कसोटी ज्या मानवी व्यवहारांना लावण्याबाबत पूर्णप्रज्ञांकडून धौम्याला उपदेश करण्यांत येतो त्या मानवी व्यवहाराचें स्वरूप थोडेंसें भिन्न व अपवादात्मक व म्हणूनच की काय कोण जाणें कादंबरीकालीन विशिष्ट सामाजिक प्रश्नांना उपकारक आहे. धौम्याच्या गैरहजेरींत, तो मृत झाला असें समजून सुलोचना गमस्तिगतीशीं पूर्णप्रज्ञांच्या संमतीने विवाहबद्ध होते, व आपल्या पुनरागमनानंतर ह्या गोष्टीची जाणीव झालेला धौम्य पूर्णप्रज्ञांना सल्ला विचारतो, तेव्हा ही कसोटी सांगण्यात आली आहे. आश्रमहरिणीच्या जेव्हां पुढील आवृत्तीत धौम्य, सुलोचना व गमस्तिगति हीं तिघेहि एकत्र संसार करतात असें वर्णन वामनरावांनी केलेलें असलें व तसें करण्यांत त्यांनी वैचारिक दृष्ट्या विशेष धैर्य दाखविलेलें असलें, तरी त्यामुळे वरील तत्त्वज्ञानाचा भंग झालेला नाही; उलट त्याला बळकटीच आलेली आहे. 'आश्रमहरिणी' सारख्या कल्पित पौराणिक कथेंतून वामनरावांना स्त्रियांच्या पुनर्विवाहांतील निर्दोषता सूचित

करायची असली व ती त्याजकडून अत्यंत कलात्मकतेने व म्हणून परिणामकारकतेने सूचित झालेली असली, तरी त्या कथेची बैठक ज्या तात्त्विक विचारसरणीवर झालेली आहे ती 'आत्मोन्नति' बाबतची विचारसरणी 'रागिणी' तील विचारसरणीशी तंतोतंत जुळेल अशीच आहे. ती तिचीच सख्खी बहीण आहे.

वामनरावांची हीच सर्वाभूती आत्मभावाची, स्वाभिमानविस्मृतीची, आत्मयज्ञाची, जगांतील अनिष्टे कर्तव्यबुद्धीने दूर करण्याबाबतची जी विचारसरणी आहे तिचेच परिणत स्वरूप आपणांस त्यांच्या 'सुशीलेच्या देवा' त पहावयास मिळते. 'रागिणी,' 'आश्रमहरिणी' ह्यांचे लेखन व 'सुशीलेचा देव' ह्या कथेचे लेखन ह्यांच्या दग्ग्यानी जी दहा पंधरा वर्षे गेली होती त्यांत वामनरावांची देवविषयक, धर्मविषयक व नीतिविषयक मते कोणकोणत्या बाबतीत बदलली होती हे गेल्या प्रकरणांत स्पष्ट केलेलेच आहे; परंतु ही मते इतकी बदललेली नव्हती की ती त्यांच्या वरील विचारसरणीशी विसंगत वाटावीत. ह्या कालान्तराने विकसित झालेल्या मतांची पूर्वतयारी 'रागिणी' 'आश्रमहरिणी' च्या काळापासूनच झालेली होती. त्याची बीजे त्याचवेळी पेरली गेली होती. ती त्याच विचारसरणीतून स्वाभाविकपणे उत्क्रान्त झालेली मते हेत असेच मानायला भरपूर जागा आहे. (वर प्रियब्रह्मस्वामीच्या भाषणांतील जी वाक्ये उद्धृत केली आहेत, त्यांतून प्रगट होणाऱ्या विचारसरणीच्या पायावरच वामनरावांच्या कथावाङ्मयांतील जीवनविषयक तत्त्वज्ञानाची सगळी इमारत उभारलेली आहे. ह्या इमारतीला वेगवेगळी शोभा आणण्याचा प्रयत्न त्यांच्या वेगवेगळ्या कादंबऱ्यांतून झालेला असेल, परंतु तिच्या खालील विचारसरणीचा पाया हा अदृढ आहे. 'पावित्र्य देवपूजेनेच प्राप्त होते असे नाही' असे सूचक वाक्य उच्चारणारे प्रियब्रह्म व ह्यानंतरच्या आपल्या 'नीतिशास्त्रप्रवेशात,' (१९१९) विविधज्ञानविस्तारांतील (१९२१) लेखांत व रत्नाकरांतील (१९२७) टिप्पणीत आपली परिणत मते व्यक्त करणारे वामनराव ह्यांत फारसा फरक पडलेला नाही असे दिसून येईल) ध्येय हाच देव समजणारी सुशीला आपली ध्येयाची कल्पना सकुंचित ठेवू इच्छित नाही : तिचे 'ध्येय' हे प्रियब्रह्माच्या 'धर्मा' इतकेच व्यापक स्वरूपी आहे. फक्त 'धर्म' ह्या शब्दाऐवजी 'ध्येय' हा शब्द वापरला आहे. परोपकार, सर्वभूती प्रेम, निःस्वार्थ दया, भूतमात्राच्या हिताबद्दल दक्षता,

सर्वप्रकारचे अन्याय, सर्वप्रकारची विषमता दूर करण्याकरितां निरलस प्रयत्न करण्याची तयारी इत्यादि गोष्टींचा समावेश तिच्या 'ध्येयाच्या' कल्पनेमध्ये जसा झाला आहे तसाच प्रियब्रह्मांच्या 'धर्मा'मध्ये झाला आहे. असल्याच ध्येयाचा ध्यास तिला व तिच्या सवंगड्यांना लागलेला आहे; तिच्या बालपणच्या देवविषयक कल्पनांचें हें प्रौढवयांतील परिणत स्वरूप प्रियब्रह्माने वर्णिलेल्या धर्माच्या स्वरूपाशीं सर्वतोपरी जुळणारें असेंच आहे; त्यावर साम्यवादाची, विश्वकुटुंबवादाची किंवा आणखी एखाद्या नवमतवादाची छाया पडलेली असेल, नाही असें नाही, परंतु ती छाया अशी नाही की जिच्यामुळे तें सर्वस्वी नवीन, त्याच्या अगोदरील विचारसरणीपासून सर्वच बाबतींत वेगळें, असें भासावें; 'रागिणी', 'आश्रमहरिणी'तील व्यापक विचारसरणीतूनच तें उत्क्रान्त झालेलें आहे असेंच दिसून येतें. गिरिधररावांचा किंवा रावबाचा सुखवाद हा अन्तीं आत्मोन्नतिकारक ठरण्याऐवजी आत्मविनाशकच कसा ठरतो हें दाखवितानाहि वामनरावानी आपल्या पूर्वीच्याच विचारसरणीची री ओढली आहे : स्वाभिमानविस्मृति, आत्मत्याग, आत्मयज्ञ, सर्वभूतरतवृत्ति इत्यादि कसोट्यांना रावबाचा सुखवाद उतरणेंच शक्य नाही : म्हणूनच तो घातक ठरतो. ध्येय हाच देव हें तत्व प्रतिपादणारी सुशीला रावबाचा सुखवाद हा ध्येयस्वरूप व म्हणूनच देवस्वरूप मानणेंच शक्य नाही : कारण तिची ध्येयाची कल्पना अत्यंत व्यापक आहे. वामनरावहि तो तसा मानीत नाहीत. प्रियब्रह्माच्या कसोटीला उतरण्याचें सामर्थ्य त्या सुखवादामध्ये नाही. प्रियब्रह्माच्या कसोटीला उतरण्याचें थोडेंफार सामर्थ्य बाळू, सुनंदा व सुशीला यांच्या ध्येयवादामध्येच आहे, त्यांच्या विचारसरणीत आहे व म्हणूनच त्यांनी आपल्या डोळ्यासमोर ठेवलेलें ध्येय हें वामनरावांच्या मते देवरूप होऊं शकत आहे, 'मनुष्यांत उच्च प्रवृत्ति आणि मनोवृत्ति आहेत. त्याला स्वार्थ प्रिय असेल; पण 'स्व' मध्ये तो कुटुंबाचा-देशाचा-मनुष्यजातीचाहि समावेश करतांना आढळतो. स्वार्थाबरोबर त्याला परार्थहि प्रिय आहे. स्वार्थ बहुधा प्रवळ असतो; पण परार्थहि कित्येक वेळां प्रवळतर होऊं शकतो. शिवाय ज्ञानाने व अनुभवाने खरा स्वार्थ आणि परार्थ यांचा अविरोध जसजसा दिसून येऊं लागतो, तसतसा स्वार्थप्रवृत्ति व परार्थप्रवृत्ति यामध्येहि साहजिकच अविरोध उत्पन्न होऊं लागतो...आज लोकांमध्ये ज्ञानवृद्धि होत आहे...व्यक्ती-व्यक्तीचे, राष्ट्रां-राष्ट्रांचे

हितसंबंध एकमेकांस निगडित झाले आहेत याची जाणीव उत्पन्न होऊन दुसऱ्याचं हित किंवा अनहित तें वस्तुतः आपलं हि हित किंवा अनहित हें अनुभवांतीं व्यक्तींना व राष्ट्रांनाहि चांगलं कळू लागलं आहे. संशयी, स्वार्थी, कलहात्मकवृत्ति शेवटीं आपल्यालाच घातुक होते हें तत्त्व पटू लागलं आहे. विश्वासाने विश्वास वाढतो व मनुष्य विश्वासाहें होतो, तसंच प्रेमाने प्रेम वाढतं आणि मनुष्य प्रेमाहें होतो या तत्त्वाचाहि अनुभव अनेकांना अनेक क्षेत्रांत येत आहे—अशा स्थितींत भविष्यकाळीं विश्वकुटुंबवाद लोकांना पटेल व तो त्यांना चांगलं यशहि देईल असं कां मानूं नये ?') सुशीलेच्या तोंडच्या अनेक उत्कृष्ट भाषणांपैकीं एका भाषणांतील वरील वाक्यांतून जें जीवनविषयक तत्त्वज्ञान ग्रथित झालेलं आहे तें सर्वस्वी नवीन नसून केवळ प्रियब्रह्माच्या तत्त्वज्ञानाचा तो एकीणीसशे तीस सालीं केलेला अनुवाद आहे असेंच वाटतें. प्रियब्रह्म ज्या भूतदयेने प्रेरित होऊन धर्माचें स्वरूप स्पष्ट करतो, त्याच भूतदयेने प्रेरित होऊन सुशीला व तिचे संवगडी आपलें विश्वकुटुंबसंस्थेचें ध्येय आखतात : फरक एवढाच की त्यांच्या विचारसरणीच्या मागे केवळ भूतदया नाही; तर सामाजिक अन्यायाचें व विषमतेचें डोळसपणे केलेलें परीक्षण आहे व त्यांतून निष्पन्न झालेल्या कारणमीमासेचें वैचारिक पाठबळ तिला आहे : तिचें स्वरूप अधिक बौद्धिक आहे. परंतु कसेंहि असलें तरी ज्या विश्वकुटुंबवादाचें दर्शन वामनरावानी प्रस्तुत कादंबरींतील उत्तरार्धांत ठिकठिकाणी सुशीला व बळवंतराव व सुनंदराव यांच्याकडून करविलें आहे त्याचें स्वरूप प्रियब्रह्माने रेखाटलेल्या आदर्श समाजचित्राशीं जमेल असेंच आहे. यांत फक्त कांही तपशील नवा आहे : ("हल्लींची समाजव्यवस्था म्हणजे अव्यवस्था आहे...खरा प्रकार असा आहे की समाजाचा पाया डळमळीत आहे अशी लोकांना शंका येऊ लागली आहे... समाजाचा डोलारा ताबुताप्रमाणे हलत आहे; हा डोलारा एकदां गडगडून पडला नवीन तर इमारत मजबूत पायावर बांधतां येईल अशी कांही लोकांना कल्पना सुचू लागली आहे...आम्हाला वाटतं की खाजगी मालमत्तेचीं, दिखाऊ धर्मश्रद्धेचीं आणि दोंगी शिष्टाचारार्ची खुळं एकदां मोडलीं म्हणजे समाजाला सत्याची भाषा समजू लागेल आणि ती भाषा तो वापरू लागेल. आणि खऱ्या विचारविनिमयाचा, अन्योन्य सहाय्याचा आणि सात्त्विक आनंदोपभोगाचा

मार्ग मोकळा होईल.” ह्या सुनंदरावांच्या कांही विधानांतील तपशील अगदी नवा आहे: हा नवा तपशील, दरम्यानच्या काळांत वामनरावांच्या विचार-सरणीवर जो साम्यवादासारख्या नवमतवादाचा परिणाम झाला, त्यामुळे त्यांत अवतरलेला असला तरी त्याच्या मागची तात्त्विक भूमिका ‘रागिणी’च्या लेखनापासूनच तयार असल्यामुळे त्या भूमिकेंतच अधिक रंग भरून ती विशेष सुस्पष्ट करण्यापलीकडे त्याने वेगळें काही साधलें आहे असें वाटत नाही. ‘रागिणी’तील भूतदयेला आतां अधिक मार्मिक ज्ञानदृष्टीची जोड मिळाली आहे. समाजांतील दुःखाचीं, विषमतेचीं कारणें काय आहेत ह्याची जाणीव असलेली ही ज्ञानदृष्टि केवळ दुबळ्या भूतदयावाद्याची नसून डोळस साम्यवाद्याची आहे असें वाटत असलें, तरी ऐकांतूनच दुसरी विकसित झाली आहे, हेंच खरें. एवढेंच नव्हे तर असेंहि म्हणतां येईल की पहिलीचें अधिष्ठान अत्यंत अविचल असें असल्यामुळेच दुसरीचें मंदिर त्यावर उभारतां आलें आहे. ‘सुशीलेच्या देवांतील’ विश्वकुटुंबवाद हा प्रियब्रह्माच्या भूतदयावादाचाच अधिक विवेकपूर्ण, अधिक शास्त्रशुद्ध, नवमताला अधिक जवळचा असा अवतार आहे; त्याचें हिरीरीने प्रतिपादन करण्याच्या भरांत त्यामुळे मनांत उद्भवलेल्या एखाद दुसऱ्या शंकेकडे वामनरावांचें दुर्लक्ष झालेलें असलें, किंवा तशा प्रकारचें दुर्लक्ष त्यांनी जाणून बुजून केलेलें असलें तरी त्यांची कल्पना वाचकास आल्याशिवाय राहत नाही. (विश्वकुटुंबी समाज-व्यवस्थेमध्ये व्यक्तिस्वातंत्र्यावर घाला येणार नाही काय ? ह्या बळवंतरावांनी सुशीलेला विचारलेल्या प्रश्नाचें उत्तर देण्याचें तिने टाळलें आहे व बळवंतराव हे स्वतःच आपल्या शंकेचें पुढेमागे निरसन करतील असें म्हटलें आहे; परंतु कथेच्या शेवटार्यंत हें शंका निरसन बळवंतरावांकडून झालेलें नाही. मागच्या प्रकरणांत वामनरावांचा मजूरशाही विरुद्ध किंवा कोणत्याहि शाहीविरुद्ध आक्षेप काय होता, हें स्पष्ट केलेच आहे. तोच व्यक्तिस्वातंत्र्यनाशासंबंधीचा आक्षेप ह्या ठिकाणी वामनरावांनी विश्वकुटुंबवादावर घेतलेला असून त्याचें उत्तर त्यांना सांपडलेलें नाही.)

विवाह-संस्थेबाबतचीं वामनरावांचीं मते कोणत्या स्वरूपाचीं होती व त्या संस्थेचें ‘पावित्र्य’ त्यांना कोणत्या कारणांकरितां सदैव अविचल राहावें असें वाटत होतें तें मागील प्रकरणांत स्पष्ट केलेच आहे. सुशीलेकडून वामनरावांनी

प्रतिपादलेली ह्याच प्रश्नासंबंधीचीं मते लक्षांत घेतां त्यांच्या वरील सगळ्या मतांतील संगति नीटशी लक्षांत येते. (विश्वकुटुंबवादी सुशीलेच्या मते 'स्त्री पुरुषांचीं मते विवाहाला अनुकूल झालीं आणि तीं वय, रोगहीनत्व, शिक्षण, अभिरुचि वगैरे दृष्टींनी परस्परांना अनुकूल असलीं म्हणजे मग विवाहविधि हा एक अपत्यांच्या हिताकरितां व समाजाच्या व्यवस्थेकरितां उघडपणे करण्याचा विधि आहे. परस्परांची अनुरूपता व अनुकूलता आहे तो अर्थच या विधीचें बंधकत्व व पावनत्व.' ही अनुरूपता व अनुकूलता नष्ट झाल्यावर तो विवाह न ठरतां केवळ ती एक अगम्यगमनाची कायदेशीर परवानगी ठरते, परस्परांचें प्रेम नसतांना एकमेकांना चिकटून राहणारे स्त्री पुरुष 'धर्मा-बद्दल्या भ्रांतीने अधर्म्य भोग' घेत असतात असें सुशीला प्रतिपादते.) व ह्या दृष्टीने पहातां हल्लींच्या विवाहपद्धतीमुळे समाजामध्ये अधर्म्यसंबंधांनी प्रमाणांत बोकाळत आहे याचा उल्लेख करून सुशीला दुःख व्यक्त करते. सुशीलाचीं हीं सगळींच मते तिच्या क्रांतिवादी विचारसरणीला साजेशीं असलीं तरी त्यांतही ती अपत्यांच्या व समाजाच्या व्यवस्थेकरितां विवाहविधीची जरूरी गृहीत धरते हे लक्षांत घेण्याजोगें आहे. वामनरावांची क्रांतिकारक सुशीला वामनरावांच्या पुढे दोन पाउलें चालत असलीं तरी तिलाहि त्यांना आवश्यक वाटत असलेलीं कांही सामाजिक बंधनें मान्य करावीं लागत आहेत : विवाहसंस्थेचें 'पावित्र्य' तिने वामनरावांच्या इतक्या निश्चयात्मकतेने प्रतिपादलेले नसलें तरी तिचें 'पावनत्व' तिला एका विशिष्ट मर्यादेपर्यंत संपूर्णपणें मान्य आहे असेंच दिसून येतें. क्रांतिवादी सुशीला शेवटीं बळवंतरावाशीं विवाहबद्ध होते हीहि घटना सूचकच आहे.

'इंदु काळे व सरला भोळे' ह्या आपल्या कथेतून वामनरावांनी जी विचारसरणी पुढे मांडलेली आहे ती त्यांच्या पहिल्या तिन्हीहि कादंबऱ्यांतील विचारसरणीला पूरकच असली तरी तिचें स्वरूप कांही विशिष्ट प्रश्नांपुरतें मर्यादित आहे. (रागिणींतील भय्यासाहेब किंवा आनंदराव आपल्या इष्ट ध्येयसिद्धीसाठीं विवाहबंधनें तोडून टाकण्यासाठीं किंवा स्वतःवर न लादून घेण्यासाठीं घडपडत असतात : प्रस्तुत कथेंतील नारायण पाठक हा देशाभिमानाच्या वा धर्मजिज्ञासेच्या भावनेने प्रेरित झालेला नसला तरी इतिहाससंशोधन-कार्याच्या मागे लागलेला ज्ञानयोगी आहे व वैवाहिक

बंधनांच्या जाळ्यांत स्वतःस न सांपडू देण्याचा सारखा प्रयत्न करीत आहे. ज्ञानयोग विरुद्ध प्रेम, देशभक्ति विरुद्ध संसार व कला विरुद्ध नीति अशीं तीन द्वंद्वे वामनरावांनी ह्या कादंबरीतून नारायणराव व काशी ढवळे, विनायकराव व सरला, व इंदु काळे, भाऊ काळे व बिंदुमाधव म्हसकर या तीन जोड्या कल्पून आपल्यापुढे उभी केली आहेत. नारायण पाठक, विनायकराव व इंदु काळे ही तिघेहि आपापल्या ध्येयांनी वेडावून गेली आहेत. 'जगांतलीं प्रेम म्हणजे वेड ! शोक कसलाहि असो, तो केव्हां तरी शोककारक व्हावयाचाच !' हें नारायण पाठकाने विनोदबुद्धीने लिहिलेलें वाक्य ह्या कथेचें विचारसूत्र लक्षांत ठेवायला सोयीचें आहे. (' जें जितकें दिसण्यांत सुंदर तितकी त्याला कीड लागण्याची भीति अधिक. जें जितकें समाजाला उपकारक तितकें तें व्यक्तीला मारक. ') हा त्याच नारायणराव पाठकाने नमूद केलेला सृष्टीचा व इतिहासाचा त्रिकालाबाधित सिद्धांत इंदूच्या कलाप्रेमाला, विनायकरावांच्या देशप्रीतीला व नारायणराव पाठकाच्या संशोधनकार्याच्या वेडाला लावला म्हणजे काय निष्पन्न होते ? (मनुष्यजन्म हा ज्ञानप्राप्तीकरितां नसून देहधर्म संभाळून शक्य तेवढें ज्ञान मिळवावें, शक्य तेवढा कलाविलासाचा आनंद उपभोगावा, शक्य तेवढें इतरांच्या उपयोगी पडून त्यांना आनंद देण्याचा प्रयत्न करावा, एवढ्याकरितां मनुष्यजन्म आहे. केवळ देहसुखाने समाधान व्हावयाचें नाही, कारण आपण पशु नाही. केवळ ज्ञान-मार्गाने समाधान व्हावयाचें नाही, कारण आपणाला जिज्ञासेशिवाय इतर आकांक्षाहि आहेत. केवळ कलेच्या पाठीमागे लागून उपयोग नाही, कारण एकटी कला ज्ञानाची व नीतीची भूक शमवूं शकत नाही. केवळ कर्ममार्ग उपयोगी नाही; कारण ज्ञानाशिवाय मनुष्ये आंधळा आहे व कलेशिवाय आयुष्य नीरस आहे, अशा प्रकारचें विवरण करून नारायण पाठकास लग्न करून घेण्यास आग्रह करणाऱ्या विनायकरावांच्या वरील वाक्यांतच ह्या कादंबरीतील वामनरावांच्या जीवनविषयक तत्त्वज्ञानाचें सार आहे. विनायकरावांचा कर्मवाद समाजोपयोगी असला तरी व्यक्तीला ' मारक ' झाला आहे असेंच दिसून येतें; परंतु त्यांत एकप्रकारचा नित्य शाश्वत आनंद आहे, निःश्रेयस सुख आहे ' असें वामनरावांचें मत आहे; व तें बरोबरच आहे. विनायकरावांचा ध्येयवाद वा कर्तव्यवाद हा प्रियव्रह्माच्या, पूर्णप्रज्ञांच्या व सुशीलेच्या स्वाभिमानविस्मृतीच्या, आत्मयज्ञाच्या, आत्मत्यागाच्या,

सर्वभूतरतवृत्तीच्या विचारसरणीशी जमेल असाच असल्यामुळे त्याला वामनरावांचा आशीर्वाद मिळाला यांत नवल नाही.

वामनरावांच्या ह्या फक्त चार प्रमुख ललितकथांतून व्यक्त झालेल्या त्यांच्या जीवनविषयक तत्त्वज्ञानाचें स्वरूप कोणत्या प्रकारचें आहे याची ठोकळपणे चर्चा केली. त्यांतून निष्कर्ष निघाला तो असा की त्यांच्या ह्या सगळ्याच ललित-वाङ्मयांत अनुस्यूत झालेलें तत्त्वज्ञान एकरूपात्मक आहे. तें एकाच व्यापक सर्वभूतहितात्मक विचारसरणींतून उत्क्रान्त झालेलें आहे; त्याला अधून मधून सबल वैचारिकांची जोड मिळालेली असली व कांही ठिकाणी त्यांतील कांही विशिष्ट प्रभांवरच कटाक्षाने अधिक प्रकाश पाडलेला असला, तरी त्याच्या सुसूत्रपणांत कोठेंहि बिघाड आलेला नाही. अगदीं पहिल्या ललितकथेपासून तो शेवटच्या लिखितापर्यंत तें एकसंघ आहे असेंच दिसून येतें. ह्याचें कारण उघडच आहे : वामनरावांनी ज्या काळी आपली पहिली कादंबरी लिहिली त्याचकाळी त्यांच्या मनाची एक विशिष्ट स्वरूपाची तात्त्विक बैठक तयार झालेली होती, वाचनाने, मननाने व प्रत्यक्ष आचरणाने त्यांनी आपल्या डोळ्यापुढे नीतिविषयक कांही विशिष्ट ध्येयें व जीवनविषयक कांही विशिष्ट मूल्ये आकारली होती, त्याचा निधिध्यास लावून घेतला होता, तीं अंगीं बाणण्याचा प्रयत्न केलेला होता : त्यामुळे त्यांतून अंकुरित झालेलें जीवन-विषयक तत्त्वज्ञान त्यांच्या पुढील ललितकृतींतून अधिक पल्लवित व फलभाराने युक्त झालेलें असलें तरी अगदीं अखेरपर्यंत त्यांच्या पूर्वरूपाला बाधा आलेली नाही, हें लक्षांत घेण्याजोगें आहे. (वामनरावांच्या तत्त्व-चिंतनात्मक वाङ्मयाच्या सागराला येऊन मिळणाऱ्या ह्या त्यांच्या ललितकृतींच्या सरितेचें पात्र तिच्या उगमस्थानापाशींच डोळ्यांत भरेल इतकें विस्तीर्ण आहे : तिला फारशा उपनद्या जशा मिळालेल्या नाहीत तसेंच सागराला येऊन मिळण्यापूर्वी तिने फारशी वळणेंहि घेतलेलीं नाहीत. ह्या नदींत स्नान केल्यानंतर आपल्यामध्ये 'सद्विचार करण्याची व ओळखण्याची, तसेंच सद्भावनांनी प्रेरित होण्याची व त्यांचीं मूल्यमीमांसा करण्याची शक्ति' आलेली आहे, असें जर आपणांस आढळून आलें तर त्यांत 'मला धन्यता वाटेल' असे उद्गार स्वतः वामन मल्हारांनीच काढले आहेत.)

प्रस्तुत व्याख्यानांसाठीं उपलब्ध झालेलें प्रो. वा. म. जोशी ह्यांचें वाङ्मय :

कादंबऱ्या :

रागिणी १९१५

आश्रमहरिणी १९१६

नलिनी १९१९

मुशिलेचा देव १९३०

इंदु काळे व सरला भोळे १९३५

स्मृति-चित्रात्मक :

स्मृति-लहरी.

कथात्मक :

नवपुष्पकरंडक १९१६

चर्चात्मक :

नीतिशास्त्रप्रवेश १९१९

साक्रेटिसाचे संवाद (लेखन १९१५-१६) प्रकाशन १९२२

आधुनिक मुशिक्षितांचा वेदान्त (पुरवणी)

विचार-विलास १९२७

विचार-सौंदर्य १९४०

विचार-लहरी १९४३

नाटक :

विस्तवाशी खेळ १९४०.

असंग्रहित लेख :

‘ बहिष्कार योग व आपला जोर ’—प्रकाशन : ‘ विश्ववृत्तमासिकांतील निवडक लेख ’ सं. विजापूरकर.

इतिहासाचा उपयोग—लोकशिक्षण, जाने, १९२८.

गीतेंत कार्याकार्यनिर्णयाची कसोटी आहे काय ?—लोकशिक्षण एप्रिल

१९३६.

प्रकाशक: - रघुनाथ दिपाजी देसाई नवभारत प्रकाशन-संस्था
६, केळेवाडी, मुंबई नं. ४
मुद्रक--रघुनाथ दिपाजी देसाई न्यू भारत प्रिंटिंग प्रेस
६, केळेवाडी, गिरगांव मुंबई ४

